

STEVEN SPIELBERG DIGITAL YIDDISH LIBRARY

NO. 10200

GEZAMLTE SHRIFTN

Abraham Reisen



THE MAX PALEVSKY
YIDDISH LITERATURE COLLECTION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

אברהם רייזען

געזאמלטע שריפטן

פארלאג „פרייהייט“

ניו יארק, 1928

Copyright, 1928
by the
FREIHEIT PUBLISHING ASS'N, Inc.



פיערמער באנד:

אין שטאדט

אין שטאדט.

דער ליגען.

פריעדמאן, א יונגער מענש פון א יאָהר 25, א לעהרער, איז געגאנגען פון זיין לעצטער לעקציע, וואָס ער האָט גע-
האָט ערגעץ אין א פערוואָרפֿען שטיל געסעל און האָט געהאָט
ברעך אריינגעהן אין דער נאָהענטער קאפּע-הויז עסען אבענר-
ברויט און דורכלעזען, ווי זיין שטייגער איז, די טעגליכע בלע-
טער, וואָס געפינען זיך אין דעם קאפּע-הויז. איידער ער איז
דערגעגאנגען ביז צום קאפּע-הויז, האָט ער דערפיהלט א ריהר
פאר'ן פלייצע, ער האָט זיך אומגעקוקט און פאר איהם איז גע-
שטאַנען זיין בלייכער חבר זעלווין.

— וואוהין געהסטו? — האָט פריעדמאן געפרעגט, בער-
טראכטענדיג איהם פון קאָפּ ביז די פיס.
— איך געה — איך... איך מוז האָבען א רובעל... ער האָט
זיך אָבגעהאקט, ווי איהם וואָלט אַטהעם פערפעהלט און האָט
באלד ווי דערשראָקען צוגעגעבען:

— לייב מיר, פריעדמאן א רובל... איך מוז האָבען...
פריעדמאן האָט ווי מאַשינאל אריינגערוקט די האַנד אין
טאַש, וואו ער האָט אָנגעטאַפּט דעם איינציגען זילבערנעם
רובל, וואס איז דאָרט געלעגען און האָט געשווינד ארויסגערעדט:
— איך האָב ניט, אויף נאמנות!
— אומגליקליך! — האָט זעלווין שמערצליך פערקרימט
דאָס געזיכט — איך וואוין אויף א קווארטיר, וואו ס'איז א

דלות — זאל דער אויבערשטער זיך מרחם זיין און איד קום
נאך דאָרט א רובל צום חורש... שוין דריי טעג, אז איד פיהר
זיי, איד וועל נאָר ניט קענען געהן אהיים היינט נעכטיגען אָהן
א רובל... האָטש נעכטיג אויפ'ן גאס.

„איד האָב איהם געדארפט לייען דעם רובל — א
רחמנות“ — האָט פריעדמאן שוין חרטה געהאט, ער האָט עס
אָבער ניט געקענט פערקאפּען און האָט זיך געלאָזט געהן ניט
וויסענדיג וואוהין, זעלויין איז איהם נאָכגעגאנגען.

דאָס קאפּערהויז זיינען זיי שוין איבערגעגאנגען און
פריעדמאן האָט ניט געוואוסט, ווי אזוי זיך אָבצוטשעפּען פון
זיין חבר, אויף וועלכען ער האָט זעהר רחמנות געהאט...
— אומגליקליך! אומגליקליך! — האָט זעלויין אלץ גע-
חזר'ט, פונקט ווי די צוויי ווערטער צו חזר'ן איז געווען א מין
סגולה צו קריגען דעם נויטיגען רובל.

פריעדמאן האָט דער פערצווייפּעלטער טאָן געקלאפּט ווי
מיט א האמער איבער'ן קאָפּ, און ער איז געווען אין כעס אויף
זיך און אויפ'ן חבר.

— ווייסטו נאָר וואָס! — האָט פּלוצלונג זעלויין אויסגע-
רופּען, — איד וועל היינט געהן נעכטיגען צו דיר... איד קען
ניט געהן אויף דער וואוינונג... איד קען ניט!..

פריעדמאן האָט א קוק געטהאָן אויף זיין חבר און האָט
געזעהן, ווי זיין פנים איז פערקנייטשט און די אויגען פער-
צווייפּעלט און זוכען הילף, ניט האָפּענדיג צו געפינען עס. ער,
פריעדמאן, קען איהם יעצט העלפּען, ער דארף נאָר אָבזשאַלע-
ווען דעם רובל, וועלכער איז איהם אפילו זעהר נויטיג און אב-
שעמען זיך און זאָגען, אז ער האָט יא א רובל; און ער האָט נאָך
א קורצע מלחמה מיט זיך אליין שוין געעפּענט דאָס מויל און
געוואָלט אויסרופּען: נא דיר דעם רובל, נאָר איז מוז האָט עפּעס
א בליץ געטהאָן א שטיקעל רעיון און ער האָט געזאָגט:

— קום צו מיר נעכטיגען... מיט'ן גרעסטען פערנעניגען.

מיר וועלען שלאפען ביידע.

זעלוינס געזיכט איז ווי גלאטער געווארען, זיינע אויגן
נען האבען זיך אויסגעלייטערט, און פיהלענדיג זיך ערגעניגערט.
ווי איינער וואס האט אראפגעווארפען פון זיך א שווערע משא,
האט ער זיך צערעדט:

— צום שווארצן יאָהר! ווי עס קומט אָן שווער דאָס דירה
געלד! עסען האָט מיך קיינמאָל נישט אזוי געדריקט ווי דאָס
נעכטיגען. זינט איך בין דאָ אין דער גרויסער שטאָדט, פיהל איך
מיך עפעס ווי אַ בראַדיאנע, וואָס איז נישט זיכער, אז ער וועט
ביינאכט האָבען וואו דעם קאָפּ אַנידער צולעגען.

פריערמאן האָט דערויף גאָר נישט געענטפערט, ער האָט
געהאלטען די האַנד אין טאש און געחזר'ט אין געדאנק,
אז „ער האָט נישט“, ער זאָל חלילה נישט פערנעסען און זיך
ארויסכאפען מיט א וואָרט... און אַנריהרענדיג דעם רובל מיט
די שפיצען פינגער, פלעגט זיך איהם דאכטען, אז ער האלט
עפעס א שמוציגע זאך, וואָס פערפלעקט איהם אויף אייביג
און ער פלעגט די האַנד מיט שרעק ארויסכאפען און בעשליי-
סען. ער זאָל שוין מעהר די האַנד צוריק נישט אריינלעגען אין
טאש און פערנעסען אָן גאנצען רובל. אז זעלוינ פלעגט אָבער
אָנהייבען ריידען וועגען נויט, פלעגט ער, ווי זיך אליין צוריי-
צען, וויעדער אריינלעגען די האַנד אין טאש, און איהם פלעגט
זיך דאכטען, אז אָט כאַלד פערנעסט ער זיך און כאפט ארויס
דעם רובל און זעלוינ דערזעהט עס, — און עס פלעגט איהם בע-
פאלען א שרעק.

— אָט אזוי איז דאָס! — האָט זעלוינ אויסגערופען ווי
צופריעדען, וואָס ער האָט ענדליך געפונען אַ מקום מקלט אויף
היינטיגער נאכט, אריינקומענדיג צו פרידמאָנען אין צימערלי.
— יאָ, יאָ! — האָט פרידמאן ווי פערטראכט נאָכגעזע-
ען... ער האָט די האַנד וויעדער אריינגעלעגט אין טאש און

ניט גלויבענדיג זיך אליין, אז ער וועט האבען בכח זיך איינהאלטן מען און ניט ארויסכאפען פון טאש דעם רובל, האט ער איהם שטילערהייט, פערקוועטשענדיג אין האנד, ארויסגענומען פון טאש און אין דער פינסטער, איידער ער האט א ליכט אין צייט מער אנגעצונדען, דעם רובל אריינגעלעגט אין שוך...

נאך דער אפפראציאן איז איהם, ווי א שטיין פון הארצען אראב. איצטער איז ער זיכער, אז ער וועט זיך ניט ארויסכאפן מיט'ן רובל, אין קאמאש וועט ער ניט קריכען אלע וויילע, ווי אין טאש. ער איז פרעהליכער געווארען, האט א פאטש גע-טהאן זעלוינען איבער'ן פלייצע און געזאגט:

— ניט געזארגט, זעלויין; עס וועט נאך זיין גוט אויף. די וועלט איז נאך א וועלט.

זעלויין, וועלכער האט שוין לאנג ניט געהערט קיין פרעה-ליך ווארט פון זיינע חברים, איז עפעס ווי שטאלצער געווארן, דען, האט זיך אויסגעגלייכט און געהענדיג הין און צוריק איבער'ן צימערל, האט ער געענטפערט:

— גלויב מיר, ברודער, אז איך זארג נאך ניט. וואס איז געלד? בלאטע! מיר האבען אידעאלען!

— וואס דען? — האט פריעדמאן נאכגעגעבען — געלד איז נארישקייט, מיט געלד לעבט מען ניט...

— מען דארף געוועהנליך האבען צום לעבען, — האט זעלויין זיך קענטיג דערמאנט אן די דירה-געלד — אבער ניט דאס איז דער עיקר.

— דער עיקר איז דער מעגש! — האט פריעדמאן מיט שטאלץ צוגעגעבען. — מיר זיינען ריינע מעגשען...

זעלויין האט זיך געפיהלט אינגאנצען בערוהיגט. אין דער אמת'ן, וואס איז איהם אזוי שלעכט? ער געפינט זיך אין א קליין אָרעם צימערל צוזאמען מיט א חבר, וואס פערשטעמט איהם, וואס פיהלט מיט, און וואס איז עהרליך און גוטערציג. ער האט זיך צוגעלעגט אויף פריעדמאנס בעטעל און האט

זיך פערטראכט. א זיסע מידיקייט האָט זיך צענאַסען איבער אלע זיינע גליעדער, ער האָט פערנעסען די דירהגעלד, די אַריר מע בעל-הבית'טע, זיין צעבראכען אייווען בעטעל מיט די ברודיר גע בעמרגעוואנד אין ווינקעל צו דער נאַסער וואַנד. ער האָט זיך געפיהלט ווי א מאָל אינגעלויז אין דער היים, קומענדיג ביי דער נאַכט פון חדר...

— דו וועסט אפשר עפעס א בים טהאָן? — האָט איהם פריעדמאן געפרעגט.

— דו האָסט דען וואָס? — האָט זיך זעלווין פערוואונדערט.

— יע, איך האָב פון דערפריה א פאָר זעמעל, טהעע און צוקער געפינט זיך ביי מיר שטענדיג. א מאשינקעלע האָב איך אויף.

— ביזט דאָך גאָר א בורזשוי, — האָט זעלווין געלאכט אַנקוועלענדיג פון זיין גוטען חבר.

אין א האלבע שעה ארום האָבען די חברים אַבגעגעסען און אַבגעטרונקען טהעע און האָבען זיך צוגעקליעבען געהן שלאָפן.

פריעדמאן, פערנעסענדיג אָן נאנצען רובל, האָט גענומען אראַבציהען די שיד, דעדענדיג מיט זעלוויןען.

פלוצלונג האָט זיך דערהערט א קלונג.

— אוי, א רובל! — האָט זעלווין ווי מיט שמחה אויסגעשריגען.

פריעדמאן האָט א ציטער געטהאָן, און איז שיער ניט אומגעפאלען.

בערמערקענדיג פריעדמאן'ס שרעק, איז זעלווין צו זיך געקומען, דערמאנט זיך אָן פריעדמאן'ס ענטזאגונג און האָט אראַבגעלאָזען די אויגען און זיי ניט געקענט אויפהייבען...

— ווי קומט צו מיר א רובל? ... — האָט פריעדמאן קוים געקענט ארויסרעדען...

— עס פערואלגערט זיך אמאָל... — האָט זעלווין ווי
פערשולדיגט געענטפערט.

— איך ווייס גאָר ניט... — האָט פריעדמאן געשטאַמעלט
און האָט דעם רובל ניט אויפגעהויבען.

אין צימערל האָט אַ דריקענדע שטילקייט געהערשט.

— חע — חע — חע... — האָט פלוצלונג זעלווין ווי
היסטעריש זיך פונאַנדערגעלאכט, אַ קוק טהוענדיג אויפ'ן
חבר...

— חע—חע—חע... — האָט פריעדמאן אויך געלאכט און
עס האָט זיך געהערט עפעס מאָדנע טרעהרען אין געלעכטער,
דאָס געלעכטער האָט ווי געבריהט זייערע פינמ'ער און עס האָט
בען געפלאקערט זייערע באקען.

און דער רובל איז געלעגען אויף דער ערד ווי אַן עדות אויף
מענשליכע ק ל י נ ק י ט און האָט איראַניש געקוקט אויף
די צוויי לאכענדיגע חברים און האָט ווי גערעדט:
— אַהאָ! אַלץ איבער מיר... אַלץ איבער מיר!...

אין א זומער מאנטעל.

(מאָנאָלאָג פון אן אונבעקאנטען)

איחר זייט ווען גענאנגען ווינטער אין א זומער־מאנטעל?
ניין. גלייך נאך סכות, און אמאל נאך פאר סכות האט איחר
שוין א ווינטער־מאנטעל אנגעמאכט? הא? א, איחר ציטערט
דאך פאר קעלט, קאלטע נשמות! איבער אייך, האבען מיין
הארץ, מיין לעבען, מיין יוגענד, מיינע האפנונגען, מיינע גליקען
געפלאצט... איבער אייך! ווען איחר וואלט אזוי פאר קעלט ניט
געציטערט און וואלט זיך גלייך אין ווארימע בגדים ניט אנגע-
פעלצט, וואלט איך דאך ניט קראנק געוואָרען. ווייל קראנק גע-
וואָרען בין איך, ניט פאר קעלט, נאר פאר חרפה, — איך האב
זיך געשעמט!

צו אלע צרות איז נאך מיין מאנטעל איין עכט־זומערדיגער
געווען — א העלער, און אפילו מענשען אין בריקען פלעגען
גלייך דערקענען, אז איך בין משנה דעם סדר פון דער וועלט.
און פלעגען אויף מיר קרום קוקען און לאכען...
ווען איך וואלט ניט געווען קיין פערשאַלטענער מרה-
שחורה'ניק, וואלט איך א פרעהליכער יונג געקענט ווערען —
א קלייניגקייט — אלע לאכען! א העלער זומער־מאנטעל אויף
איין אַרימען מענשען אין א ווינטער־מאָג, מאכט אלעמען לא-
כענדיג... און מרה־שחורה'ניקעס זאָגען נאך, אז די וועלט
טרענקט זיך אין טרעהרען און עס איז קיין עצה ניטאָ... א, זא-

לען אלע מענשען אום ווינטער אָנטהאַן זומער־מאנטלען און העלע, דוקא העלע מאנטלען, — וועט די גאַנצע וועלט לאַכען... איד בין דערין איבערצייגט... אז מען טראָגט ווינטער א העלען לייכטען מאַנטעל, מוז מען לאַכען; עס איז טאָקע לעכערליך... איד בין אָבער דערפון קיין פרעהליכער יונג ניט געוואָר־רען, פערקעהרט, מיין מרה־שחורה האָט געשטייגט פון טאָג צו טאָג, און געהענדיג אין גאס אין מיין זומער־מאנטעל (פערגעסט ניט, אז ער איז העל געווען), פלעג איד טראכטען: דאָ איז מיין סוף געקומען...

און מיינט איהר, אז איד האָב זיך ניט געטרייסט, ניט גע־פונען קיין קולא'ס, אז עס איז רעכט אום ווינטער צו געהן אין א זומער־מאנטעל? פערקעהרט, מיין מח האָט נור אין דער דאָזיגער ריכטונג געארבייט. איד האָב ביי זיך פועל געווען, אז „אז וואהל און גוט“ וואָלט דער גאנצער וועלט געווען, ווען אלע וואָלטען אין זומער־מאנטלען ווינטער געגאנגען, עס וואָלט ניט געווען קיין קנאה, קיין שנאה, און מענשען וואָלטען זיך בריי־דערליך איינע די אנדערע געווארעמט... אויך האָב איד א ראייה גענומען פון ציגיינער: זיי וואָלגערן זיך נעבעך אויף פערלדער אין אזוינע לייכטע בגדים, די קליינע קינדערלעך זייערע געהען נאָקט און באַרוועס און פונדעסטוועגען לעבען זיי אזוי פרעה־ליך... ווידער פלעג איד זיך דערמאָנען אַז א וויסענשאַפטליך ביכער, וואָס איד האָב געלייענט. דאָרטען פערזיכערט דער פער־פאסער, א פראָפּעסאר פון לייפציגער אוניווערזיטעט, אז א מענש קען זיין קערפּער „פּערהארטעווען“, ער קען זיך געוועהנען צו געהן אויף איין סאמע שבט, און איהם זאָל עס ניט שאַ־רען... פערקעהרט, ער וועט נאָך געזינטער זיין. אזא יאָהר אויף מיר, ווי דער פראָפּעסאר איז גערעכט... נור פּערהארטעווען דעם קערפּער! דאָס איז איין סגולה פאר די מענשהייט, און איד אלס אָנהענגער פון יענעם פראָפּעסאר מאַך א וויסענשאַפטליכען „פּראווי“: איד געה טאָקע אין א לייכטען זומער־מאנטעל און

אויב א האָר זאָל עס מיך אַרען! נאָר נישט; ווי ניט מיך מיינט מען!... „פּערהאַרטעוועט זיך!“ ווילט זיך מיר אויסשרייען, בער געגענענדיג חיים טרענבאָד דעם גביר, אין וואַרעמען פּוטער — „פּערהאַרטעוועט זיך!“ — נאָר רעד מיט איהם, אז ער איז ווייט פון דער וויסענשאפט, אז אויסער זיינע געשעפטען ווייסט ער ניט.

און פון מיינע נחמות, ווערט אש...

וואָס דאַרפט איהר אַ בעסערע נחמה?

ביי אונז אין שטעדטעל, ווען איך בין נאָך אַ אינגעל גער ווען, האָט געוואוינט אַ באַראָן, אַן אמת'ער באַראָן, זאָל איך אזוי געזונד זיין. אלע האָבען געוואוסט! אַט דער באַראָן פלעגט געהן שטענדיג אין אַ זומער־מאַנטעל... וואָס וועט איהר זאָגען, אז אַ באַראָן איז אויך אַן אַרימאָן... דאָס קען דאָך ניט זיין! אַהאָ! אַ באַראָן! אַ באַראָן, איז דאָך אזוי גרויס, היינטיגע צייט מען ניט מען שוין נאָר אזעלכע טיטלען ניט. אויס!... היינט, ווער דארף דאָס וויסען, ווער איך בין? אפשר בין איך אויך אַ באַראָן און איך האָב אין דער היים טויענער פוטערס, נאָר פון גוט וואהלקייט ווענען בין איך קאפּריזנע און וויל געהן דער נאָטור אויף צו להכעיס — דוקא אין אַ העלען זומער־מאַנטעל... טא, וואָס־זשע לאַכט איהר? פראים!...

נאָר עס העלפט ניט, אלע קאָנען מיך, אלע וויסען, אז איך בין אַן אַרימאָן, אז איך האָב ניט געקענט מאַכען אויף ווינטער קיין מאַנטעל, און אלעמען דאַכט זיך, אז איך פריהר... נאָר איך שווער אייך בנאמנות, אז איך האָב פאַר קעלט אַ האָר קיין מוראָ ניט; פערקעהרט, איך האָב לייעב די קעלט, עפעס פּיחל איך מיר, אז דער פראָסט געהמט מיך ארום און גלעט מיך און קושט מיך און איז מיך מחיה... נאָר געה טענה מיט פראים, וואָס פער־שטעהען נאָר נישט. די באָבע יאחנע האָט זיי געזאָגט, אז ווייט טער איז קאלט און מען מוז טראָגען אַ וואריס בגד, גלויבען זיי און היטען עס. געהן ווייטער פון דער באָבע יאחנען קענען זיי ניט. אוי, מאוסע רעאַקציאָנערען, וואָס קענט איהר ניט פאַר ווערטס געהן, וואָס פערנעסט איהר אין וואָס פאַר אַ צייט מיר

לעבען, וואָס פערנעסט איהר, אז היינטיגע צייט איז קיין ברויט
נימא, און אייד ווילט זיך נאָך ווארימע בנדים? ... מיט דער
צייט לעבט! ...

אט האט מיר אָבעשטעלט מיינער א בעקאנטער, וואָס איז
אָנגעטראָן אין א ווארימען בנד. ער רעדט מיט מיר, דאכט זיך.
פון הויכע ענינים און די אויגען געהט ער ניט אראָב פון מיין
העלען מאַנטעל... דאָס בלוט געהט מיר אין קאָפּ און עס איז מיר
הייס... הייס, און דער פראַדאָס מיינט, אז עס איז מיר קאלט
און גיט מיר א פרעג:

— דו האָסט נאָך נאָר קיין ווינטער-בנד ניט?
— ניין! — ענטפער אייד און מיר ווערט נאָך מעהר הייס.
— קאלט, הא? — פרעגט ער.
— א האָר אויף ניט...

ער קוקט אויף מיר און לאכט, דאכט זיך. אייד קען מעהר
מיט איהם ניט שטעהן, אייד האָב איהם פיינט, ווי א שפּין. א
מענש, וואָס קען אפילו ניט פערשטעהן, אז ווינטער קען מען
געהן אין א זומער-מאָנטעל. אייד געה גיך, גיך און ווארף מיט די
אויגען, טאָמער וועט גאָט מיר צושיקען א מענשען, וואָס איז אן
אנהענגער פון מיין אידעע, וואָס געהט אויף אין א העלען זומער-
מאָנטעל — האָטש א באַראָן... נישקשה, אייד וואָלט מיט איהם
שוין בעקענט ווערען... באַראָנען זיינען איידעלע לייט. אונזער
באָראָן, האָט מען דערצעהלט, איז געווען זעהר אן איידעלער
מענש, ער פלעגט אפילו מיט א פראָסטען אידען זיך אָבשטעלען
רעדען....

אייד בעגעגען אָבער קיינעם ניט... אלע האָבען זיך דער-
שראָקען פאר'ן ווינטער און האָבען זיך אָנגעפּעלצט ווי די חיות
אין וואַלד... אמת'ע חיות... נאָר אייד איינער, א מענש, אייד געה
נאָך זומערדיג און מען קוקט אויף מיר, ווי אויף א ווילדען...
דאָרף מען האָבען מעהר אַרימאָן, ווי אָט דער טרענער, אייד
קען דאָך איהם, ער געהט אויף אין א ווארימען בנד. אמת, די

וואָס זעהט זיך ארויס, אָבער פאַרט איז זיין בנד אַ ווינטערדיג-
גער. קיינער וועט נישט האָבען די העזה פון איהם חליה צו לאַ-
כען, ער טהוט, ווי אלע גוטע פּרומע לייט טהוען: ווינטער געהט
ער אין אַ וואַרימען בנד. אַ טרעגער — אָבער מעשה-מענש! די
וועלט האָט צו איהם קיין טענות נישט...

און וואָס האָבען זיי צו מיר? וואָס קוקען זיי אויף מיר?
זיי האָבען דען רחמנות? אַז איהך דארף נישט זייער רחמנות. אַז
מיר איז בעסער פאר זיי. איהך לאַך פון זייערע בנדים! איהך
טראַג פייער אין האַרץ, מיר איז וואַרעם... איהך וועל זיי שווערען
מיט מיין עולם-הבא, אַז מיר איז וואַרעם... אַז מיר אַרט גאָר נישט
די קעלט... מיר אַרט נאָך די חרפה... עס איז עפעס נישט שעהן!...
פאר וואָס נישט שעהן? ווייס איהך אַליין נישט! איהך בין טאקע אַ
נאָר! אַ קלוגער, דערהויפט אַ שטאַרקער, וואָלט אויף די אלע
קליינע מענשעלעך מיט די קליינע קעפעלעך אַ שפיי געטהאָן און
אויסשרייען: איהך שטעהט העכער פאר איהך, איהך בין העכער פאר
קעלט, אָדער ווי אַ ניי-מאָדנער פילאָזאָף זאָגט: אויף יענער
זייט פון קאַלט און וואַריס... נאָר יענער פילאָזאָף איז, דאכט
זיך, משוגע געוואָרען... אַ שאַד, וואָס קלוגע מענשען ווערען
משוגע און נאָרען בלייבען ביי זייער שכל און מאָהנען: אַ וויי-
טער-בנד! איהם וואָלט שוין נישט געאַרט, וואָס איהך געה איז אַ
זומער מאַנטעל; ער וואָלט מיר געוויס געלויבט:
„מאָלאָדיעז! — וואָלט ער מיר אַ קלאפּ געטהאָן אין
פלייצע — דו ביזט אַן איבער-מענש“...

* * *

שאַ!... אַט געהט איינער אין אַ זומער-מאַנטעל, ווי איהך
בין אַ איהך, אין אַ לייכטען העלען זומער-מאַנטעל, פונקט ווי
מיינער. אוי, אַ געזונט אין איהם. ווער איז
ער? איהך וועל איהם געהן קושען... ער האָט
דאָך מיר געראַטעוועט... ווער קען ער זיין! אפשר אַ
באַראָן! אַט געה איהך צו אַ קוק טהאָן... ס'אָנאר ער איז! וואָס

געהט ער פונאנדערגעשפילעט! עס איז דאָך קאלט... ניין! איד האָב אַ טעות! קאלט איז ניט — עס איז הייס... זעהר הייס... נאָר גלאט עס איז ניט שעהן! צו פיעל זומערדיג — פֿר נאָנדערגעשפילעט!... אַט, געה איד איהם זאָגען, ער זאָל זיך, ווי איד, פערשפילען... זאָלען לייט ניט קוקען און לאַכען. עפעס פון איהם לאַכט מען נאָך מעהר ווי פון מיר... האָ? וואָס איז דאָס? אי איד ווייט שוין! דאָס איז דאָך לייבקע שטור... פע, מאוס, מאוס... איד בין דאָך אַבער קיין שטור ניט! איד וועל מיך נאָך אויפנעהען אַ כגד... אויף נאמנות! גלויבט מיר! ווארט נאָך אַ חודש, זאָל נאָר דער קריזיס פלאצען! היינט איז זעהר ענג — איד האָב נישט! די צייט וועט זיך אַבער פער־ בעסערן... זי מוז זיך פערבעסערן, איד וועל מאכען א טהייערען פוטער, ווי איהר האָט ליעב... לאַזט מיר צורוח! מיר איז ניט קאלט... מיר איז הייס!... אַד, ווי הייס!...

די קארטע האנד.

אין דער הויך איז געווען דאס צימערלי, וואו עלענדמאן האט געוואהנט, אין דער הויך, אויפ'ן פינפטען שטאק. דאס צימערלי איז געווען א פינסטערס. נאך דאס האט ניט אזוי שטארק עלענדמאנען געארט. איהם האט זיך געדאכט, אז דאס צימערלי איז עקסטרא פאר איהם געמאכט געווארען, כדי ער זאל זיך דא קענען בעהאלטען פון דער גרויסער וועלט... שלעכט האט נאך געווירקט אויף איהם די נאסע ווענד פון צימערלי, און שטענדיג, אפילו זומער איז דאָרט קאלט געווען און ער האט געהאט ניט זעלטען א וואונש: איינהייצען דאס אייוועלע, זיך זעצען ביים פייער און זיך דערמאנען אן עפעס, וואס איהם איז ליעב און טייער. עפעס זעהר אן אלטען, נאך ליעבען פער-לאנג האט ער תמיד געהאט, נאך קיינמאל ניט געוואוסט, ווי דער פערלאנג הייסט און איז וואס ער בעשטעהט. אלט איז ער געווען 25 יאָהר. ער האט געהאט א קאפ מיט שווארצע האַר, די אויגען שווארץ און גרויס און זיי האָבען שטענדיג געקוקט מיט א בענגשאפט, מיט צער און וועהטאָנג... דאס פנים איז געווען לאנגליך און דער אויסדרוק האט דער-צעהלט פון א קאלטען עלענדען לעבען.. ער האט אין דער גרויסער וועלט קיינעם ניט געהאט, אוי-סער א פעטער ערגעץ טיעף אין רוסלאנד. דער פעטער פלעגט

זיך איהם שטענדיג חלום'ן, און אז ער פלעגט געהן אין גאס און בעגעגענען די בריעפטרעגער מיט די גרויסע פארטפעלען אָנגעד-
פאקט מיט בריעף, פלעגט איהם שטארקער קלאפען דאָס האַרץ, און איהם פלעגט זיך דאַכטען, אז היינט-מאָרגען וועט א בריעף-
טרעגער איהם אָבשטעלען און וועט איהם אָבגעבען פון פעטער א
בריעף...

נאָר זיין פאנטאַזיע פלעגט איהם אָבנארען. עס זיינען
אוועק פיעל „היינט'ס" און „מאָרגענ'ס", די פארטפעלען ביי די
בריעפטרעגער זיינען אלע טאָג גרעסער געוואָרען, נאָר פאר
עלענדמאנען איז דאָרט קיין בריעף קיינמאָל ניט געלעגען...

די רויעשענדע גאס האָט איהם זיין עלענד דערמאָנט, די
הונדערטע שפאצירענדע האָבען איהם דערזעהלט, אז ער האָט
קיינעם ניט. דאָס לאכען, דאָס גערויש האָבען איהם געגעבען
צו פערשטעהן, אז אין זיין וועלט איז שטיל ווי אין א קבר...
דאָך פלעגט ער אָפט געהן אין גאס, געהן און אריינקוקען מיט
גע'גנב'טע בליקען אין יעדען פנים, אפשר וועט איהר ווער
אָבשטעלען און זאָגען: דאכט זיך א בעקאנטער, און וועט איהם
אויסשטרעקען א האנד, א ווארעמע מענשליכע האנד. ער וואָלט
זי אזוי געדריקט!...

און אָפט פלעגט זיך טרעפען, אז געהענדיג צווישען דער
געדריכטער מאסע, צווישען פרעהליכע אויסגעפוצטע הערען און
דאמען, פלעגט זיך זיין האנד אָנריהרען אן א פרוי'ס א ווארע-
מע האנד. די ווארימקייט פלעגט זיך צוגיסען איבער זיין גאנץ
צען קערפער און א גאנצע נאכט איז ער גליקליך געווען. ער
פלעגט ליגען אין דער פינסטער און די ווארימקייט פון דער
האנד איז איהם פערבליעבען אין געדאנק און ער האָט א גאנץ
צע נאכט עס געפיהלט און געהאָפט אויף טאָג.

און אויף מאָרגען פלעגט ער בענקען נאָך א ווארימער
האנד. ער פלעגט אריינגעהן אין א געוועלכ, וואו א מיידעל

זעצט, פלעגט קויפען ביי איהר עפעס א קלייניגקייט און פלעגט זיך בעמיהען, אז צונעהמענדיג פון איהר די סחורה זאל זיך זיין בימעהען, אז צונעהמענדיג פון איהר די סחורה זאל זיך זיין האנד אָנריהרען אָן איהרער... נאָר איהם פלעגט זיך עס זעלטען איינגעבען. דאָס רוב פלעגט דאָס מיידעל „די סחורה“ אוועק לעגען אויפ'ן סטויקע, און ער פלעגט ארויסגעהן פון געוועלכ מיט מעהר עלענד, ווי ער איז אריין...

אמאָל פלעגט ער ביינאכט אין גארטען געהן. פארביי איהם פלעגן זיך ציהען פרעהליכע פאָרליך. ווער עס פלעגט פרעהליך און אויפ'ן קול לאכען, אנדערע פלעגן זיך אזוי שושקען, און דאָס פלעגט נאָך מעהר זיין עלענד פערגרעסערן. אלע האָבען צו זיך חברים, חבר'טאָרינס, נאָר ער האָט קיינעם קיינעם ניט.

איינמאָל אין אָנהויב פריהלינג איז עלענדמאן ארויס פון זיין ענגען צימערל. עס איז געווען פארנאכט, אין גאָס האָט גערוישט, מענשען זיינען פארבייגעגאנגען מיט יום־טוב'דיגע, פרעהליכע געזיכטער און עס האָט אויסגעזעהן ווי זיי גרייטען זיך אויף עפעס א פרעהליכען באָל, וואו אַלע, אלע צוזאמען וועלען זיך פערוויילען און לעבען, נאָר עלענדמאנען לאָזט מען איבער אליין, איהם וויל מען ניט נעהמען. און ער האָט זיך געלאָזען ניכער געהן, ווי א בעלידיגטער, ווי א פערלאָר זענער...

ניט בעמערקטערהייט איז ער צוגעקומען צום קליין פאָלקס־גערטענדיל. דאָרט האָט אויך יום־טוב'דיג אויסגעזעהן, נאָר עפעס ניט אזוי שרייענדיג, ווי אין גאָס. עס איז דורכגעגאנגען צווישען די אלעען אן עלענדער סאָלדאטיל, אן אַרימער טרע־גער, א דיענסט מיט א קינד.

עלענדמאן האָט געזוכט א באַנק צו זעצען זיך. אלע בענק זיינען פערנומען געווען, נאָר אין דער לעצטער אַלעע איז אויף

א ברעג באנק געזעסען א מיידעל איבערגעדעקט א האלב פנים מיט א פאטשיילע.

עלענדמאנען האט א ציה נעטהאן, שטארק א קלאפ גע-טהאן אין הארצען און ער האט זיך נעבען איהר אוועקגע-זעצט...

א וויילע איז ער געזעסען און ניט אויפגעהויבען די אוי-גען, אין הארצען, האט זיך איהם געדאכט, זיצט עמיצער און זינגט איהם אן אלט-זים ליעדעל. און עס ווערט איהם עפעס אנגענעהם און עס ציהט איהם און עס ווילט זיך איהם רעדען... ער קעהרט אב דעם קאפ צו דער זייט, וואו דאס מיידעל זיצט און גיט א קוק.

זיינע בליקען בעגענענען זיך מיט איהרע. צוויי שווארצע אויגען מיט א טרויריגען גלאנץ. זיי רעדען, דאכט זיך, און ווערטער.

„זי איז אן עלענדע! טראכט ער, „איד וועל מיט איהר אנהויבען צו רעדען“.

— איהר זענט... — הויבט ער אן, — און עס פערפעחלט איהם מוטה.

ניין, רעדען וועט ער ניט, ער וועט נאר קוקען אויף איהר. זי איז אן עלענדע...

און פלוצלונג בעהערשט איהם א חשק אָנצונעהמען זי פאר די האנד און א דריק טהאן.

דאס הארץ קלאפט איהם. ער קוקט אויף איהר און יעדער קוק איהרער דערצעהלט איהם עפעס.

— וואס זענט איהר אזוי אומעטיג? — רייסט זיך ארויס א פראגע פון זיין מויל, און איהם דאכט זיך, אז ער האט די וועלט איינגענומען...

— איד בין נאר ניט אומעטיג! — דעהערט ער א שטי-לען ענטפער.

— וואָס זיצט איהר אזוי שטיל? — פרעגט ער וויעדער
און נעהמט ניט אראָב די אויגען פון איהר.
— וואָס זאָל איך שרייען? — שמייכלט זי ביטער.
ער בלייבט שטום און קוקט אויף איהר, און אין קאָפּ
עגבערט דער געדאנק: נעהם זי אָן פאר די האַנד, נעהם!
און עס ציהט איהם א געוואלדיגע קראפט.
— איהר זענט א היגע? — פרעגט ער.
— ניין! — הערט ער אן ענטפער.
— איך בין אויך אין דער פרעמד דאָ, — לאָזט ער ארויס
מיט א זיפן.
ער וויל נאָך עפעס רעדען, נאָר ער קען ניט. דער פער-
לאנג אָנגעהמען זי פאר די האַנד לאָזט איהם ניט רעדען.
— שענק מיר אויף א וויילע דיין האַנד, לאָז מיר א וויילע
האלטען זי, איך בעט דיר...
ער זאָגט דאָס אָבער ניט, דאָס איז פאר איהם צו שווער
און ער בעגנוגענט זיך נאָר מיט'ן קוקען אליין.
און דאָס הארץ זיינס ציהט און ציהט און זיין האַנד
שלעפט דאכט זיך עמיצער...
און אַט גיט זי אויף איהם א קוס. ער דערפיהלט עפעס
נאָהענטעס, עלענדעס, בעטענדעס און זיין האַנד ריהרט ענדליך
אָן איהרע.
זי שווייגט און לאָזט אראָב די אויגען.
און א ווארימער שטראם לויפט איהם דורך איבער'ן האר-
צען. ער דריקט וואָס א וויילע איהר האַנד פעסטער און פעס-
טער.
— עס טהוט אייך ניט וועה? — פרעגט ער.
— ניין! שמייכלט זי.
און ער לאָזט די האַנד ניט ארויס, ער האלט זי פעסט.
איהר האַנד איז אָבער קאלט...
עס פערדריסט איהם. ער וואלט וועלען האַבען שוין דאָס

נאנצע גליק — דריקען א ווארעמע האנד. קאלט איז איהם...
 — פאר וואס איז ביי אייך אזא קאלטע האנד? — פרעגט
 ער און האט באלד חרטה.
 זי ענטפערט ניט און וויל ארויסנעהמען איהר האנד...
 — ווער זענט איהר? — פרעגט ער און דריקט איהר
 האנד און לאזט זי ניט אפ.
 — איהר ווילט זיין מיט מיר בעקענט? הא, איהר ווילט?
 ער קוקט אויף איהר, דריקט די האנד איהרע און אין קאפ
 רוהט ניט דער געדאנק: פאר וואס איז איהר האנד אזא קאל-
 טע?... דאך רעדט ער וויעדער צו איהר:
 — איך וועל קומען צו אייך, איהר צו מיר. איך וועל מיט אייך
 שעהנע ביכלעך לעזען... איהר ווילט?
 „פאר וואס איז ביי איהר אזא קאלטע האנד?“ — ... — זי
 שווייגט.
 — נו, איהר ווילט? — פרעגט ער ווייטער.
 — איך דארף האבען געלד דערפאר... — זאגט זי ארויס,
 ווי צווישען די צייהן... — פאר געלד וועל איך צו אייך קומען...
 זאגט זי שוין דרייטער...
 ער לאזט פלינק ארויס איהר האנד, ניט אויף איהר. א
 קוק און ווערט ענטשוויגען...
 א שטומער זיצט ער נאך א וויילע, הויבט זיך נאכדעם אויף
 און לאזט זיך געהן, ניט וויסענדיג וואוהין.
 — א קאלטע האנד! — רעדט ער אלע וויילע ארויס פאר
 זיך און עס נעהמט איהם דורך א קעלט...

פער'משכנ'ט זיך אליין.

עס איז געווען אנהייב פריהלינג. א פריהמארגען פון יעדע פריהלינגס פריהמארגענס, וואס זאגען צו גילדענע בערג, און דער מענש לאזט זיך פערפיהרען און לויפט אין גאס א דער פרישטער, אן אָנגעפאקטער מיט האפענונגען אויף א גוטען פרעהליכען טאג, אויף גרויסע גליקען...

און וועלוויל קלינגער, א אידישער לעהרער, א 25-יעהר-גער הויכער ברונעט, האט שוין אראפגעווארפען דעם צוריסע-נעם וואטאווען ווינטער-מאנטעל, וועלכען ער האט מיט דריי יאָהר צוריק אָנקומענדיג אין ווארשוי פאר דריי רובל געקויפט, האט גוט אויסגערייניגט די קאמאשען, מיט די צוויי לאטעס, אז זיי האָבען פרעהליך געגלאנצט, איינגענעהט מיט דער אייגענער האנד צוויי קנעפלעך אין אלטען רעקיל, גוט פער-קאמט די לאנגע האָר, וואס ער האלט שוין אויפ'ן קאפ ביי א יאָהר, און איז ארויס פון זיין צימערל, וואו ער האט געוואָהנט מיט נאָך צוויי חברים, לעהרער אהן שעח'ל, — אויף דער ליכטיגער וועלט....

— א שעהנער טאג! — האט ער אין געדאַנק גערעדט — און האט אָנגעהויבען געהן גיכער און שטאַלצער, פונקט ווי ער וואלט געקאנט ערניץ טראָגען פערקויפען די שטראהלען, וואס

האבען זיך געגאסען אויף איהם, און נעהמען דערפאר כאטש עטליכע מטבעות אויף פריהשטיק...

און א פריהשטיק וואלט איהם זעהר נויטיג געווען — עס איז שוין געווען צוועלף א זייגער. וועמען גאט העלפט, עסט מען שוין א צווייטען מאל...

קלינגער איז אבער אזוי צופריעדען געווען מיט דער ליע-בער ווארימקייט, מיט דער העלער ליכטיגקייט, מיט וועלכער די גאנצע נאם איז געווען פערגאסען, אז ער האט פערנעסען, אדער בעסער געזאגט, זיך בעמיהט ארויסצושלאגען פון קאפ דאס מאוסע עסען...

— ליכט! ליכט! — האט ער גערעדט הויך — ליכט! ליכט!

און ער האט זיך דערמאנהט, אז ער האט ניט לאנג גע-לייענט, אז געטהע איז געשטארבען מיט די ווערטער: „וואס מעהר ליכט!“ און ער איז שטאלץ געווארערען, וואס ער און געטהע האבען איין פערלאנג...

אמת, אזא פאעט, ווי געטהע איז ער ניט געווען, אבער ליעדער האט ער אויך געשריבען, און ווען די רעדאקטארען וואלטען ניט געווען אזעלכע שלעכטע, וואלט ער שוין לאנג בעוואוסט געווארען ביי אלע אידען, ווייל צייט האט ער א גאנץ ווינטער געהאט און האט זעהר פיעל געשריבען... מען האט אבער ניט געדרוקט!

פערטיפענדיג זיך אין אזעלכע רעיונות, האט ער אן פריה-שטיק ווירקליך פערנעסען. אין קאפ האט זיך ביי איהם אָנגע-הויבען וועבען א גאנצעם ליעד וועגען פריהלינג, ער האט שוין געהאט א סך פארטיגע גראמען, ווי: געזיכט—ליכט, היינט—שיינט. פארבייגעהענדיג אבער נעבען דעם בעקאנטען קאפער-הויז, וואו ער און זיינע איבעריגע בעקאנטע לעהרער, פאע-טען, קריטיקער און סתם לעזער, געפינען זיך, ווען עס איז נאך דא א גראשען איז קעשענע — האבען די גראמען מיט דער

גאנצער פאָעטישער שטימונג זיינער, ווי ארויסגע'גנב'עט זיך פון קאָפּ, און אָנשטאָט זיי האָט זיך אריינגעכאפט א פרישער געדאנק, וואָס האָט איהם אַ זאָג געטהאָן, ווי אין דער וועלט אריין:

— דאָ קענסטו אויסטרינקען א גלאָז טהיי און אויפּעסען אַ פּאָר זעמעל — עס וואָלט ניט געשאדט.
דאָס וואָלט טאָקע א יושר געווען! — האָט קלינגער זיך געלאָזט איינרעדען, און ער האָט זיך אָבגעשטעלט און האָט זיך פערטראכט.

און טראכטען האָט ער געהאט וועגען וואָס: ווי אזוי געהט מען אריין, עס איז ניטאָ אַ גראַשען אין קעשענע, און ווי אזוי געהט מען ניט אריין, אז עס ווילט זיך שוין גוט עסען? ...
און ער דערמאָנט זיך, אז אָפטמאָל געפינט מען דאָ אַ בעקאָנטען, וואָס קען אויסלייזען עטליכע קאָפּיקעס, אָהן אַ וועקסעל און אָהן אַ שום שטרייב, נאָר פשוט אַ נמילות-חסד, יואָס דאָס איז עהנליך אביסעלע צו אַ גרבה...

און דערמאָנענדיג זיך אַזאַ מאוס וואָרט, געהט ער אוועק עטליכע טריט ווייטער פון קאפּע-הויז און וויל זיך איינשמור-עסען, אז אין אַזאַ שעהנעם טאָג דארף מען זיך שטעלען העכער פון עסען און טרינקען, מען דארף ניט זיין קיין חיה.
— „אַ גלאָז טהיי מיט אַ פּאָר זעמעל“ — לויפט איהם נאָכדעם דורך אין קאָפּ, און ער לאָזט זיך געהן צוריק, הערט אויף צו טראכטען און געהט אריין אין קאפּע-הויז.
דאָס קאפּע-הויז בעשטעהט פון צוויי קליינע צימערן. אַרום קליינע מאַרמאָרנע טישעלעך זיצען געסט פון פערשיעדענעם עלטער, קלאס און רייכקייט. אַ טייל זיצען און לעזען צייטונג-גען, אַנדערע טרינקען און עסען.

קלינגער זעצט זיך אוועק אויף אַ לידיגען אָרט, וואַרפט רי בליקען אויף אלע געסט און זוכט אַ בעקאָנטען. אלע פּנימ'ער

זיינען איהם אָבער פרעמד און קוקען אזוי בעז און ענאָאָיס־
טיש — קאַלט.

„עפעס מאוסע מענשען!“ — פאלט קלינגערן איין, און
ער קוקט מיט עקעל אויף איינעם, וואָס עסט מיט גרויס אפער־
טיט, אריינלאָזענדיג זיינע צוויי גרויע אויגען אין דעם גלאַז
מילך, פון וועלכען ער האָט געטרונקען, נאָך יעדען ביסען
בולקע.

— ווי אַ מענש האָט זיך דאָס אזוי פערטיעפט אין דער
אכילָה! — ווערט קלינגער שוין אויפגערעגט און וויל זיך
אויפהויבען און אוועקגעהן. נאָך ער שעמט זיך שוין ארויס־
געהן אזוי. די ווירטהין וואָס זיצט ביי דער קאסע, ווייס ער, וועט
איהם ביים טהיר אָבשטעלען און פרעגען:
— איהר האָט נאָך נישט גענומען? ...

ער זיצט און קוקט אויף די ווירטהין. זי זעצט נעבען דער
קאסע און ווארפט אויגען אויף די געסט, און קלינגער דערמאָנט
זיך, אז זיין מאַמע, ווען ער איז נאָך אין דער היים געווען,
פלעגט אזוי אכטונג געבען אויף די מוזשיקעס, בעת זיי פלע־
גען זיך אמאָל צונויפקומען צו זיי אין שטיבעלע אין אַ מאַרק
טאָג אָנוואַרעמען.

— עס איז גנב און גזלן, — בעשליעסט ער מיט כעס —
יעדער ציטערט פאר זיין פעל, מען האָט אלץ מורא, מען זאָל
ניט בע'ננב'ענען, מען היט איינער דעם אנדערן — גנבים! ...
שרייט ער אויס אין געדאנק, און זיין בלאַס פנים פערקרימט
זיך.

— איהר ווילט עפעס? — שלאָגט איהם איבער די גע־
דאנקען דאָס מיידעל פון קאפּערהויז, אוועקשטעלענדיג זיך קע־
גען איהם אין איהר ווייסען פארטוך, מיט ליידניגע גלעזער אין
האנד.

קלינגער'ן בעפאלט א פחד און צוטומעלטערהייט ענטפערט

ער.

— א גלאַז מילך.

— מיט בולקעלעך? — פרעגט דאָס מיידעל ווייטער.

— מיט בולקעלעך... — שטאַמעלט ער אַרויס און דאָס

האַרץ פאַלט איהם שיער ניט אַרויס פון שרעק...

„וואָס טהוט מען איצטער? מיט וואָס וועל איך בעצאָהר לען?“ פיקט איהם אין מוח, און עס ווערט איהם הייס און קאלט, די אויגען קוקען ווילד אויף אלעמען, ווי ער וואָלט נאָר וואָס א מענשען גע'הרג'עט, און האָט מורא מען זאָל איהם ניט דערקענען...

דאָס מיידעל האָט איהם גלייך צוגעטראָגען א גלאַז מילך מיט עטליכע בולקעלעך אויף א טעלער און איז אוועק צו אן אנדער טישעל.

— מילא, וואָס ווערט דערפון — בערוהיגט ער זיך — מען דארף עסען, עס וועט אפשר באלד אריין א בעקאנטער, דאָס שוואַרץ יאָהר וועט זיי דאָך ניט נעהמען.

ער הויבט אָן עסען און קוקט צום טהיר, וועלכע עפענט זיך אלע וויילע, און עס ווייזען זיך אלערליי מינים פארשוידענע — נאָר אלץ ווילד פרעמדע געזיכטער.

דאָס האַרץ שרעקט איהם אלץ מעהר און מעהר. ער איז דאָ זעהר מאוס אריינגעפאלען — ווי אזוי וועט ער איצטער אַרויסגעהן? און יעדער ביסען שטעלט זיך איהם אין האַלז און ווערגט איהם...

נאָכ'ן עסען בעפאלט איהם נאָך א גרעסערע שרעק. די טהיר עפענט זיך און פערמאכט זיך, און אויף צו להכעיס קומט קיינער ניט אריין פון בעקאנטע, ווי זיי וואָלטען אלע אויסגעשטאָרבען, עס הויבען איהם שוין אָן וועה צו טהאָן די אוי-גען, קוקענדיג צום טהיר, און ער בעשליסט אויפהערען האַטש עטליכע מינוט צו קוקען — ממה נפשך, וועט ווער אריין, וועט ער דאָך צוגעהן צו איהם. אז ער דערהערט אָבער דאָס גע-רויש פון טהיר, קען ער זיך ניט איינהאלטען און קוקט, און

זיין געדולד פלאצט — קיינער קומט ניט. די אלע וואָס געהען אריין זיינען איהם אזוי פיינדליך, אזוי עקעלהאפט! ... ווי רור היג זיי בעוועגען זיך, ווי רוהיג זיי זענען זיך אוועק ביים טיר שעל, ווי רוהיג זיי בעצאהלען נאָכדעם ביי דער קאסע! ... צור פריערענע, מאוסע מענשען! ...

פאר לאנגוויילע נעהמט ער א בלאַט צו לעזען. ער הויבט אָן פון די טעלעגראמעס און לעזט איבער, אז פון סאלאניקי מעלדעט מען, דאָס די דריי בולגארען, וואָס האָבען געשיקט צום עסטרייכישען קאנסול אַ פאסקוויץ, אז זיי ווילען איהם הרג'ענען, האָט מען אַרעסטירט...

— אָט וועלען זיי איצטער האָבען, — טראכט זיך איהם, און איהם שטעלט זיך פאַר דריי בולגארען הויכע און שווארצע מיט לאנגע בלאנקע מעסער אין די הענד...

באלד אָבער הויבען פאר איהם אָן די אותיות צו שפרינגען, דער קאָפּ דרעהט זיך, אין ברוסט קאכט עפעס א זעהר אונזאנגע-נעהמעס פייער, און עס ציהט אזוי אויפ'ן גאס...

איהם שטעלט זיך פאַר איצט די גאס אין א הערליכען אויסזעהן. די זון שיינט אזוי אנגענעהם, מענשען געהען און פאָהרען, איצט וואָלט נוט געווען צו שפאציערען, — זאָט איז ער דאָך!

און ער פיהלט זיך, ווי ער וואָלט זיך אליין אַרעסטיר-רען. ווער ווייס ווי לאנג עס וועט איהם אויסקומען צו זיצען אין דעם אַסטראָג!

אַ שווייס בעניסט איהם, די אויגען שפרינגען איהם שיער ניט ארויס. ער קוקט מיט אָנגעשראָקענע בליקען אויף דער ווירטהוז, וועלכע זיצט ביי דער קאסע און היט די געסט.

— אַ רוח אין איהר, ווי זי היט דאָס! — ווערט ער אויפגעבראכט און קען פון איהר די אויגען ניט אַברייסען.

און אָט בעגעגענט ער איהרע בליקען. איהם דאכט זיך, אז זי ווייס, אז ער האָט ניט מיט וואָס צו בעצאהלען, און מיט

שרעק ווענדעט ער די אויגען וויעדער צום טהיר.
 שוין דריי דער זיינער! קיינער פון די בעקאנטע איז ניטאָ.
 קלינגער קוקט אין פענסטער אריין צום הויף, צו דער טהיר
 איז איהם שוין נמאס געוואָרען קוקענדיג. די זון שיינט נאָך
 אזוי טריי און ווארים און רוהיג, פונקט ווי מיט איהם וואָלט
 גאָר ניט געשעהן... דער כעס, וואָס האָט איהם געברענגט, איז
 אריבער אין אַ טרויער, ער דערמאָנט זיך, אז אויף דעם ליכטיג-
 גען טאָג האָט ער אזוי לאנג געוואָרט, — עס איז ביז איצט
 אזוי קאלט און טרויריג און הונגעריג געווען!...

און אז ער האָט זיך אויף איהם שוין דערוואָרט, דארף ער
 זיצען פערשפארט, פער'משכנ'ט פאר עטליכע קאָפיקעס אין
 אַן ענגען, דושנעם קאפעהויז און ווארטען, ביז וואנען אַ גוטער
 אַרימער ברודער וועט קומען איהם אויסלייזען...

איז די אויגען שטעלען זיך איהם טרעהרען און ער קלערט:
 — דאָס לעבען איז אזוי קורץ, שעהנע טעג זיינען אזוי
 וועניג, און דאָס ביסעלע, וואָס עס איז דאָ, רויבט מען
 אוועק... פאר וואָס? פאר וואָס?...

און איהם פאלט איין צו צוגעהן צו דער ווירטהיין צו דער
 קאסע און זאָגען איהר:

— האָט קיין פאראיבעל ניט, איך האָב זיך פערגעסען,
 אז איך האָב קיין קליינגעלד ניט און בין אזוי ארויסגעגאנגען.
 איך וועל אייך שפעטער בעצאָהלען...

דאכט זיך, אַ גלייכע זאך, און ער וועט בעפרייט ווערען און
 וועט זיך לאָזען וויעדער אין דער פרייער גאס, וואו עס איז אזוי
 ליכטיג און גוט...

ער גיט אָבער אַ קוק אויף די ווירטהיין און קען זיך פון
 אַרט ניט אויפהויבען...

— ניין! איך וועל נאָך ווארטען! — בעשליסט ער —
 מילא, מאָרגען וועט דאָך אויך זיין אַ שעהנער טאָג!
 ער דערמאָנט זיך אָבער, אז עס איז מאוס אזוי לאנג צו

זיצען, די קעלנערין קוקט שוין, דאכט זיך, אויף איהם מיט חשד. אז זי געהט פארביי זיין טישעל דאכט זיך איהם, אז אַט-אַט זאָגט זי ארויס:

— וואָס זיצט איהר דאָ אזוי לאַנג, עס איז אזוי אויף

ענג — בעצאָהלט און געהט אייד...

ער האָט שוין אמאָל אזא סצענע בייגעוואוינט. אמת, דאָס האָט געטראָפּען מיט אן אלטען אַרימען אידען, וואָס איז דאָ א ווינטערטאָג אָבגעזעסען. איהם, קלינגער'ן, וועט מען ניט טשע-פען, זיי זעהען דאָך, אז ער איז ניט אבי ווער... מאוס איז דאָס אָבער... און ער בייט איבער דאָס אָרט: ער געהט איבער אין צווייטען צימער. אין צווייטען צימער קען ער אָבער לאַנג ניט איינזיצען, די טהיר זעהט זיך ניט, און ער האָט מורא טאמער וועט עמיצער אריין, וועט אויסטרינקען א גלאָז טהיי און וועט אוועקגעהן און ער וועט דאָ בלייבען ניט קיין אויסגעלייזטער... ער געהט איבער צוריק אין ערשטען צימער און בעשליעסט פעסט צו ווארטען רוהיג, ביז ווער פון די בעקאנטע וועט אריין; און כדי די צייט זאָל גיכער איבערגעהן, וועט ער אָנהויבען א בלאט לעזען פון אָנהויב ביז'ן סוף.

און ער הויבט אָן וויעדער צו לעזען. ער לעזט עטליכע מאָל א שורה, וויל עפעס בענעהמען, נאָר די ווערטער געהען אריין אין קאָפּ און גנבה'ענען זיך גלייך ארויס, ווי זיי וואָלט דאָרטען ענג געווען, ווי איהם אין דעם קאפּע-הויז...

ער הערט אויף צו לעזען און דערשפּירט הונגער.

מיט דעם נייעם געפיהל פון הונגער דערפרעהט ער זיך. ער מאכט א רעכנונג, אז שוין פער'משכנ'ט זיך, זאָל זיין כאַטש אין א גרעסערע סומע...

און אז דאָס מיידעל געהט צו צום טישעל וואו ער זיצט, ווענדעט ער זיך צו איהר מיט אן אמת'ען שטאָלץ:
— דערלאנגט, פרייליין, א גלאָז טהעע מיט א פאָר פּר-טערברויט...

און קלינגער ווערט דערשראָקען פאר זיינע אייגענע ווער-טער. ער געפינט אז ער האָט דאָ וויעדער געמאכט א פעהלער, טאָמער וועט קומען אפילו א בעקאנטער, וועט ער דען וועלען איהם אויסלייזען אויב די סומע וועט זיין צו גרויס. און אז ער עסט אָב, ווערט ער נאָך מעהר געפאלען און קוקט מיט מעהר שרעק צום טהיר.

עס ווייזט זיך אבער קיינער ניט, אויסער פרעמדע געזיכטער, וואָס פון קלינגערס וועגען האָבען זיי נאָר ניט געקענט געבוירען ווערען אפילו... וואָס דארף ער זיי?...

— שלעכט! — ברומט ער, ארויסגעהענדיג פון געדולד, — א פערשאַלטענער טאָג, היינט וועט קיינער ניט קומען...

זיין נשמה הויבט אין איהם זיך אָן צו רייסען, ער קען מעהר ניט איינזיצען, עס איז איהם ענג. ער וויל זיך אליין בייסען, קנייפען, שלאָגען... וואָס איז ער אריין אהער? ער וואָלט בעסער הונגערען, אָבער פריי געווען — און ער הויבט אָן זוכען מיטלען, ווי אזוי צו ראטעווען זיך.

די מיטלען זיינען ווילד, און ער וועט זיי קיינמאָל ניט טהאָן, נאָר דער מוח ארבייט.

און אַט פאלט איהם איין ארויסצושפרינגען דורך דעם אָפער-געם פענסטער, און אז ער דערשרעקט זיך פאר'ן געדאנק, האפט ער זיך אָן א צווייטען מיטעל: ער וועט צוגעהן דאָ צו וועמען עס איז, דערצעהלען די גאנצע מעשה און וועט בעטען באַרגען 20 קאָפיקעס.

דאָס איז אָבער אויף ניט קיין מיטעל: דאָ זיצען אַלע שלעכטע מענשען, זיי וועלען קוקען ווילד אויף איהם און יעדער וועט ארויסברומען: כ'האָב ניט...

און אז די קעלנערין געהט פארביי, פאלט איהם נאָר איין צו ווענדען זיך צו איהר און זאָגען:

— הער, אויב דו באַרגסט מיר אביסעל געלד, האָב איך מיט דיר חתונה — דו ווילסט דאָך חתונה האָבען, דו ביזט

דאָד שוין אַלט און אויסגעהאַרעוועט, ווער וועט דיר געהמען?...
און די טהיר עפענט זיך, עפענט זיך און פערמאכט זיך און
קלינגער פון די בעקאנטע געהט ניט אריין...

און דער טאָג איז אזא ליכטיגער, — ווי גוט איז איצט
אויפ'ן גאס... ווי ענג איז איצט אין קאפּערהויז, וואו ער האָט
זיך פער'משכנ'ט פאר צוואנציג קאָפּיקעס...

— גאָט מיינער! — וויינט אין איהם דאָס הארץ — א
טאָג „לעבען" איז דאָד ווערטא מיליאָנען, מיליאָנען! גולנים,
לאָזט מיך ארויס!...

און די ווירטהוין זיצט ביי דער קאסע און היט, ווי א
שטרענגער זשאַנדאַרם... און קלינגער רייסט זיך און זוכט מיט-
לען ווי צו אנטלויפּען, ווי צו אויסגעלעזט ווערען פון דעם
אַסטראָג...

ערשט זיעבען א זייגער איז געקומען א בעקאנטער. קלינג-
גערן האָט א פינטעל געטהאָן אין די אויגען און פאר שמחה
איז ער צוטומעלט געוואָרען, האָט זיך א האפּ געטהאָן פון אַרט
און א געשריי געטהאָן:

— ברודער! דו האָסט מיך געראטעוועט...

יענער האָט איהם קאלט דערלאָנגט די האַנד און האָט גע-

פרעגט:

— וואָס איז מיט דיר די שמחה?

— וויפיעל בין איך ווערט? — האָט קלינגער אנשטאַט צו

ענטפערן, געפרעגט.

— אין מיינע אויגען א גראַשען אויך ניט...

— אי, שלעכט! — האָט קלינגער געסטאַרעט זיך צו זיין

פרעהליך. איך וועל שוין דאָ מוזען בלייבען, איך בין דאָ איצט

פער'משכנ'ט אין 20 קאָפּיקעס...

— איז וואָס ווילסטו, איך זאָל דיר אויסלייזען? — האָט

דער בעקאנטער געפרעגט האַלב שמייכלענדיג, האַלב ערנסט...

— לייז אויס, ברודער, לייז מיך אויס — איך האב שוין
 קיין כח ניט צו זיצען.. אזא שעהנער טאָג!...
 און דער חבר האָט איהם אויסגעלייזט...
 קלינגער איז א בעפרייטער אוועק צום קאסע, האָט אב-
 געצאהלט און זיך געשווינד ארויסגעכאפט, ניט געזעגענענדיג
 זיך אפילו מיט'ן אויסלייזער...
 אויפ'ן נאם איז שוין דונקעל געווען, דער הימעל איז גע-
 ווען פערדעקט מיט שווארצע וואַלקענס, א קליין רעגענרעל
 האָט צוגעקאפּעט און קלינגערן האָט וועה געטהאָן דער ליכטיג-
 גער טאָג, וואָס איז אין תפיסה אוועק און איהם האָט זיך גע-
 דאכט, אז דער הימעל העלפט איהם צו בעוויינען דעם פער-
 שפיעלטען טאָג....
 דער מאָרגענדיגער טאָג איז א קאלטער, א נאסער און
 דונקעלער געווען, און קלינגער איז א הונגעריגער אין דער
 חיים געזעסען און האָט געבענקט נאָכ'ן נעכטיגען טאָג...

דער בוכהאלטער.

11 א זיינער ביינאכט.

ער איז נאָר וואָס געקומען פון קאנטאר, וואו ער דיענט אלס בוכהאלטער. ווי דערשלאָגען איז ער אנידערגעפאלען אויפ'ן איינציגען שטוהל, וואָס האָט זיך געפונען אין קליין צי-מערל. ער האָט מיט דער רעכטער האַנד אַ שטארקען פיהר געטהאָן איבער'ן קאָפּ און נאכהער איבער'ן גאנצען פנים, ווי ער וואָלט וועלען „עפעס“ אראַבנעהמען פון דאָרטען און פער-וואַרפען עס ווייט, ווייט, נאָך וואָס איהר וואָלט אזוי לייכט, אזוי גוט געוואָרען...

נאָר דאָס אומפיהרען מיט דער האַנד האָט איהם גרינגער ניט געמאכט. פאר זיינע אויגען איז אלץ געשטאַנען די קאנ-טארקע מיט די קאסע-ביכער און ער האָט זיך געקרימט און גערונצעלט דעם שטערן, ווי איהם וואָלט אויסקומען אויסרע-גולירען א פערפלאַנטעטע רעכנונג...

— פוי! — האָט ער אויסגעשפיגען — צום שוואַרץ

יאָהר!

און איהם האָט זיך געדראכט, אז אלץ וואָס ער זעהט פאר זיך אין צימערל: דאָס בעטעל, דאָס טישעל, דאָס פייער אין לאַמפּ דורך דעם פעררויכערטען גלאַז, די ווענר אויסגעקלעבט

מיט טונקעלע טאפעטען, אז דאס אלץ ברומט אונצופריעדען:
„צום שווארץ יאָהר!“..

און וואָס א מינוט מעהר בעהערשט איהם אלץ שטארקער
דער אומעט.

ער דרעהט זיך אום מיט'ן פנים צום פענסטער און מיט
אויסגעשטעלטע אויגען קוקט ער ווייט, ווייט, ווי ער וואָלט
עפעס וועלען דערזעהן... שטילע, לאנגזאמע געדאנקען ציהען
זיך איהם דורך אין מוח. ער וויל יעדער געדאנק
פּערהאַלטען, אַבשטעלען, בערעכענען איהם, נאָר דער געד
דאנק שפּרינגט אוועק און עס קומט אָן א צווייטער, א דרי-
טער, א פיערטער. ענדליך צושפּרינגען זיי זיך אלע און אין
מוח שטעלט זיך ביי איהם אוועק א דייטליכע פראגע מיט
גרויסע שווארצע בוכשטאבען, מיט א לאנגען פראגע-צייכען:
— וואו איז מיין לעבען אוועק? ...

און עס ווילט זיך איהם עפעס דערמאנען. צעהנדליגער געד-
שטאַלטען הויבען אָן צו קריכען פויל און שלעפּעריג איינס נאָך
דאָס אנדערע, אָהן א צוזאמענהאנג, אָהן א סדר און די פראגע
דריקט און נעהמט אדורך זיין גאנצע זעעלע:

— וואו איז מיין לעבען אוועק?

פּלוצלונג פאלט איהם איין צו טהאָן עפעס אן ארבייט.

ער הייבט זיך אויף פון שטוהל, בעטראכט ארום און ארום
זיין צימערל, און זיין בליק פאלט אויפ'ן קאסטען, וואו עס
ליגען אלע זיינע זאכען, וואָס ער האָט פון דערהיים געבראכט,
און וואס ער האָט שוין דאָ ערוואָרבען.

ער קוקט איהם אָן קרום, נעהמט פויל ארויס פון טאש א
שליסעל און עפענט איהם אויף.

עס געפעלט איהם עפעס ניט דער סדר אין קאסטען, איהם
דאכט זיך, אז יעדע זאך ליגענט ניט אויף איהר אָרט.

ער הייבט אָן איבערלעגען.

צום ערשטען פאלט איהם אריין אין האנד אן אלטער

תנ"ך. ער גיט א בלעטער און זיין בליק שטעלט זיך אב אויף די ווערטער: „אב במחותרת ימצא חגנב...“ ער טייטשט „אב אין מוח יעדעס וואָרט און שרעקט זיך צו האָט ער קיין טעות ניט געהאט...“ עס וואקסט פאר איהם אויס א דאָרער איד מיט אן אָפען הארץ בעוואקסען מיט האָר. „פויער! — שרייט ער, „זאָג! אס במחותרת ימצא חגנב. ננננו!“ ער גיט א מיש ווייטער, ווייטער: „בנים גדלתי ורוממתי“ — א שווערער פסוק, געדענקט ער. דאָ איז געווען א הארבע אויסרעדעניש... ער וויל זיך עפעס דערמאָנען און קוקט אויף די אותיות... נאָר באלד גיסען זיי זיך צוזאמען און עס שווימט פאר איהם ארויס, ווי פון א נעבעל, א נידריגע פינסטערע שטוב. ארום א גרויסען טיש זיצען דערשראָקענע אינגלעך און רייסען זיך צום פענסטער, צום גאס... א דאָרע ביינערנע האנד לאָזט זיך אראָפּ אויף די קינערערשע פלייצעס איינציגווייז און די בלויע ליפען צעבייזע־רען זיך נאָך שטארקער: זאָגט זשע „בנים גדלתי ורוממתי“. און די אינגלעך צעשאַקלען זיך מיט א גוואלד: „קינדער האָב איד געהאָדעוועט און דערהויבען“... ער זיפצט שווער „אב און לעגט דעם תנ"ך אוועק אונטען אין קאסטען.

ער האַלט אין האַנד א צווייט ביכעל.

— א, די גראמאטיק! קלערט ער. — ער בלעטערט זי דורך און יעדעס בלעטעלע פערצעהלט איהם עפעס, ברענגט איהם טרויריגע גריסען... עס שטעהט אויף פאר זיינע אויגען א הויכער יונגער מאן מיט א בייזען בליק אונטער א פאָר פענ־סנע. ער דרעהט איהם דעם אויער, געהמט ארויס א בליי־שטיפט און צייכענט אויף יעדער בלאַט בעזונדער: — וואָס נאָ וואוטרא, דאָ סיד פאָר נאָאיווסט! סלישיש? ער לעגט אוועק די גראמאטיק. ער בלעטערט נאָך א ביכעל — אן אדיפמעטיק. נאָך א ביכעל — א כרעסטאָמאטיע — א דייטשעס ביכעל...

עס בעווייזען זיך אלערליי געשטאלטען אין שווארצע רעק,
און פענסנע, מיט א שטענדיגער בעזער פראזע :
— וואָס נאָ זאָוטראַ דאָ סײַד פאַר נאַאיווסט!
„שווער געווען“, לויפט איהם דורך אין קאַפּ...
ער האלט וויעדער אין האנד אַ פאק פאפיערען.
— א, יעקב מארק'ס בוכהאלטעריע! — שמייכלט ער
ביטער, דער טאטע האָט פאר איהם א תכלית געזאָרגט...
— און וויפיל האָט דאָס דעם טאטען געקאָסט! זיינע
לעצטע קרעפטען האָט ער פאר מיר אוועקגעלעגט.
מיט אַ שווערען זיפּץ לעגט ער די ביכער צוריק אוועק,
נאָר נעהמען אין האנד נאָך עפעס קען ער ניט. לאנג שטעהט
פאר זיינע אויגען דאָס טרויריגע געשטאלט פון טאטען. נאכ-
הער בעווייזען זיך אנדערע געשטאלטען. ער דערזעהט שוועס-
טער און ברידער אלע מיט פערזאָרגטע טרויריגע פנים/ער. דער
זעלביגער קאסטען שטעהט אין דער היים אין מיטען שטוב
אדומגעבונדען מיט אַ שטריק... די מאמע קושט איהם... דער
טאטע דריקט איהם די האנד און זאָגט איהם ווייך : „דו
פאָהרסט אין דער פרעמד, זיי דאָרט א מענש, היט אַ קאָפּיקע,
זיי גינציג דעם בעל-הבית... וועסט פערדינען געלד וועסט טהאָן
א שדוך און וועסט זיין לייטען גלייך“... דער קליינער ברוד-
רער'ל דרעהט זיך ארום קאסטען און שרייט :
„ברוד, שיק מיר פון דער גרויסער שטאָרט אַ ביקסע-
לע“...

דאָס האַרץ הייבט איהם אָן דריקען, שרעקליך וועה טהאָן...
נאָר ער הייבט אָן ווייטער איבער צו לעגען.
ער האלט שוין אין האנד דעם נייעם קאָסטיום, וואָס ער
האָט זיך דאָ שוין אליין געמאכט פון די שכירות... ער פער-
טראכט זיך קוקענדיג אויפ'ן ראָק, און עס ציהען זיך פאר איהם
לאנגע, טרויריגע טעג... אַ שמוציגער קאנטאָר, דורכגעפיילט
מיט אַ זויערען שווייסגען ריח... אין די אויערען קלינגען עפעס

מאָדנע ווילדע ווערטער: פרימא דע פרימא, באנקראַט, ביר-
זשע, קורס, געהויבען, געפאלען... עס וואקסט אויס פאר זיינע
אויגען דער ווירטה' גרינבערג, א בייכיגער מענש מיט גרויהע
קאצען-אויגען. אָט געהט ער צו צו איהם מיט א בעזען בליק
און פרעגט מיט זיין גראבען קול: „עס שטימט?“ ... ער ענט-
פערט שטיל און דערשראָקען „דאכט זיך, א קליינער טעות“...
און ווייטער רעכענען... ציפער, און ציפער, אָהן אַן אַנפאנג, אָהן
א סוף...

ער לעגט אוועק דעם אנצוג, בלייבט שטעהן פערטראכט
און רעדט ארויס קוקענדיג אין קאסטען.
— מעהר, דאכט זיך, גאָר נישט?! ...
און די פראגע הייבט איהם אַן מיט איהר ערשטער מאכט
צו דריקען.

— וואו איז מיין לעבען אוועק?
און מיט שטאַרע בליקען קוקט ער אין קאסטען אריין...

די סאפקע.

געוואָהנט האָט שמעון שטענדיג אין צימערלעך, וואָס זיי-
נעז. בעשטאנען פון איין פענסטער, א בעטעל, א טישעל און
איין שטוהל. א גוטע בעל-הבית'טע פלעגט אמאָל געבען צוויי
שטוהלען. אין אזא צימערל פלעגט שמעון וואָהנען לענגער.
ניט אזוי צוליעב דעם איבריגען שטוהל, נאָר צוליעב די גוטס-
קייט פון דער בעל-הבית'טע. פון גרעסערע צימערן האָט שמעון
קיינמאָל ניט גע'חלומ'ט. מעהר, ווי זעקס רובל פאר א צימערל
קען ער ניט צאָהלען, נעהמען ווידער א גרויסען צימער פאר 12
רובל און וואָהנען זאלבענאָגד האָט שמעון ניט געוואָלט. כאַטש
שמעון איז געווען בכלל א מענש פון דער געזעלשאפט, און האָט
פון דער אינדיווידואליסטישער טעאָריע ניט געוואוסט, איז ער
דאָך געווען, ניט וויסענדיג עס אליין, א שטיקעל אינדיווידו-
אליסט. ער האָט גאנץ אָפט איבערהויפט ביי נאכט, ליעב גע-
האָט צו בלייבען אליין מיט זיך, אונטערזינגען אלטע לידעלעך,
וואָס ער האָט אין דער היים געהערט, ניגונים פון יום-נוראים,
זמירות פון שבת, וואָס דאָס אלץ בעווייזען פאר א זייטיגען
מענשען וואָלט ער ניט געקענט. ווייל קיין קול האָט ער ניט
געהאט און זיין זינגען וואָלט געוויס ארויסרופען ביי א צו-
הערער א געלעכטער. אויסער זינגען פלעגט ער סתם ליעב

האָבען צו טראכטען פון העכערע ענינים, און דערצו מוז מען האָבען יחידות.

אויב פון גרעסערע צימערען האָט שמעון ניט גע'חלומ'ט. האָט ער אָבער געהאט א שטארקען פערלאַנג, אז אין זיין ציי-מערל זאָל זיך געפינען א סאָפּקע. און ביים דינגען א נייעם צימער פלעגט ער מיט א מאַדנעם ביינקענדיגען שמייכעל פרע-גען דער בעל-הבית'טע:

— אפשר וואָלט איהר מיר געקענט אריינשטעלען אין צימער א שטיקעל סאָפּקע...

ביי זיינע בעל-הבית'טעס פלעגט זיך קיין איבעריגע סאָפּ-קעס ניט געפינען. שמעון האָט עס גוט געוואוסט, אבער פרע-גען פלעגט ער מוזען, און בעקומענדיג אן ענטפער, אז ניין, וועלכען ער האָט אייגענטליך ערווארטעט, פלעגט ער ווי מיט א זיפץ ארויסמורמלען:

— א שאָד, א שאָד! איך האָב אזוי ליעב א סאָפּקע...
אן אנדער בעל-הבית'טע פלעגט מיט א שמייכעל איהם ווי טרייסטען:

— איהר וועט אם ירצה השם חתונה האָבען וועט איהר זיך קויפען א סאָפּקע.

אָבער אזוי ווי שמעון האָט אויף חתונה האָבען קיין מאָל ניט געהאָפט, פלעגט ער ביטערליך נאָך דער בעל-הבית'טעס ברכה א שמייכעל טהאָן און פלעגט זיך פון א סאָפּקע מיאש זיין אין גאנצען...

נאָר איינמאָל, די לעצטע צייט, אז שמעון האָט גענומען וויעדער א נייעם צימערעל מיט דעם זעלבען מעביל, ווי די פריהערדיגע צעהנדליגער צימערלעך, נעמליך: איין בעט, איין טישעל און איין שטוהל, און ניט האָבענדיג אפילו אין געדאנק צו פרעגען מכה א סאָפּקע, רופט זיך צו איהם אַז די בעל-הבית'טע:

— אויב איהר ווילט, קען איך אייך אריינשטעלען א סאָפּקע.

פון דער דאָוונער פארלייגונג איז שמעון געוואָרען אזוי איבערראשט, אז ער האָט א וואָרט ניט געקענט אויסריידען, קומענדיג אבער אין אַ וויילע ארום וויעדער צו זיך, האָט ער מיט גרויס פאָרזיכטיגקייט איבערגעפרעגט:

— וואָס זאָגט איהר? ... א סאָפּקע...

— יא, אויב איהר ווילט — האָט די בעל־הבית'טע קאלט געזאָגט — אין שטוב ביי מיר פערנעמט זי נאָר אן אָרט. איך האָב צוויי.

דאָ האָט שוין שמעון פערשטאנען אין גאנצען און ער האָט אביסעל דיפלאמאטיש געענטפערט:

— וואָס הייסט, אויב איך וויל... איך מוין, וואָס קען זי מיר שאַרען... עס וועט זיין גוט ביי טאָג אמאָל, מוין איך, צוצושפארען זיך.

און באלד איז געשטאנען אין שמעון'ס צימערעל א סאָפּ־קע, אן אמת'ע סאָפּקע, אויף וועלכער ער האָט זיך, ווי נאָר די בעל־הבית'טע איז ארויס, א וואָרף געטהאָן מיט'ן פנים צום באלקען און האָט גליקליך געשמייכעלט.

דאָס גליק איז אבער געווען צו גרויס, אז שמעון זאל קע־נען רוהיג איינליגען. ער איז פלוצים אויפגעשפרונגען, עטליכע מאָל איבערגעפיהרט מיט דער האַנד איבער דער שוואַרצער סאַראַטע פון דער סאָפּקע און האָט געלויבט: א זעלטענע סאָפּקע.

דאָס גליק איז אָבער געווען צו גרויס אליין עס צו פער־טראָגען. און שמעון איז ארויס אויפ'ן גאס צו טיילען זיך מיט זיין גליק מיט נאָך עמיצען...

בעגעגענט האָט ער דעם ערשטען, — בעריל פישמאן, אַ יונגער מאן, וואָס האלט ניט פון דירות און זאָגט, אז א מענטש

דארף לעבען ווי א פויגעל.. בעגענענדיג דעם דאזיגען חבר, האט ער פערנעסענדיג יענעם'ס מיינונג וועגען דירות, איהם אָבגע-שמעלט און א פרעהליכער איבערגעגעבען:

— נו, ברודער, האָב איך זיך היינט אריינגעצויגען אין א דירה!...

— איז זי א פאלאץ! — האָט פישמאן איראָניזירט.
— א פאלאץ ניט קיין פאלאץ — נאָר א סאָפּקע איז פאַראַן! פערשטעהסט, א סאָפּקע.

— טייערע מציאה... — האָט פישמאן גע'חוזק'ט: פון וואָס א מענש ווערט נתפעל, אַט האָב איך אפילו קיין בעט ניט, און גאָר נישט... נאָר פון דעסטוועגען דארף מען געהן אַנסער קען.

— אַה, קום! — האָט שמעון זיין גאסטפריינדליכקייט ארויסגעוויזען.

אריינקומענדיג אין צימערל, האָט בעריל פישמאן ניט ארויסזאָגענדיג זיין מיינונג אויף דער דירה, זיך א וואָרף גע-טהאָן אויף דער סאָפּקע און ליגענדיג שוין, געזאָגט:
— איך בין שטארק מיעד... איך וועל כאַפּען א דרע-מעל...

— א דרעמעל.... האָט זיך שמעון דערשראקען... וואָס הייסט א דרעמעל... איך רעכען, אז די בעל-הבית'טע וועט ניט וועלען ליידען... זי האָט פערזאָגט, אז...
— עט, לאך פון איהר באַבען, וועסט קריגען אן אנדער צימער.

און מעהר האָט פישמאן ניט גערעדט. לעבענדיג ווי א פייגעל, האָט ער די פאָריגע נאכט ניט געשלאָפּען, און ער איז גלייך איינגעשלאָפּען...

שמעון האָט געקוקט אויף דעם שלאָפענדיגען חבר און האָט ניט געוואוסט וועלכע מיטלען אָנצונעהמען. וועקען איהם האָט ער קיין הארץ ניט געהאט, לאָזען איהם אזוי ליגען

וואָלט ער נאָר אליין זיך אביסעל אַבגערופֿהט — דאָס ערשטע
מאָל אויף אַ סאָפּקע... און ער איז געשטאַנען און געקוקט, ווי
עמיצער רויבט ביי איהם זיין גליק אוועק.

ענדליך אַבער האָט ער זיך בערוהיגט און זיך געטרייסט:
— מילא, אַ מענש וויל זיך אַברוהען, זאָל ער זיך אַברוהען. די
סאָפּקע בלייבט דאָך ביי מיר.

עס איז אַבער געווען אַ פאַלשע נחמה. אמת, פישמאן איז
אין אַ פּאָר שעה ארום אויפגעשטאַנען, זיך אויסגעגענעצט הויך
און בשעת גענעצען געזאָגט:

— גאנץ וואָהל זיך דורכגעדערעמעלט — מען דארף געהן.
נאָר אַ זייגער עלף ביי נאכט, אז שמעון איז געלעגען אין די
בגדים אויף דער סאָפּקע און געפאַנטאַזירט וועגען זעהר גוטע
זאַכען, וואָס עס זיינען פאַראַן אויף דער וועלט, האָט איהם
אַ קלאַפּ אין טהיר פון קאמערל אויפגעוועקט פון זיינע דמיונות
און אז ער איז אַראָבגעשפרונגען אַ דערשראָקענער, האָט ער
פאַר זיך דערזעהן וויעדער בעריל פישמאן....
— אזוי שפעט? — האָט ער אויף איהם אָנגעשטעלט די
אויגען.

— איך וויל ביי דיר היינט נעכטיגען. איך האָב נאָך אלץ
קיין דירה ניט.. וועסט דאָך מסתמא ערלויבען.
— נעכטיגען? — האָט שמעון ארויסגעשטאַמעלט — ניט
זייסענדיג וואָס ווייטער צו זאָגען...
— יא, איבערנעכטיגען... — האָט פישמאן בעשטע-
זיגט.

— עס איז דאָך אַבער ניטאָ קיין קישען... האָט שמעון
געפרופּט ראטעווען זיך...

— עט, ביזט אַ שוטה... איז פישמאן שוין אין זיין ראָלע
אַרײַן, וואָס זיינען מיר עפעס בורזשוקעס... אַ סאָפּקע האַסטו,
וואָס דארף מען בעסער?

און פישמאן איז געבליעבען נעכטיגען און דאָס ערשטע

מאָל, נאָך זעהר א לאנגע צייט, האָט שמעון ניט געזונגען פאר'ן שלאָף...

אויף מאַרגען, אז שמעון איז אויפגעשטאַנען, איז שוין פישמאן ניט געווען. וויסענדיג, אז קיין פריהשטיק וועט ער ביי שמעון'ען ניט קריגען, איז ער עס אוועק זוכען ערגעץ אנדערש. שמעון איז צוגעגאנגען צו דער סאָפקע און האָט זיך דער-מאָנט, אז אויסער פישמאנען האָט ער נאָך צעהנדליגער חברים, וואָס האָבען ניט קיין דירות און אז זיי וועלען זיך דערוויסען, וועט ער האָבען אלע נאכט א פארשוין אויף שלאָפען. אבזאָגען וועט ער ניט קענען. ווי אזוי זאָגט מען אָב, אז עס שטעהט אין א צימער א סאָפקע א נאכט לייד'דיג? ... געה דערצעהל דעם עולם אַ מעשה, אז דו האָסט ליעב יחידות, אז דו קענסט ניט זינגען פאר א צווייטען...

און שמעון האָט געקוקט אויף דער סאָפקע און עס האָט איהם אָנגענומען א שרעק... אין מוח האָט שוין געארבייט א גע-דאַנק:

— זוכען א נייע דירה, וואו עס איז פון קיין סאָפקע קיין

זכר ניטאָ...

דער מאדנער.

(געווידמעט ל. נ.)

דער פאלטא, וואס זיסעל טראגט שוין דעם צעהנטען ווייניגער, איז אייגענטליך נישט געווען קיין ווינטערדיגער אין פולען זין פון דעם וואָרט. אויסער דעם, וואס ער איז געווען העל, האָט ער אויך נישט געהאט קיין וואטע. אבער קיין זומערדיגער האָט ער אויך נישט געקענט הייסען. דער געוואנד פון איהם איז געווען גראָב און האַריג און דאָס האָט איהם צוגעגעבן אַ חאַד ראַקטער פון אַ הערבסט אָדער פרייהלינגס-מאנטעל. זיסעל אליין האָט איהם אָבער גערופען מיט אַ וויצעלע „דער פארע-ווער מאנטעל“. און האָט ערקלערט, אז מיט'ן שכל, דארף ער אזוי הייסען, ווייל אזא מאנטעל קען מען טראָגען אין אלע פיער צייטען פון יאָהר און אפילו צודעקען זיך מיט איהם איז אויך נישט שלעכט. אז דער מאַנטעל דעקט אין אַ קאלטער נאכט זיס-לען צו, זעהט עס טאקע אויס ווי אַן עכטע קאַלדרע. אמת, די פאַר אַרבעט שטערען דער אלגעמיינער האַרמאָניע, נאָר ווער דאַרף עס אזוי נאָהענט צוגעהן בעטראכטען? דער עיקר איז דאָך, ווי אזוי די זאך זעהט אויס פון דער ווייטען...
עס פערשטעהט זיך, אז אזא מאנטעל מיט אזוינע מעלות. האָט זיסעל געוואוסט ווי צו שעצען. טאָמער פלעגט איהם אַמאָל איינער פון זיינע בעקאנטע בעמערקען:

— שוין צייט אייד, פאני זיסעל, א נייעם מאנטעל צו

מאכען.

פלעגט זיסעל א קוק טהאן אויף זיין מאנטעל, אויפהויב
בען דעם קאלנער, וואס איז געווען זעהר א הויכער, אריינלעג
גען א י י ז ארבעל אין צווייטען און מיט א זיענערישען טאן
ענטפערן:

— וואס? א שלעכטער מאנטעל? —

יענער פלעגט א שמייכל טהאן און געפינען, אז דער

מאנטעל איז ווירקליך גוט.

— דאס געלד, וואס א גייער מאנטעל דארף קאסטען האב

איך וואו אהין צו טהאן — פלעגט נאכדעם זיסעל צוגעבען מיט
א גוטמוטיגען טאן און מען האט געוואוסט, אז זיסעל, אט דער
אלטער בחור, אט דער „מאדנער“, וואס ארבייט ערגעץ פאר א
פירמע און פערדיענט פיעל געלד, טהוט מיט מענשען גרויסע
טובות און אויף זיך אליין קוקט ער נאר נישט.

און דאך האט זיך געטראפען מיט זיסלען א סיבה און ער

האט געפעלשט אין זיין מאנטעל און אָנגעהאָן א פוטער...

— ווי קומט צו אייד, פאני זיסעל, א פוטער? — האט

איהם יעדער בעקאנטער, דערזעהענדיג דאס ערשטע מאָל אין
פוטער, פערוואונדערט געפרעגט — איהר זענט שוין צום שכל
געקומען?...

און זיסעל האט מיט א פערשעמטען שמייכל געדארפט

דערצעהלען א מעשה, וועלכע איז איהם געווען זעהר ניט אייניג
גענעהם. עפעס איינער, זיינער א ווייטער בעקאנטער, וועלכער
האט נויטיג געדארפט געלד, נאך באַרגען ביי איהם האט זיך
יענער געשעמט, האט איהם פערקויפט דעם פוטער, מיט א
תירוץ, אז ער איז אויף איהם ענג.

— איך האב איהם געמוזט קויפען... איהר פערשטעהט?

— האט ער זיך פערענטפערט.

די בעקאנטע האָבען פערשטאַנען און זיינען געווען זעהר צופריעדען, וואָס ענדליך האָט גאָט געהאַלפּען און זייער גוטער זיסעל איז געוואָרען אַ מענש...

— גוט אַ פוטער, האָ, וואָס? — האָבען זיי איהם גע־פרעגט.

— גוט איז גוט — האָט דער אַלטער בחור מיט אַ נאָאִי־ווען קינדערשען שמייכל געענטפערט... אָבער...

— אָבער וואָס?

— אָבער איד שעה מיד...

די בעקאנטע האָבען זיך פערנאַנדער געלאַכט.

— כ'לעבען איד שעה מיד... ווי קומט צו מיר אַ פוטער?

די בעקאנטע האָבען ווידער געלאַכט: טאָקי אַ „מאָדנער“.

מען זאָל זיך שעה צו טראָגען אַ פוטער! הלאַי וואָלט יעדער פון זיי געהאַט אַ פוטער וואָלט ער גאר אַן אנדער שטאַלץ בע־קומען. די ערר וואָלט אונטער איהם געציטערט...

און לכבוד דעם פוטער, וואָס זיסעל האָט אָנגעהאַן, האָט דער ווינטער אַראָבגעשיקט אַ שטאַרקען פראָסט, וואָס האָט עמ־ליכע טעג נאָך אַנאָד מיט אַ קאַלטען פייער געברענגט. זיסלען, געהענדיג אין גאס, וואָס האָט גערוישט פון מענשען, צווישען וועלכע ער האָט גראַד ווי אויף צולהכעים פיעל לייכט געקליידע־טע בעגעגענטע, האָט זיך געדאַכט, אז ער איז אין דעם פראָסט שולדיג, און האָט ניט געקענט קוקען גלייך אין די אויגען די אַרימע, לייכטגעקליידעטע דורכגעהער, וואָס האָבען זיך גע־קנייטשט אין דרייען פאר קעלט. ווען ער וואָלט געטראָגען זיין „פאראווען מאַנטעל“ וואָלט ער שוין צו אַ מאַנכען צוגעגאַנגען און געפרעגט:

—וואָס, קאַלט, פעטערקע?

אָבער אין דעם פוטער האָט ער קיין מוטה ניט צוצוגעהן אום צו ריידען, ווי זיין שטייגער איז, אַ וואָרט. דער פוטער מאַכט אַ מחיצה צווישען איהם און די אלע אַרימע. און אַ פער־

שעמטער לויפט ער דורך די גאס, סטארענדיג זיך קיינעם אין די אויגען ניט אריין צו קוקען. ער קען זיך אבער ניט אייניג האלטען, בעגענענדיג אן ארימען טרעגער, האט ער ווי פער-שולדיגט א פרעג געמאכט: קאלט הא? ... דערהערענדיג א קרעכץ אַנשטאָט אן ענטפער, איז זיכלען א קעלט דורכגעלאָפֿען דורכ'ן פוטער, און ער האט עפעס בעשלאָסען...

* * *

אויפ'ן פינסטען טאָג, אלס דער פראָסט האט זיך גע-שטארקט, האט מען זיכלען צוריק געזעהן אָנגעמאָן אין זיין אַלטען מאנטעל.

— וויעדער אין אַלטען? — האט איהם א בעקאנטער גע-פרעגט. — איהר וועט דערפֿרוירען ווערען — אזא פראָסט!
— עט, האט זיכעל מיט א זיכערען טאָן געענטפערט,
— אָהן א פוטער ווערט מען ניט דערפֿרוירען, אָבער אין א פו-טער ווערט מען אָבגעריסען און פערפרעמדט פון אַרימע ברי-דער, און אָהן זיי איז קאלט אין בעסטען פוטער. יעצט איז מיר גאנץ וואַרים...

דער בעקאנטער האט געקוועטשט מיט די פלייצעס און אין געדאנק אויף זיכער בעשלאָסען:

— „ניט נאָר א מאָדנער — א משוגענער!...“

לאָזענדיג דעם בעקאנטען מיט זיין מיינונג איבער איהם, האט זיך זיכעל געלאָזען געהן. ער האט גלייך בעמערקט ביי א ראָג שטעהן א טרעגער, וועלכער האט דאָ געקלאפֿט מיט די פיס, דאָ געפאטשט א האַנד אין א האַנד, דאָ אונטערגעשפרונגען און נאָך אַזעלכע סגולות צום פראָסט. זיכלען האט עס געריהרט, אבער אויך געפעלען געוואָרען. אין זיינע אויגען האט זיך בעוועגען דאָס אַלטע גוטע פייעריל און האט זיך געווענדט צום טרע-גער:

— וואָס, פעטערקע, קאלט?

— קאלט, קאלט! — האָט דער טרעגער ווי פרעהליך גע-
ענטפערט.

— נישקשה! מיר וועלען ניט דערפֿרוירען ווערען! —
האָט זיסעל גוטמוטהיג געענטפערט.

— עט, דערפֿרוירען ווערען! ווער זאָגט עס? דעם ערשט-
טען ווינטער בעגעגען איך דען? — האָט דער טרעגער, מאַר-
כענדיג זיינע סגולות פאר איין וועגס גערעדט.

און זיסעל איז מיט אַ לייעדעלע פרעהליך ווייטער אוועק-
געגאנגען, לאַכענדיג פון זיך אליין ביים געדאנק, אז ער האָט
פיער טעג אַ פוטער געטראָגען.

— עס איז טאָקע געווען אַ משוגעת! — האָט ער הויך
אויפֿ'ן קול זיך מתורח געווען...

די ברידער.

שוין עטליכע טעג, אז לייב מינסקין האָט זיך געפיהלט, ווי צעבראכען און האָט קוים געקענט איינזיצען אין קאנטאָר ביי דער ארבייט וואו ער האָט געשריעבען, ווי אַ מאשין, עפעס אזוינע צעטלעך, אלץ מיט איין נוסח. ער האָט אָבער זיך אָנגעד טהאָן כחות צו דערציהען ווי עס איז ביז דעם צוואנציגסטען, ווען ער נעהמט אָב די צוואנציג רובל שכירות. ווייל אוועקלעך גען זיך אין א פרעמדער שטאָרט ביי פרעמדע מענשען אַהן אַ גראַשען, האָט ער מעהר מורא געהאט ווי פאר דער קראנקהייט אליין. דאָנערשטאג פאר נאכט האָט ער, קוים האלטענדיג זיך אויף די פיס, בעקומען די צוואנציג רובל, גראָד איינציגע זיל-בערנע רובל. ער האָט זיי מיט ליעבשאפט איבערגעצעהלט, אריינגעלעגט אין דער שטארקסטער קעשענע און האָט זיך געלאָזען געהן אויף זיין קוואַטיר.

קומענדיג אויף דער קוואַרטיר, איז ער אריין אין זיין קליין קאמערע. די צוואנציג איינציגע רובל האָט ער איינגעבונדען אין אַ טיכעל, האָט זיי אוועקגעלעגט אונטער דער קישען און האָט זיך גלייך אוועקגעלעגט אין בעט, טאפענדיג די געלד מיט דער האַנד אונטער'ן קישען...

איבערהויפט האָבען איהם געבראָכען די פיס און ווי ער האָט געדענקט פון אמאָל, בשעת ער איז נאָך אין דער היים

געווען, האָט מען איהם ביי אזא פאל געשמירט די פיס מיט אראַמאַנטעס עסיג.

„עס וואָלט איצטער אויך גוט געווען — האָט ער א טראַכט געטהאָן — אָבער ווער?“

ער האָט וויעדער מאַשינאַל אָנגעטאַפּט אונטער'ן קישען דאָס טיכעל מיט דעם געלד.

„זיי וועלען שמיערען!“ — האָט ער זיך אליין געענטפערט — זיי זיינען יעצט מיינע קרובים: צוואנציג ברידער!...

ער האָט אַרויסגענומען דאָס טיכעל פון אונטער קישען און האָט פונאַנדערבינדענדיג עס, יעדער רובל אָנגעטאַפּט. זיי זיינען געווען קאַלט, אָבער מינקין האָט אויף זיי געקוקט, ווי אויף אמת'ע ברידער.

„דו, ברודערל, האָט ער גערעדט צו איין רובל, וועלכען ער האָט אַרויסגענומען פון טיכעל, וועסט מיר רופען א פערלדשער. דו ביזט דאָך א גוטער, האָ?“

דער רובל האָט, שווייגענדיגער־הייט, מסכים געווען. באלד איז דאָס שטוב־מיידעל, וועלכען מינקין האָט מיט אַ שוואַכען קול אריינגערופען, אַרויסגעגאנגען קויפען אראַמאַנטעס עסיג און רופען אַ פערלדשער.

דער פערלדשער, וועלכער איז אין אַ האַלב שעה געקומען, האָט ווי ברוגז איהם בעטראַכט, געהייסען ווייזען די צונג. און אז מינקין האָט איהם געזאָגט פון זיין פערלאַנג אויסצושמירען איהם מיט אראַמאַנטעס עסיג, האָט ער זיך אָנפאַנגס טרוקען אָנגעזאָגט. אָבער אז מינקין האָט מיט אַ קרענקליכען שמייכעל איהם אַ זאָג געטהאָן, איז פאר זיין פריינדשאפט וועט ער איהם גוט בעדאנקען, איז דער פערלדשער מרוצה געוואָרען און האָט איהם זעהר שטארק געריבען די פיס מיט'ן עסיג, אזוי שטארק, אז מינקינען האָט אויף וועה געטהאָן.

בעצאָהלט האָט איהם מינקין מיט אַ גאנצען האַלבען רובל, פון דער רעשט, וואָס דאָס מיידעל האָט געבראַכט. דער פערלד-

שער איז פלוצים איבערנעביטען געוואָרען, האָט איהם גענומען נאָך אמאָל ארומקוקען, טאפּען דעם שטערן און געזאָגט, אז קיין סכנה איז נישט, פון דעסוועגען דארף מען רופען מאָרגען פריה אַ דאָקטאר.

אז דער פעלדשער איז ארויס איז אריין די בעל־הבית'טע, אַ פרוי אין די מיטעלע יאָהרען מיט אַ שטריינגען קוק. — איהר קלעהרט אַ פנים אוועק צו לענען זיך, האָט זי אַ זאָג געטהאָן — וואָס איז דאָך אייך — אפשר אין שפיטאַל? ... מינקין האָט פאר שפיטאַל זיך זעהר דערשראָקען, און מיט בעמענדע בליקען האָט ער איהר געענטפערט, אז ער וועט זיך סטאַרען וואָס גיכער געזונד ווערען... און געלד — האָט ער מוסיף געווען — האָב איך גענוג...

— ווער רעדט וועגען געלד — איז די בעל־הבית'טע ווייַז — כער געוואָרען. אפשר אַ זופּ אויפקאַכען אייך. נישט אויף מילך און אויף גרויפּען.

מינקין האָט אפילו עסען נישט געוואָלט, אָבער כדי צו ווייַז זען דער בעל־הבית'טע, אז ער האָט געלד און זשאַלעוועט נישט האָט ער ארויסגענומען, ליעגענדיגעהייט, דאָס טיכעל מיט דעם גאנצען געלד, האָט איהר איבערגעגעבען אַ רובל און האָט געזאָגט.

— קויפט, נאָך גוטע.

— ווי דען? פאר אַ חולאַ מוז אלץ זיין גוטע, האָט די בעל־הבית'טע געזאָגט, בעקוסענדיג דעם רובל פון אלע זייטען, און איז ארויס.

פון רובל האָט זי איהם געבראַכט צוריק אכטציג קאָפּי־קעס, און מינקין איז געווען צופריעדען, וואָס זי האָט אוראָי אַ צעהנערלי פערדיענט. וועט זי איהם אין שפיטאַל נישט טרייבען...

אויף מאָרגען פריה איז געקומען דער פעלדשער. די בעל־הבית'טע איז גלייך נאָך איהם אריינגעגאנגען.

— נו, וואס מאכט אונזער חולה? — האט זי איהם גערפרעגט.

— אט וועלען מיר איהם בעקוקען, וועלען מיר זעהן! — האט דער פעלדשער זעהר צופריעדען, כמעט ווי פרעהליך ארויסגערעדט.

מינקין איז געווען, כאטש דער קאפ האט איהם שרעקליך וועה געטהאן, זעהר גליקליך מיט דער פריינדשאפט פון זיי ביידען און האט אינסטינקטיוו אונטערגעלעגט די האנד אונטער דעם קישען, וואו ער האט אָנגעמאפט דאס טיכעלע מיט דעם געלד...

דער פעלדשער האט איהם אויסגעמאסטען די היץ און די בעל־הבית'טע איז די גאנצע צייט געשטאנען און געווארט, ווי עס וואלט געווען איהרער אן אייגענער זוהן.

— וויפיעל? — האט זי בעזארגט געפרעגט, אז דער פעלדשער האט דעם גראדוסמעסטער ארויסגעצויגען.

— אי — ווא! — 38 מיט 3 צעהנמעל!

— מעג ער עפעס עסען?

— בלויז אביסעל הינערשע זופ — האט דער פעלדשער גע'פסק'נט.

מינקין האט דעם פעלדשער ווידער שעהן בעגאָהלט און האט איהם דערפאר געבעטען, אז ער זאל שיקען א גוטען דאָקטאָר.

— דעם בעסטען! — האט דער פעלדשער פערזיכערט — איז א פאָר שעה ארום קומט ער צו אייך.

אז דער פעלדשער איז ארויס, איז די בעל־הבית'טע צוגעגאנגען צו מינקינ'ען און געזאָגט:

— ניט אהער געלד, וועל איך אייך קויפען א שטיקעל פרישע הוהן. גאָר ניט עסען, קענט איהר נאָך פערשוואכט ווערען.

— א, איך דאנק אייך, איך דאנק אייך! — האט מינקין

שוואך אבער בענייטערט געזאגט. און האָט ארויסגענומען אַ גאנצען רובל פון טיכעלע.

— איך וועל אייך ברענגען רעשט! — האָט די בעל־הבית'טע פערזיכערט, האָטש מינקין האָט ניט פערשטאַנען, צו־ליעב וואָס זאָגט זי דאָס. אודאי וועט בלייבען רעשט! אין אַ שעה ארום האָט די בעל־הבית'טע איהם אריינגע־טראָגען 30 קאָפּ. רעשט און געפרעגט: וואָס מאכט ער. מינקין האָט זיך עפעס זעהר געשעמט צו קוקען איהר אין די אויגען און האָט קוים געענטפערט:

— נישקשה...

— הוהן איי היינט, אַ קלאָג נאָך זיי, פייער און פלאם, האָט די בעל־הבית'טע אַ זאָג געטהאָן און איז ארויס קאָכען פאר איהם די זופּ.

אין אַ פאַר שעה ארום איז געקומען דער דאָקטאר. ער האָט איהם אויף גיך בעטראכט, געשטעלט עטליכע שאלות און גע־בעטען אַ טינט און פּען. אַנשרייבענדיג עטליכע ווערטער, האָט ער זיך אויפגע־שטעלט.

מינקין האָט איהם ליגענדיג אויסגעצויגען די האנד; דער דאָקטאר האָט ווי אַן אמת'ער קונצען־מאכער ארויסגענומען פון דאָרט אַ רובל און ווי אַן אמת'ער קונצען־מאכער אריינגע־וואָרפען ערגעץ אין אַ קעשענע, זאָגענדיג גלייך נאָך דעם קונץ אַ פאַר פריינדליכע ווערטער, פון וועלכע מינקין איז געריהרט געוואָרען.

„גוט וואָס עס איז אויסגעפאלען בשעת איך האָב אַבגענומען די שכירות“, האָט ער אַ טראכט געטהאָן, און דער דאָקטאר איז ארויס.

באלד איז אריין די בעל־הבית'טע.

— מען מוז דאָך געהן מאכען דעם רעצעפט, — האָט זי מיט מוטערליכע בעזאָרגונג געזאָגט, פערקנייטשענדיג דעם

פנים — ווער ווייס, ווי פיעל דער רעצעפט קען אין אפטיק
אנטרעפן — דער דאקטאָר פערשרייבט אזוינע טייערע רע-
צעפטען!

— ממח־נפשד, נאט אייך צוויי רובל! — האָט מינקין
געזאָגט, גראבלענדיג זיך קוים אין טיכעלע און דערלאנגענדיג
איחר צוויי זילבערנע רובל'ס.

— פון דעסמוועגען רעכען איך, אז קיין נאנצע צוויי
רובל וועט ניט קאסטען! — האָט זי געצווייפעלט. — ממח־
נפשד — האָט זי צוגעלעגט, — וועל איך אייך ברענגען רעשט.
אין א שעה ארום האָט זי איהם אריינגעטראָגען א פלעך
שעלע איינגעוויקעלט אין א בלאָה פאפיער.

— סאָרא יקות! — האָט זי געקעכצט — ניט אנדערש
ווי צעהן גילדען — האָטש גיב איהם א קרענק!
— מסתמא איז דאָס א גוטע רפואה — האָט מינקין איחר
געוואָלט ארויסנעהמען פון פערלעגענהייט, אין וועלכער זי האָט
זיך, לויט זיין מיינונג, געדארפט געפינען...

— אלע דריי שעה א לעפעל. נעהמט איצטער איינע, —
האָט די צוגעגעבען אין א וויילע ארום.

— ווי אזוי זאָל איך נעהמען, איך האָב דאָך ניט קיין
לעפעלע? — האָט ער קוים געוואגט צו בעטען.

— איחר ווילט א לעפעל, אָט איך שיק אייך שוין.
דאָס שטוב־מיידעל האָט מיט א בייזער מינע אריינגעטראָ-
גען א לעפעל.

— איך וועל אייך בעפרידיגען! — האָט ער געריהרט
ארויסגערעדט.

דאָס שטוב־מיידעל איז שטעהן געבליבען און האָט שוין
פריינדליכער געפרעגט:

— אפשר עפענען אייך דאָס פלעשעלע?

— נו, אויב איחר ווילט זיך מטריח זיין!

דאָס שטוב־מיידעל האָט איהם אויפגעפענט דאָס פלעך

שעלע, און האָט אָנגעגאָסען אַ לעפעל און איהם צוגעטראָגען צום בעט.

די רפואה איז געווען אַ ביטערע און האָט געריסען אין האַלז, אבער אז דאָס שטוב־מיידעל האָט איהם געפרעגט האַלב־לאַכענדיג:

— נו, עפעס גוט?

האָט ער געענטפערט:

— זיס.

צוליבע וואָס, האָט ער אליין ניט געוואוסט.

אין אַ פאַר שעה ארום האָט איהם די בעל־הבית'טע אריינגעטראָגען אין אַ טעלער עטליכע לעפעל זופֿ.

— עס איז פארהאן אפילו נאָך אַ ביסעל — האָט זי געזאָגט, — נאָך איך האָב מורא, אז עס קען אייד פערשאדטען.

וועגען דער הוזה אליין און וועגען דעם האַלבען רובל רעשט פון דעם רעצעפט, האָט זי ניט דערמאָנט און מינקיז האָט זיך שטארק געוואונדערט דערויף, אַבער געפרעגט האָט ער ניט. „נאָך בעסער — האָט ער געטראכט, — וועט זי מיך ניט טרייבען אין שפיטאַל“...

אויף אזא אופן האָט זיך געצויגען אַ וואָך.

אַז נאָך דער וואָך איז די בעל־הבית'טע אין דערפרייח אריין צו איהם, איז ער געלעגען שטארק פערטראָגען מיט אַפער גע אויגען צום באלקען און האָט גערעדט פון היץ.

— מיינע ברידער? וואו זיינען מיינע צוואנציג זילבער־

גע ברידער... ניטאָ... איין זילבערנער ברידער!...

— אוי וועה איז מיר, ער איז דאָך גוט קראנק! — האָט

זי פאר זיך אַ מורמעל געטהאָן.

זי האָט אונטערגעלעגט די האַנד אונטער דער קישען און

האָט אין טיכעל אָנגעטאפט אַ לעצטען רובל.

„קיין געלד האָט ער שוין אויך ניט, — האָט זי אַ מורמעל

נעטהאן. — „מען מוז איהם אוועקפיהרען אין שפיטאל“.
 — איהר וועט פאָהרען אין שפיטאל? פאני מינקין?
 מינקין האט ניט געענטפערט. ער האט אלץ גערעדט:
 — וואו זיינען מיינע צוואנציג ברידער? ... הא? די ברי-
 דער מיינע...
 — אן עסק! — האט זי זיך פערקרימט און איז ארויס
 דינגען א דראַזשקע אוועקפיהרען איהם אין שפיטאל.

שטילע מריט.

הערר פינקעלקרויט, ביי וועמען שוואכמאן, א אידישער לעהרער, האט מיט א פאָר וואַכען צוריק בעקומען אַ לעקציע, האט געוואוינט אין די ווייטע גאסען פון דער גרויסער שטאָדט. געהענדיג אויף דער לעקציע, פלעגט שוואכמאנען אויסקומען דורכצוגעהן אייניגע שטילע געסלעך, וואו ער האט געקענט אונ- געשטערט און פריי בעטראכטען זיך טיעפער און ערנסטער; למשל, ארומקוקען דעם אלטען ראָק; איבערזעהלען די פלאמעס, וואָס דער ראָק האט פערמעגט; פרובען זיך א לייכזיערע אָב- רייבען מיט די גרויסע נעגעל, וואָס שוואכמאן האָט שטענדיג געטראָגען; צוטראגען א פוס נאָהענט צום אויג און זעהן, וואָס עס טהוט זיך „דאַרטען“ מיט די פערדעמלעך, וואָס שלע- פען זיך פון די אויסגעמוליעטע הויזען; וועלכע פון זיי אבריי- סען און וועלכע פערבויגען, אויב ס'איז מעגליך... אראָבנעהמען דאָס אלטע היטעל פון קאָפּ און א פיהר טהאָן איבער איהם מיט'ן ארבעל; אויסרייניגען די נאָז און אבווישען מיט דער לינקער זייט פון ראָק. מיט איין וואָרט אַבטהאָן אלע ארבייט, וואָס זיינען אפשר נויטיג אויף אין די רוישענדע גאסען, וואו עס געהען פיעל מענשען, אבער אונמעגליך. אז שוואכמאן פלעגט פארטיג ווערען מיט דער ארבייט, פלעגט נאָך איהם בלייבען

צייט צו בעטראכטען דעם „עצם זיך“, צוהערען זיך צו יעדער בעוועגונג זיינע.

און בעטראכטענדיג מיט גרויס אויפמערקזאמקייט דעם „עצם זיך“, האט ער איינמאל, געהענדיג אין די שטילע געסלעך, בעמערקט אין זיך א ווילדע ענדערונג און ער האט זיך שטארק דערשראקען. נעמליך, ער געהט און געהט, און די טריט זיינע הערען זיך ניט, פונקט ווי א שאטען וואלט זיך אומגערוקט. עפעס לאזט זיך קיין שום קלאנג ניט הערען נאך יעדען טריט זיין נעם.

ער האט זיך געסטארעט וואס שטארקער צו טרעטען מיט די פיס אויפ'ן טראטואר, עס האט אבער ניט געהאלפן: קיין קלאנג איז נאכ'ן טריט ניט ארויס.

— וואס איז דאס? — האט ער מיט שרעק זיך אליין געפרעגט און זיך געוואלט דערמאנען צי איז ביי איהם געווען אלע מאל אזא שטילער טריט און ער האט עס ניט בעמערקט, אדער ער איז איצט שוואך געווארען און האט ליידענדיג די גאנצע יונגער, זיינע כחות פערלארען?

ער האט זיך געלאזט געהן גיכער און האט פון זיך אליין געלאכט, וואס אזא נארישקייט בעאונרוהיגט איהם. פון וואנען איז עס געדרונגען, אז א טריט מוז זיך הערען, וואו שמעהט עס געשריבען?

זיין לאכען האט איהם אבער ניט געהאלפן. דער פערלאנג צו הערען א קלאנג נאך יעדען טריט האט איהם אינגאנצען בעהערשט, און ער האט געטרעטען מיט די לעצטע כחות, דריי קענדיג די שיד אן די שטיינער פון טראטואר. ער האט די פיס הויך גענויבען און מיט אימפעט אראבגעלאזען, פונקט ווי ער וואלט זיך די סאלדאטישע מארשיראווקע געלערנט. עס האט איהם דאס אויך ניט געהאלפן, קיין וויעדער-קול האבען זיינע טריט אלץ ניט געגעבען.

— אט געהט עמיצער, מען דארף זיך צוהערען צו זיינע

טריט! — האָט שוואַכמאן ווי דערפרעהט זיך, דערוועהנדיג פון דערווייטענס, ווי איינער לאָזט זיך געהן קענען איהם. דער מאן, וואָס האָט בעדארפט פארבייגעהן, איז געווען ווייט פון שוואַכמאנען און ער האָט אָנגעשטרענגט אויפמערקט זאם די אויערען צו האפען אויף ריכטיג דעם קלאנג. — טריק—טראַק, טריק—טראַק! — איז דער מאן פער-ביינגאנגען, קלאפענדיג מיט די שיד אן שטיינערנעם טראַטואר. שוואַכמאנען האָט זיך געדאכט, אז דער דורכגעהער האָט אויף איהם געקוקט מיט פעראכטונג, און ער איז נאָך געפאלע-נער ביי זיך געוואָרען.

— אַט דאָס איז אַ טריט! — האָט ער מיט קנאה גע-טראַכט און מיט דאָרשטיגע בליקען בעגלייט דעם דורכגעהער, פון וועלכען עס האָבען זיך נאָך געהערט די פעסטע טריט: טריק—טראַק. טריק—טראַק!...

— עס פערשטעהט זיך, אַ טריט מוז מען הערען, — האָט שוואַכמאן טרויריג פאר זיך געמורמעלט, אין מוח איז איהם דורכגעלאָפען א שורה פון א העברעאישען געדיכט: „איך הער שוין די מעכטיגע טריט פון מיין פאָלק!“ און שוואַכמאנען האָט זיך מאָדנע פערוואָלט, אז זיינע טריט זאָלען אויך ווערען מעכטיג, אז יעדער פערביינגעהער זאָל איהם הערען און בעמערקען...

צוקומענדיג צום הויז, וואו פינקעלקרויט האָט געוואוינט, האָט זיין הארץ מעכטיג אָנגעהויבען צו קלאפען: „ווער ווייס וואָס פאר איין פערענדערונג אין מיר איז פארגעקומען“. איהם האָט זיך געדאכט, אז ווי ער וועט נאָך די שוועל איבערטרעטען, וועט די דיענסט, די ערשטע דערוועהנדיג איהם, א פאָטש גע-בען מיט די הענט, אויסגלאַצען די אויגען און וועט זיך צו-שרייען:

— וועה איז מיר, א געשמאַרבנער לעהרער!

— טפו, — האָט ער פאר שרעק אויסגעשפיגען און מיט צימערנדיגע הענדר האָט ער א ציה געטהאָן דאָס גלעקעל.
 די דיענסט האָט איהם געעפענט. אריינגעהענדיג אין קאָ-
 רידאָר, האָט ער דערפיהלט אז ער איז איצט בלאסער, ווי גע-
 וועהנליך. ער האָט נאָריש געקוקט אויף די דיענסט, זי האָט
 אויף איהם צוריק געקוקט און געשמייכלט. איהם האָט זיך
 געדאכט, אז „דאָס“ איז שוין...
 ער האָט זיך געלאָזט געהן צום תלמיד און האָט זיך וויע-
 דער אָנגעהויבען צוהערען צו זיינע טריט. קיין קלאנג איז
 אָבער איצט אויך ניט ארויס און איהם האָבען זיך פאר שרעק
 די פיס געוויינט.
 — זאָל זיך האָטש עפעס א שאָרף הערען, רבונז של עולם!
 — האָט ער אין דער שטיל געוויינט...
 ער איז אריין אין זאָל. די מאַדאם איז געזעסען מיט
 אַראָבעלאָזענע אויגען און האָט געלעזען די צייטונג.
 — יאָשע איז אין צימער? — האָט דער לעהרער שוואַך
 געפרעגט.
 — אוי! — האָט זיך די מאַדאם מיט שרעק א האפ גע-
 טהאָן. — ווי איהר האָט מיך דערשראָקען! איך האָב נאָר ניט
 געהערט, ווי אזוי איהר זענט אריינגעגאנגען...
 „מען הערט מיך ניט אריינגעהן!“ איז שוואַכמאנען, ווי
 אַ קויל דורכגעלאָפּען איבער'ן קאַפּ און איהם איז הייס געוואָ-
 רען...
 * * *

די אורזאכע פון דעם ווילדען אונגליק איז שוואַכמאן דער-
 גאנגען ביי דער נאכט פאר'ן שלאָף, ווען ער האָט די קאמא-
 שען זיינע אויסגעטהאָן און זיי בעטראכט, און ער האָט זיך גע-
 זאונדערט, ווי אזוי האָט ער דאָס גלייך ניט פערשטאנען און ווי
 אזוי האָט ער עס פריהער ניט בעמערקט: די קאמאשען האָבען

ממש ניט קיין ברעקעל פאָדעשווע און ניט קיין ברעקעל זייל.
ווי אזוי קען זיך נאָר הערען א קלאנג?
די נייע ענטדעקונג האָט איהם אפילו אביסעל רוהיגער
געמאכט, נאָר דער אומזיסטער בייטאָניגער שרעק האָט איהם
די גערווען אויפגערעגט, און ער האָט ניט געקענט איינשלאָפּען.
ער איז געלעגען מיט אָפּענע אויגען צום באלקען און געקלערט.
„דער גאנצער כח איז ניט אין דעם מענשען אליין, נאָר אין זיין
נע שיד“, איז איהם מיט אמאָל אריינגעפאלען אין קאפּ א
געדאנק.

און די אידעע איז איהם שטארק געפעלען געוואָרען.
— דאָס איז גאנץ טיעף! — האָט ער גערעדט מיט זיך
אליין. — נאָך אמאָל: דער מענש אליין, וואָס האָט אזוי פיעל
כח, אזוי פיעל ענערגיע, וואָס קיין זאך איז פאר איהם ניט
שווער, אָט דער מענש, אָט דער חכם (ביי דעם וואָרט חכם האָט
ער זיך ברייט צושמייכלט), אז ער זאָל אומגעהן אַהן פאָדעש-
וועס און זיילען, בעמערקט מען איהם אפילו ניט, הערט מען ניט
ווי ער געהט — אויס מענש! ... קומט אויס, אז דער גאנצער
כח פון מענשען בעשטעהט נאָר אין די פאָדעשוועס און די
זיילען... א פיינע זאך!

— אייגענטליך איז דאָס ניט קיין גרויס אונגליק, — האָט
ער זיך ווייטער געלאָזט אין חקירה — פאר א רובל לאָזט מען
זיך מאכען פאָדעשוועס און זיילען און מען ווערט וויעדער
א מענש, און אז מען געהט, הערען זיך די טריט: טריק—
טראָק, טריק—טראָק! און דו פיהלסט זיך וויעדער שטארק.
דער געדאנק וואָלט שוואכמאנען אינגאנצען פרעהליך גע-
מאכט, ווען ער וואָלט ניט געווען קלאָר אין זיין געלד-בייטעלע,
אין וועלכען עס זיינען נאָך געלעגען צוויי קנעפּלעך און עפעס
א צעטעל פון צערקיל, וואָס ער האָט גאָר אַהן א שום נויטיג-
קייט געהיט. וואס אנבעלאנגט צו בארע געלד, האָט דאָס געלד-
בייטעלע בעדארפט נאָך געדולדיג ווארטען צוויי וואָכען ביז'ן

„ערשטען“, ווען שוואכמאן וועט מיט א פרעהליך געמיט אהין עפעס אויף א טאג צי צוויי אריינלעגען.

און שוואכמאן האט זיך דערמאנט, אז נאך צוויי וואכען וועט ער זיך אזוי בעוועגען ווי א שאטען, אונבעמערקטערהייט אריינגעהן אויף דער לעקציע צו פינקעלקרויטען און אלע טאג איבערשרעקען די בעל-הבית'טע, און ער איז מיט א שווער גע-מיט אנטשלאפען געווארען ערשט פיער א זיינער.

און איהם האט זיך גע'חלום'ט, אז ער געהט ערגעץ אין א ווייטער גאס איינער אליין און קלאפט מיט אלע כחות מיט די פיס און טראטואר, נאך קיין שום קלאנג געהט ניט ארויס, און ער געהט ווייטער און ווייטער און א קאלטער שווייס בעניעסט איהם.

פלוצלונג וואקסען פאר זיינע אויגען אויס א חברה קונד-דיסים, איינער פון זיי לויפט פאראויס, האלט אויף די הענד א פאר גרויסע הילצערנע שיד און שרייט:

— עי, דו, קבצן, טהו אן די שיד, ניכער טהו אן, וועסטו גענעזען ווערען!

און די חברה קונדיסים בעפאלען איהם, ווארפען איהם אום אויף דער ערד, ציהען פון איהם אראב זיינע שיד און לאכען זיך ווילד פונאנדער.

— אהן זיילען, אהן פאדעשוועס, א געשטארבענער...

און די חברה קונדיסים ווערען פערשוואונדען. שוואכ-מאן בלייבט אליין ליגען, און ער פיהלט זיינע פיס אונגעטהאן אין שווערע הילצערנע שיד. ער הויבט זיך קוים אויף, שמעלט זיך אוועק אויף די פיס און לאזט זיך געהן און די שטילע גאס ווערט פערהילכט פון זיינע טריט:

— טריק—טראק, טריק—טראק!

* * *

אז שוואכמאן איז אויף מארגען געגאנגען צו פינקעל-קרויט'ן אויף דער לעקציע, האט ער זיך וויעדער צוגעהערט צו

זיינע טריט, האַטש ער האַט געוואוסט, אז עס איז אומזיסט זיין
 בעמיהען זיך, עס וועט זיך גאָר ניט הערען.
 און געדולדיג האַט ער אָנגעהויבען צעהלען די מעג ביז צום
 „ערשטען“, ווען ער וועט פערריכטען די שיד און דאמאלס וועט
 ער געבען טריט ווי געהעריג איז, ווי עס פאסט פאר א מענ-
 שען :

— טריק—טראַק, טריק—טראַק!
 און ער האַט געבעננט נאָך דעם קלאנג...

די צייגנערין.

ליזע איז א געוועהנליך מיידעל. זי האט אפילו שווארצע אויגען און שווארצע האר, נאך וועניג מיידלעך האבען דען שווארצע אויגען און שווארצע האר? איהר וואקס איז העכער פון מיטעלמעסיג, נאך פיעלע חבר'טארינס איהרע זיינען פון איהר וואקס. געענדיגט האט ליזע גימנאזיום מיט 9—10 און אפילו מיט צוויי 12-ער, אבער וועניג חבר'טארינס איהרע האר בען דען די זעלבע „באלען“ בעקומען? ביכער לעזט זי די ניי עסטע, טשיריקאוו'ס, טשעהאו'ס, גארקין'ס און אנדרעעו'ס, אבער אלע איהרע בעקאנטע און חבר'טארינס האבען די דאזיגע אויטאריטעט אויך געלעזען.

נאך דעם אלעם איז זי פאָרט א געוועהנליך-מיידעל. דאָס הייסט, אז זי קומט זיך צוזאמען אויף א פערזאנלונג, אויף א באַל, אָדער אויף א האַכצייט, האָט זי נישט אזוינס, מיט וואָס זי זאָל זיך קענען אויסצייכנען, ארויסווייזען זיך מעהר, ווי אַנדערע: זי ווערט דערשלאָנגען אין די איבריגע געוועהנליכע מיידלעך.

דאָס אלעס ווייס ליזע און דאָס וויסען פערשאפט איהר שמערץ. אין דעם פרט איז זי שוין נישט געוועהנליך. ליזע וואָלט וועלען מיט עפעס זיך לאָזען מערקען. געפינענדיג זיך צווישען אַ סך, וואָלט זי וועלען נישט געהערען צום סך, נאָר ווין אוי-

סער איהם. דאס דאזיגע געפיהל איז ביי איהר געווען ענטווי-
קעלט ביז קריינקליכקייט, און ווען די מענשען וואלטען געווען
פעהיגער צו קענען אריינדרינגען אין די פערבארנענע שפאל-
טען פון א צווייטענס נשמה, וואלט אזא ווי ליזע בעטראכט ווע-
רען טאקע פאר אן אונגעוועהנליכער און זי וואלט אפשר זיך
רוהיגער פיהלען און ניט שטענדיג געביסען זיין פון איהר ניט-
צופריעדענעשטעלטען געפיהל...

געטהאן האט ליזע פיעל סגולות צו איהר „געוועהנליכ-
קייט“. ליידער זיינען אבער די סגולות ניט געווען אויסערליכע,
וואס מענשען זאלען עס קענען באלד מערקען, נאר אינערליכע,
צום ביישפיעל, געפינענדיג זיך אויף א באל, אדער אזוי צווי-
שען א סך, וואו יעדער פלעגט ריידען, לאכען, וויצלען זיך א.
ד. פלעגט זי זיך גראד אוועקזעצן אין א ווינקעל, געצוואונ-
גענעהייט זיך פערטראכטען, און מאכען זיך פאר ראמאנטיש-
טרויריג און כלומרשט ניט קוקען אויף קיינעם, נאר אין זיך
אינווייניג... אין אזוינע מינוטען איז זי אייגענטליך אונגע-
וועהנליך געווען, דער סך אבער האט עס ניט בעמערקט, ביז
ליזען פלעגט אומעטיג ווערען דער ווינקעל, און זי פלעגט וויע-
דער, ווי פאר כעס, זיך אויסמישען אין דעם פעהאסטען סך...

און דער וועהטאג איז נאך גרעסער געווען אין יענע פע-
לען, ווען צווישען סך פלעגט זיך דאס רוב איינע געפינען, וואס
האט זיך יעדען געווארפען אין די אויגען און צוגעצויגען די
אויפמערקזאמקייט. אין אזוינע מינוטען פלעגט ליזע איהר גע-
וועהנליכקייט טיעפער פיהלען און דער האס צו דער דאזיגער
אונגעוועהנליכער, וועלכער זי אליין האט אין הארצען אינגאנ-
צען מבטל געווען, פלעגט זיך צומישען מיט דעם וועהטאג און
דאס געפיהל איז אונגעוועהנליך געווען. זי אליין איז אבער
געוועהנליך געבליבען און צוזאמען מיט דעם סך אויף ארום
געטאנצט ארום דער אונגעוועהנליכער, וועלכע איז געווען

שטאַלץ, אבער גרויסמוטהיג, און פלעגט דאָס רוב מיט איהר, מיט ליזען, זיך פריינדליך בעגעהן...

* * *

אין דעם סרייז, וואו ליזא האָט זיך געפונען האָט מען בער שלאָסען צו מאכען א באל. איינע א לוסטיגע, פרייליך, מיידעל, ליזא'ס א נאָהנטע פריינדין, האָט געראטען, אז דער באל זאָל זיין אין קאָסטיומען.

דער אַנטראַג איז אָנגענומען געוואָרען, און ליזע, וועלכע האָט געהאט שווארצע אויגען און שווארצע האָר, האָט לויט דער עצה פון א נאָהענטער פריינדין, גענומען אַ קאָסטיום פון אַ ציגיינערין.

איהרע לאַנגע שווארצע האָר האָט זי ברייט פערנאָנדעד געקאמט און אין כלומרשטדיגער אונאַרדנונג צעוואָרפען אויף די פלייצעס. אויפ'ן מיטען קאָפּ האָט זי צוגעשפילעט א בלוט־רויטע, ברייטע סטיינגע, אויסגעזעצט אין געקינסטעלטע בריי־ליאנטען, וועלכע האָבען געפינקעלט מעהר ווי נאַטירליכע. איי־בער די אקסלען האָט זי איבערגעווארפען א רויטע טוף.

אזוי איז זי ערשינענען אויפ'ן באל... ביי דער גארדעראב האָט זי דערפיהלט, ווי דער גארדעראַבער, צונעהמענדיג ביי איהר דעם מאנטעל און דערזעהנדיג זי אין איהר קאָסטיום, קוקט אויף איהר מיט נייגעריגע בליקען און שמייכעלט צופרידע־דען.

ליזא האָט זיך ווי דערשלאקען און געפרעהט און מיט דעם געמישטען געפיהל איז זי אריין אין זאָל.

— בראוואָ! בראוואָ! — האָט איהר בעגענענט אַ גאנצע

מחנה יונגע לייט.

זי האָט זיך אָנפאנגט פערלאָרען. פון איהר פערוויירונג האָט איהר געראטעוועט א חבר'טע, וועלכע איז צו איהר גלייך צוגענאנגען.

— אוי, ווי שעהן דו ביסט! ווי אינטערעסאנט!

— מאַסי? — האָט ליזא נאָאָו געפרעגט און דאָס האָרץ
האָט איהר אָנגעהויבען צו קלאַפּען.

— וואונדערליך! זעה, ווי אלע קוקען אויף דיר.
ליזא האָט אויפגעהויבען די אויגען און האָט זיך בענגענעט
מיט הונדערטער בליקען. זי האָט די אויגען געמוזט צוריק אראָב-
לאָזען. באלד איז זי אָבער געוועהנט געוואָרען.
איז אַ וויילע ארום איז צו איהר צוגעגאנגען אַ יונגער מאַן,
פון די אונגעוועהנליכע, וועלכער פלעגט איהר ביז אהער קיינ-
מאָל ניט בעמערקען.
— איך וויל האָבען דאָס גליק, פרייליין, מיט אייך דער
ערשטער צו טאנצען.

און איידער זי האָט צייט געהאט צו ענטפערן, איז צוגע-
גאנגען נאָך איינער, און מיט אַ ליעבליכען שמייכל, קוקענדיג
איהר גלייך אין די אויגען, האָט ער ניט גערעדט, נאָר ווי גע-
זונגען:

— שעהנע ציגיינערין — ערלויבט מיר זיין גליקליך איינ-
מאָל אין קורצען, נאָרישען לעבען... ניט ענטזאגען זיי מיר צו
טאנצען מיט איהנען דער ערשטער...

— שוין בעשטעלט! — האָט דער ערשטער מיט אַן
ערנסטער, אָבער גליקליכער מינע זיך אָנגערופען.
זי האָט געטאנצט מיט ביידען. ביידע זיינען איהר געווען
געפעלען. זיי האָבען ביידע אזוי ווייך געדריקט זי צום ברוסט,
אזוי ליעב געקוקט אין די אויגען, אזוי זיס-שמערצליך גע-
דריקט נאָכ'ן טאנצען די הענד.

אָבער טאנצען פיעל מיט די צוויי האָט זי ניט געקענט.
עס האָבען זי בעשטעלט נאָך פיעלע יונגע לייט, מען האָט זי
געריסען פון שטוהל, וואו זי פלעגט זיך אַ וויילע צוועצען אָבר-
הען...

— אַה, ווי שעהן די ציגיינערין אין! ווי אינטערעסאַנט!

אזוינע אויסגעשרייען האבען דערגרייכט צו איהרע אוי-
רען.

זי האט געוואלט א מינוט בלייבען רוהיג, בעקלערען איהר
גליק, וואס האט איהר אזוי פלוצלונג, אזוי אונגערוארטעט, נע-
טראפען.

מען האט איהר גוכער ניט געלאזען.

— איד ביטע, שעהנע ציגיינערין — א וואלס!

און ווי א וויכער האט זי זיך געדריעהט אין דעם גרויסען
טאנצזאל, די רויטע טוך אויף די פלייצעס זיינען ווי פליגלען
געווען אויסגעשפרייט און האבען זי ווי אין לופטען געוואלט
אויפהייבען; די צעווארפענע שווארצע האר האבען אין נאך
מעהר ווילדען ציגיינערישען אונגארדנונג צעשאטען זיך אי-
בער'ן פלייצע און זיך פערפלאנטערט אין דער רויטער טוך און
דאס אלעס האט ליזען נאך אונגעווענהליכער, אינטערעסאנטער
געמאכט.

איינער פון וועלכען ליזע האט קיינמאל ניט געוואנט פיעל
צו טראכטען, האט זיך איהר אין ליעבע ערקלעהרט און טאג
צענדיג מיט איהר האט זי געשפירט, ווי ער קושט איהר בנגבה
איהרע שווארצע האר, און דער אטעהעם האט איהר פערבאפט
פאר גליק...

ענדליך איז דאס פובליקום אין זאל שיטערער געווארען,
דער זייגער האט שוין געשלאגען פיער. עס האבען זיך געהערט
פיעלע שטימען צו ענדיגען.

ליזע האט דערפיהלט, ווי באלד ענדיגט זיך עפעס א גרוי-
סער יום-טוב, וועלכער וועט זיך אפשר קיינמאל ניט אומקעה-
רען.

זי האט זיך פערטראכט.

— אדע! איז צו איהר צוגעגאנגען דער אין ליעבע ער-
קלערענדער בעקענטער — א דאנק פיר דעם פערגעניגען, וואס
איהר האט מיר פערשאפט מיט אייער שעהנעם קאסמיוס...

— אַדיע! — האָט ליזע זיך געשטארקט צו שמויכלען.
 עס האָט זיך איהר אַבער ניט איינגעגעבען. אַ וואָלקען האָט
 זיך אויף איהר געזיכט אָנגערוקט. די רויטע טוף איז ווי בלאַ-
 סער געוואָרען...
 דער עולם איז זיך ביסלעכווייז צוגאנגען. דער זאַל איז
 לערער און לערער געוואָרען.

* * *

אַהיים איז ליזע געקומען מיעד און אויפגערעגט. זי האָט
 זיך געשטעלט ביים שפּיעגל און האָט בעטראכט נאָך אמאָל
 דעם קאָסטיום.
 זי האָט געקוקט און געקוקט און געוואָלט געפינען דעם
 סוד פון איהר היינטיגען ערפאַל.
 זי איז ווירקליך שעהן, ווירקליך אינטערעסאנט אין דעם
 ציגיינערקאָסטיום. אבער זי קען דאָך איהם מאַרגען ניט אָנ-
 טהאָן. הייסט עס, מאַרגען ווערט זי וויעדער פערוואנדעלט אין
 דער געוועהנליכער ליזען, עהנליך צו טויזענדער אנדערע.
 זי האָט אראַבגענומען פון קאָפּ די רויטע מיט די פאלשע
 ברילאַנטען אויסגעשאַטענע סטיינגע.
 און איהר האָט זיך געדאכט, אז דאָס געהמט זי מיט איהר
 רע אייגענע הענד אראַב דאָס גליק..
 און זי האָט די רויטע סטיינגע צוריק ארויפגעלעגט אויפ'ן
 קאָפּ און שטארק צוגעשפּילעט.
 דאָס גליק איז וויעדער דאָ.
 ווי אזוי זאָל זי איהם אַבער פּערהאַלטען אויף שטענדיג?
 זי קען דאָך ניט געהן אלע טאָג אין אַ ציגיינער קאָסטיום.
 זאָל זי מאַרגען אין דעם קאָסטיום אויפ'ן נאָס ארויסגעהן.
 וועט מען נאָך איהר נאָכלויפּען...
 וואָס איז דאָס אזוינס? קלערט ליזע. עפּיס מאַדנע..
 עפּעס שרעקליך.
 זי האָט שוין דאָס גליק געפאַקט, זי האָט איהם שוין

און דאָך קען זי ניט לאנג האלטען איהם.
 צופעליגער־ווייזע האָט זי געפונען דאָס גליק, איז ער אָבער
 נאָר אויף איין נאכט.
 ווי פיעל נעכט, לאנגע, טרויריגע, וועט זי וויעדער דארפן
 ווארטען ביז דאָס גליק וועט וויעדער צופעליג קומען.
 און וועט ער דען קומען?
 ליזען האָט געשוידערט...
 ניין! דאָס גליק וועט שוין מעהר ניט קומען!
 זי האָט מיט דערשראָקענע בליקען גענומען אריינדרינגען
 אין שפיגעל.
 — ווי זאָנדערבאר, ווי ווילד! מיין גליק ליגעט פער-
 בארגען אין א ציגיינער־קאסטיום... אין א רויטער סטיינגע,
 רויטער טוך און צעווארפענע האָר...
 זי האָט פערקרימט די ליפען אויף א ביטערן שמייכל.
 אזא לייכטעס גליק! און אויך איהם קען איך ניט איינ-
 האלטען אויף שטענדיג. נאָר עטליכע שעה און צוריק די וואָ-
 כעדיגקייט...
 ווי קאמיש און נאָריש...
 און מיט כעס האָט ליזע אראָבגעכאפט די רויטע סטיינ-
 גע פון קאפ, די רויטע טוך פון פליצע, און די האָר פערקעמט ווי
 אלע מאָל.
 — אוועקגעפלויען דאָס גליק — הא—הא—הא! — האָט
 זי זיך היסטעריש פונאָנדערגעלאכט.
 וויעדער א געוועהנליך מיידעל....

די מאכטער.

— אזוי ווי צו א גוטען אידען, געהט מען צו איהר! אזוי לאכט אין הארצען דער אלטער איד, נאכדעם ווי מען קומט פרענען זיין מאכטער.

ער וואלט דאס קיינמאל נישט געגלויבט. אז זי, זיין לאה, זאל ווערען אזא „מענש“. דעם אמת זאגען, ער אליין האט פון איהר קיינמאל נישט „געהאלטען“. אפילו, אז זי האט אבגעגעבען אלע יאהר עקזאמען אויף א קלאס, לערנענדיג זיך אין דער היים מיט אומזיסטע לעהרער (וואס דען, צאָהלען וועט ער דער-פאר?) און האט אויף אזא אופן אויסגעהאלטען ביז זעקס קלאסען, איז ער אויך נישט נתפעל געוואָרען. ער וויל אמאל מיט איהר רעדען ווענען עפעס אז ענין, א מאנסבילשען ענין, פער-שטעהט זי נאָר נישט.

— מאטינקע, איך ווייס נישט! האקט זי אָב. היינט וואָס וועט ער נתפעל ווערען פון איהרע קענט-שאפט?

אבער זיי, די יונגע לייט, האָבען קענטיג אן אנדער מייד-גונג פון לאה'ן וועלכע הייסט ביי זיי פערצויגען — „ליוע“. מסתמא ווייסען זיי דאָך בעסער! — איראָניזירט ער אין געדאנק.

זאָנען, זאָנט ער איהר קיינמאל נארנישט. זיי קומען צו

איהר, זאלען זיי קומען. זיי סוד'ן זיך, זאלען זיי זיך סוד'ן. נאך אמאל ווערט איהם פריקרע, איבערהויפט א שבת, ווען עס קומען אן פול די שטוב מיט יונגע לייט, צווישען וועלכע א סך פון זיי טראגען בלוזעס. אט די בלוזעס שטעכען איהם. מילא א מאנישקע איז נאך ווי עס איז — היינטיגע צייטען, מען קען אנדערש ניט. ער אליין פלעגט בחור'ווייז געהן אין א שאץ... נאך מאלע וואס אמאל איז געווען!... אבער די בלוזעס, די בלוזעס! שקצים, אמת'ע שקצים. ווען ניט די אויגען זייערע, וואלט מען נאך ניט דערקענט, אז זיי זיינען אידען.

אמת, רעדען רעדען זיי דאס רוב אידיש. דאס געפעלט איהם אפילו יא. אבער זיי האקען אריין ווערטער — ממש תרגום. אמאל וויל ער אונטערקאפען זייערן א שמועס — עס איז דאך טשעקאווע צו זויסען וועגען וואס רעדען זיי, די היינטיגער גע. נאך ער בענעהמט ניט.

— שעהנע יאהרען! — טראכט ער — א בלאט נמרא מיט תוספות מיט מהרשא בין איד יא תופס, און זייער'ן א שמועס — ניט...

נאך דאס ארט איהם ווי צעהן מאל נאך נישט. עס לייענט איהם ניט אפילו אין דער לינקער פאה זייערע אלע שמועס סען. עס פערדריסט איהם נאך, וואס זיי זיינען איהם אינר נאנצען מבטל: אויסער א גוט מארגען, צי א גוט שבת — רעדט מען מיט איהם ניט. „שקצים“, — טראכט ער גוטמוטהיג, וואס איך האב פערנעסען, קענט איהר דאס ניט, ווארים וואס איז אינגאנצען אייערע חכמות? אייער מאטעמאטיק? איין שטיקעל „מדירה“ אין „זרעים“ איז שקולה געגען אייער גאנצע מאטעמאטיק? אי וואס? לשונות! האט נאך רש"י מיט 800 יאהר צוריק געקענט פראנצויז... און „ציציליזם“ איז נאך אין דער תורה געשטאנען. אזוי האט ער אליין געלייענט אין „הצפירה“... אמאל וואלט ער אפילו געוואלט ביי זיי א פרעג טהאן: וואס הערט זיך? גלאט אזוי א פרעג טהאן... אינטערעסירען

אינטערעסירט עס איהם ניט, נאָר א פרעג טהאָן וואָלט ניט גע-
שאַרט... היינט געה רעד מיט יונגע לייט, וואָס טראַגען בלויז
זעס. עס איז ניט קיין דרך... פאר איהם פאסט עס ניט...
וואָס אמת, איז אמת — דרך־ארץ האָבען זיי. אז ער לעגט
זיך צו ווערט שטיל, רעדט מען ממש אויפ'ן וואונק. דאָס גע-
פעלט איהם אפילו יא. דרך־ארץ פאר אן עלטערן איז א גרויסע
זאך! נאָר אמאָל פערזיצען זיי זיך שפעט, ער זעהט בחוש.
אז קיין מעריב האָבען זיי ניט געדאווענט... רייצט דאָס איהם.
עס איז דאָך נאָריש, ער ווייס דאָך, אז זיי דאווענען ניט, נאָר
ביי איהם אַן שטוב קומט עס איהם אויס פריקע. וואָלטען זיי
געווען אמת'ע אידען, וואָלט ער אמאָל געקענט מאכען א מנין...
עס איז א שטיק וועג צום בית־המדרש... אז עס ווערט פינסט
טערלעך, צונעהען זיי זיך ערשט... זי געהט אויף אוועק.
— נאָר נישט... אומשלעפען זיך מיט יונגע לייט... פרעג

וואָס? ... מורמעלט ער דעמאָלט.

אבער טיעף אין הארצען פיהלט ער, אז קיין ביז, חלילה,
וועט ניט ארויסקומען, פאר לאה'ס עהרליכקייט איז ער ערוב.
וואָס איז שייך — יענער ליענט נאָר אין זינען אנדערע ענינים!
פערקעהרט, אמאָל טהוט דאָס איהם הנאה: זיין בתולה געפינט
חן אין זייערע אויגען.

„דאָס איז אן ענין“ — גלעט ער צופריעדען די באַרד...
קיין נרן צו געבען האָט ער ניט, זי וועט שוין אויסקלויז

בען א חתן, נישקשה...

אי וואָס? אין א בלוזע!

איז ערשטענס, וואו שטעהט דאָס, אז מען טאָר קיין בלוזע
ניט טראָגען? און צווייטענס, זיינעם אן איידעם וועט ער היי-
סען אויסטהאָן די בלוזע.

ער איז זיכער, אז ער וועט איהם פאַלגען.

וואָריס, וואָס מען זאָל אויף זיי ניט זאָגען — דרך ארץ

האָבען זיי.

און אנב — טרייסט ער זיך — קען זי דאך אויסקלייבען
אזא, וואָס געהט אין אַ מאנישקע. פארהאן אזוינע יונגע לייט
אויך. און איינער פון זיי האָט דוקא חשק צו איהר. ער זעהט
דאָס מיט די אויגען...

— מען זאָל איהם כאַטש אויך ניט „ארעסטירען“! שרעקט
ער זיך. אלע טאָג, אלע טאָג, נעהמט מען איינעם פון זיי צו.
פרעג, וואָס טהוען זיי? ... בלויז מען שמועסט! ...
און זי לויפט שוין אום אַ פעהראַוועטע. „פדיון שבויים!“
— מען זאָל זי האַטש אויך ניט צונעהמען! — זיפצט ער.
וואָרום וועמען האָט ער אויף דער עלטער? אלע קינדער
אין אמעריקא.

דער אויבערשטער זאָל זיך מרחם זיין!...

אהן ריעבע.

צו וועסנע צייט האָט באשקע אויפגענעהט א גיילקלייד.
געקויפט א נייעם הוט, א שירעם, געלע שיד און האָט געקוקט
דערויף מיט איהרע דונקעלע בענקענדיגע אויגען, ווי אויף עפעס
אזוינס, וואָס קאָן זי ראטעווען...

א גאנצע וואָך ארבייט זי אין א פאבריק פון קרוזשעוועס.
ביי דער ארבייט פערנעסט זי אביסעל איהר עלענד. אין פאבריק
זיינען דאָ אלערליי מיידלעך, א סך יונגע, פרעהליכע, זינגענדיי-
גע, לאכענדיגע, און געפינענדיג זיך צוזאמען מיט זיי, פערנעסט
זי אמאל ווער זי איז און ווי איהר איז. די יונגע לאכען,
לאכט זי אויך, אמת ניט אזוי קלינגענדיג; די יונגע זינגען —
זינגט זי אויך, אמת מיט ניט אזא העלען קול... אָבער מען פיהלט
זיך דאָך בעסער. אהיים פון דער ארבייט געהט מען צוזאמען
ארויס מיט א געלעכטער, מען בעגענענט זיך מיט ארבייטער
פון נאָך א פאבריק, מען גיט א שטיף... אמת, זי מיינט מען
אפשר ניט, אבער עס איז פרעהליכער, מען פערנעסט זיך...

קומט אָבער דער שבת איז אן אונגליק — שבת איז נאָך
ניטאָ, וואו די בענקשאפט אהין צו טהאָן. דערהויפט איז די
ערשטע שבתים פון פריהלינג.

ערשט דעמאלט ווילט זיך לעבען, גליק און ליעבע!
און שבת אין דערפריה טהוט באשקע אן איהר פריהלינגס-

טואלעט: דאָס קלייד ליגעט אויף איהר, ווי אויסגעגאָסען: דער
הוט זיצט שטאַלץ און רופענדיג; די געלע שיף אונ-
טער דעם לאנגען קלייד ווינקען אזוי חנו'דיג... אַלץ איז שטען,
גלאט, אויסגעפרעסט, נאָר דאָס פנים, דאָס פנים מאכט זיך
פון דאָס אַלץ ניט וויסענדיג, און עס ווערט ניט, ניט יונגער, ניט
פרישער, ניט גלאטער, און די ברוסט — ניט פולער, און דאָס
אויג — ניט ברענענדיגער.

די קליידער ניי און שימערירענדיג און דאָס פנים אלט
און אַכגעניצט...

און פון די אלע מיידלעך פון פאבריק בלייבט זי שבת
נאָר ביי איינער, ביי קיילען, — מיט איהר אין איינע יאָהר
רען, פון איינע פנים'ער... מיט איינע פערלאנגען...

וואו קומען אהין די יונגע, די פרישע, די פרעהליכע?

ווי די פויגעלעך צופליהען זיי זיך...

און מיט אהר איינציגער חבר'טע, קיילע, וועלכע קומט
צו איהר שבת פריה, נאכ'ן טהיי, געהט זי ארויס אן אויסגע-
פוצטע שפאציערען.

— וואוהין וועלען מיר געהן, קיילע? — פרעגט זי, אַב-
שמעלענדיג זיך ביים טויער.

און קיילע ענטפערט:

— איך ווייס וואוהין? קום אין גארטען!

און די צוויי חבר'טעס לאָזען זיך צום גארטען. זיי געהען
שווייגענדיג; ניטאָ קיין טעמע, האַטש טהו זיך עפעס, און דער
אומעט וואקסט שוין אין זייערע הערצער.

אין גארטען געהען זיי דורך די לאנגע אלעע, וועלכע
רוישט מיט שפאצירענער.

— לאַמיר זיך צוועצען! — זאָגט באשקע, דורכגעהענדיג
די לאנגע אלעע הין און צוריק און ניט געפינענדיג דאָס, וואָס
זי האָט, דאכט זיך געזוכט....

די חבר'טעס זעצען זיך אנדער אויף א באנק, וואו עס זיצט ביים ברעג א יונגער מאן....

עס פערשטעהט זיך, אז דאס איז ניט בכיוון... עס איז גראד די באנק צו דער האנד אויסגעקומען, זיי מיינען גאר ניט דעם יונגען מאן, גוטער יאהר ווייסט, ווער ער איז... אפשר האט ער שוין גאר א ווייב...

אבער דאס הארץ נאגט און קלעמט, און ביידע חבר'טעס קענען זיך ניט איינהאלטען, און קוקען אלע וויילע אויף איהם... דער יונגער מאן זיצט א וויילע, הויבט זיך אויף און געהט אוועק...

כאשקע און קיילע קוקען זיך איבער ווי בעלידיגט, פאר וואס איז ער עפעס אוועק?

זיי ווייסען זיכער, אז ניט צוליעב זיי איז ער אוועק; מאלע וואס א מענש געהט אוועק, אפשר זיצט ער שוין דא א שעה צי צוויי. און אויך ווייסען זיי זיכער, אז ווען זיי וואלטען גע-ווען יונג און שעה, וואלט דער דאזיגער יונגער מאן נאך געזע-סען, און ווער ווייס? — אפשר אנגעהויבען צו רעדען, צו לא-כען און טאקי בעקאנט געווארען.

און די בענקשאפט וואקסט ביי ביידע חבר'טעס...

— שוין צייט צו געהן עסען, — זאגט ענדליך באשקע.

— יא, שוין צייט, קום! — ענטפערט ביילקע.

און ווי בעלידיגטע געהען זיי ארויס פון גארטען. גאר

נישט ריידענדיג צווישען זיך...

נאך מיטאג קומט שוין באשקע צו קיילען, פערפוצט נאך שעהנער, נאך פארזיכטיגער, ווי פריהער, דאס זייגערייל מיט דעם קייטעלע האט זי אויך אנגעטהאן, דאס קייטעלע פינקעלט אזוי שרייענדיג אויף דער איינגעפאלענער ברוסט...

— קום אביסעל! — זאגט באשקע, זעהענדיג קיילען אויך שוין אז אנגעטהאנענע אפילו מיט א בראסלעט אויף דער דא-רער אדעריגער האנד...

— קום! — ענטפערט קיילע ווי אז אב'ל'טע...
און זיי געהען ארויס און שטעלען זיך וויעדער אפ ביים
טויער.

— וואהין וועלען מיר געהן?
— אין גארטען, מיין איד...
— וויעדער אין גארטען?
— וואהין דען?
— ווייס איד?
גאר יעצט, קומענדיג אין גארטען, געהען זיי שוין אין אז
אנדער אלעע....
— קום, וועלען מיר זיך זעצען אט דארטען... ווייזט אז
באשקע אויף א ווינקעלדיגער לעדיגער באנק.
— קום! — איז קיילע מסכים.
און די צוויי חבר'טעס זעצען זיך אוועק אויף דער אייגן
זאמער באנק.

ווען ניט ווען געהט דורך א פארל. די צוויי חבר'טעס
בעגלייטען זיי מיט בליקען, ביז דאס פארל פערשווינדעט...
די באנק ווערט זיי ענדליך נמאס. זאל זיך דאס ווער אויף
איחר פרובען צוזעצען!... אלע בענק ארום זיינען אזוי בע-
זעצט!.....
— קום! — זאגט באשקע, אויפהויבענדיג זיך, ווי בעלע-
דינט.

— קום! — ענטפערט קיילע.
און די צוויי חבר'טעס בייטען אזוי די בענק, די אלעען.
ביז עס ווערט פינסטערליך, און דער גארטען ווערט פול מיט
שפאצירענדע.

— א סאר'אנ'ענגשאפט! — ווערט באשקע ווי ביז.
— א שרעק! — בעשמעטיגט קיילע.
— לאמיר שוין גאר געהן אהיים... לענט פאר באשקע.
— פון מיינעטוועגען... — ענטפערט קיילע.

דאָך געהען זיי דורך נאָך אַ פּאַר אלעען, זעצען זיך פון
אויף נאָך אַ פּאַר בענק. ביידע פערשטעהען איינע די אנדערע,
ביידע ווייסען, אז דאָס וואָס זיי זוכען, וועלען זיי ניט געפינען...
אז עס וועט ניט העלפען ניט די גייע קליידער, ניט די נייע געלע
שיד, ניט די היט, ניט די קייטעלעך...
ניטאָ קיין לייעבע... ניטאָ, ניטאָ! אַבער עס ווילט זיך ניט
אוועקנעהן אהיים, ניט דערפרישט פון איין טראָפען לייעבע, און
מאַרגען אין פאבריק...

עס דארט דאָס הארץ... עס דארט, עס דארט...
און די צוויי חבר'טעס זוכען די לייעבע, זיי זוכען זי צוויי-
שען די בוימער, זיי זוכען זי איבער'ן גאנצען גאַרטען. זיי זי-
כען זי ביי טויזענדער שפאצירענדע יונגע לייט אין די אויגען.
נאָר ניטאָ און ניטאָ!...
מאַרגען וועט מען מוזען געהן אין פאבריק...
אַהן לייעבע...

פלאמעס.

אהרן שטאננ איז א פריקאזטשיק אין א מאנאזין פון סיג-דערשע שפיעל-צייג אין ווארשוי. אָנגעקומען איז ער אין מאנא-זין אלס געהילפֿ-אינגעל, ווען ער איז אלט געווען 15 יאָהר און איז נאָר וואָס געקומען קיין ווארשוי, אָנפאנגס האָט ער בעקומען אכט רובעל א חודש און ער האָט געלעבט האַלב זאט, האַלב הונגעריג, אין א יאָהר ארום, אז ער האָט אָנגעהויבען צו נעהמען 12 רובל א חודש, האָט ער שוין גענעסען אלע טאָג אין א ביליגער רעסטאָראציע א מיטאָג פאר א נילדען און אויף דער נאכט פלעגט ער עסען דריי זעמעלעך מיט א זיסע גלאָז טהעע. נאָך שפעטער, אז ער האָט בעקומען אן הוספה ביז 20 רובל א חודש, האָט ער אָנגעהויבען עסען א מיטאָג פאר גאנצע 25 קאָפיקעס און שבת פלעגט ער עסען פאר 35, אויסער א קליין־שנעפסעלע פאר פינף קאָפיקעס, פון וואָס דער קאָפ פלעגט זיך איהם אביסעל פערדרעהען און ער פלעגט א גאנץ שבת אַב-שלאַפען ווי א גע'הרג'עמער.

אז זיין געהאלט האָט דערגרייכט 30 רובל א חודש, האָט ער שוין בדיעה געהאט אנצוהויבען עסען פאר 30 קאָפיקעס א מיטאָג און ער וואָלט עס שוין געוויס געטהאָן, ווען איהם וואָלט גיט איינגעפאלען פלוצים אן אידעע אין קאָפ — לאָזען זיך נייען א שווארצען אנצוג פאר גאנצע 40 רובל... ער איז

דאָך שוין עפעס ניט קיין אינגעלע, שוין די העכסטע צייט צו ווערען אַ מענש!

און דער געדאנק וועגען שווארצען אנצוג האָט זיך ביס-לעכווייז איהם איינגענאָדיעט אין קאָפּ, אז ער לאָזט איהם ניט איינשלאָפען צו דער צייט. אלע געבט, לעגענדיג זיך שלאָפען, פלעגט ער זיך נאָך דארפֿען איבערקעהרען איין מאָל צום וואַנד, אַ טראַכט טהאָן וועגען עפעס אַ קלייניגקייט און ער פלעגט שוין גלייך אנשלאָפען ווערען — איצט אָבער קלערט ער אב אַ פאָר שעה וועגען שווארצען ראָק, וועלכער איז שוין ביי איהם אין פאנטאַזיע פארטיג, אפילו מיט די קנעפּ... ער זעהט אפילו הינטען דעם שפאָלט, און ער בעטראַכט זיך מיט רעספעקט און מיט צופרידענהייט.

ענדליך איז זיין אידעאל דערגרייכט געוואָרען אין דער ווירק-ליכטיגקייט: שפאַרענדיג אַ יאָהר נאָכאנאַנד פון זיין געהאלט, איז איהם געבליבען מזומנים 50 רובל און ער האָט גלייך בעשטעלט ביים בעסטען שניידער אַ שווארצען ראָק מיט שווארצע הויזען. אַ וועסטעל, האָט ער גערעכענט, וועט ער קויפֿען אַ קאַליערטע. אויף דער קווארטיר, וואו ער וואָהנט שוין דריי יאָהר, האָט ער אלע מאָל וועניג גערעדט און מען האָט איהם דאָרט דער-פאר גערופֿען „מורלאָ". אז ער האָט זיך געלאָזט מאַכען דעם אנצוג, איז ער ווי בערעדטער געוואָרען, פלעגט, קומענדיג אין אַווענט, אָנהויבען אַרומצוגעהן הייז און צוריק איבער'ן שטוב, שמייכלען, עפענען דאָס מויל און פערמאכען, עפענען און פערמאכען ביז ער האָט קוים אַרויסגערעדט, ווענרענדיג זיך צום בעל-הבית:

— איך האָב מיר געלאָזט מאַכען אַ קאַסטיום... אַ שוואר-

צען...

— זאל אייך גאָט העלפֿען:

— אויף שבת קען זיין פארטיג, האָט ער צוגעגעבען אַח-

מאָדנע געשמייכלעט, קוקענדיג אויפ'ן בעל-הבית.

פארטיג איז דער אנצוג ערשט געווארען נאך שבת, —
דיענסטאג. דער שניידער צוזאמען מיט א לעהרעניונג האט
איהם מיט גרויס קוראזש אריינגעטראגען, און אהרן וועלכער
איז ספעציעל געקומען צוליעב דעם פון מאנאזין, האט אין
נאנצען געשיינט און האט געהאט אן אויסזעהן ווי א גרויסער
בעל שמחה.

דער ראק איז געלענען גלאט, ווי אויסגעגאסען. די שווארץ
זע קנעפ האבען זיך אראבעלעזט אין צוויי רייהען און האבען
אויסגעזעהן ווי ערענסטע היטער פון אהרן'ס הארץ, הינטען,
דעם שפאלט האט ער בשום אופן ניט געקענט אַנקוקען און דאס
האט איהם אביסעל געשטערט די שמחה. —

— נו. ווי געפעלט אייך? — האט ער געפרעגט מבינות
ביים בעל-הבית.

— ניט שלעכט — גאָר ניט שלעכט! — האט דער בעל-
הבית געקנייטשט דעם שטערען, און נאָך א קליינע פויזע האט
ער צוגעגעבען:

— אָבער טאקע גאָר ניט שלעכט!

און עס האט אויסגעוויזען, אז דער בעל-הבית וויל ניט
בענוצען דאָס וואָרט „גוט“ פאר קיין פאל און ער האט בעסער
צוגעגעבען: „גאָר ניט שלעכט, אָבער טאקע גאָר זעהר ניט
שלעכט“ און צום סוף: „גאנץ ניט שלעכט“, און „גוט“ האט ער
ניט געזאגט.

דעם שניידער האט עס פערדראָסען און ער האט זיך אָן-
געצונדען:

— וואָס הייסט — ניט שלעכט? עס איז דאָך גרויסאַרטיג!

איך פערשטעה ניט!...

דאמאלס האט ערשט דער בעל-הבית געגעבען צו פער-
שטעהן, אז „גאָר ניט שלעכט“ הייסט ביי איהם נאָך מעהר ווי
„גרויסאַרטיג“, אזוי פיהרט ער זיך שוין ביי סייגונגען פון כח
שנים.

אהרן האָט מיט גרויס פאַרזיכטיגקייט אראָפּגעצויגען פון זיך דיין ראָק און געוואָלט ערגעץ אויפהענגען, נאָר דער שניידער האָט איהם געזאָגט, אז ער זאָל אויפהענגען אין אזא אָרט, וואו קיין שטויב איז נישטאָ. ווייל „שוואַרץ“ האָט זעהר מורא פאר שטויב — עס ווערט גלייך א פלאמע.
דערהערענדיג דאָס וואָרט „פלאמע“, האָט אהרן א ציטער געטהאָן מיט'ן גאנצען קערפער און האָט מיט גרויס אומרוהיגקייט געפרעגט:

— ווארום זשע הענגט מען איהם אויף?

ער האָט געוואָרפען אושראָקענע בליקען איבער אַלע פיער ווענדן, ווי ער וואָלט געזוכט עפעס א רעמונג פאר זיין גרויסען פערמענגען, נאָר די אַלע ווענדן זיינען נישט געווען גאראנטירט פון שטויב און ער האָט אָפּגעשטעלט זיינע בליקען אויפ'ן גרויסען אלמער, וואָס איז געשטאַנען ביים בעל־הבית אין מיטען שטוב.

ער האָט אַ קוק געטהאָן אויפ'ן בעל־הבית, און נאָכדעם ווידער אויף דעם אלמער, ווי ער וואָלט שטום געבעטען ער לויבניש.

דער בעל־הבית, נישט קיין איבריג טיעפער מענש, האָט אויפ'ן וואונק גאָר נישט פערשטאַנען.

און אהרן האָט געמוזט אויסדריקען דייטליך זיין בקשה:
— אייהר וואָלט אפשר מיר ערלויבט אין אלמער איהם אריינהענגען?

— מיט אַלע כבוד'ן: האָט דער בעל־הבית ערלויבט—וואָס קען עס מיר שאַדען?

— נו, אין אלמער, ווי רעכענט איהר, איז עס בעוואָרענט פון שטויב? ... — האָט אהרן געפרעגט דעם שניידער.

— וואָס איז שייך צו זאָגען בעוואָרענט? ... — האָט דער שניידער, וואָס האָט געהאט א נייגונג צו פילאָזאָפיע, געענטפערט: אמאָל קען אַ ראָק הענגען אויף אַ וואַנד און עס קען

איהם ניט שאַרען. און, פערסעהרט, אמאָל קאָן עס הענגען אין בעסטען בעהאלטענעם אָרט, און דו נישט זיך אַ חאַפּ — דער ראַס איז פול אין פלאמעס... מען קען אמאָל ניט וויסען... אהרן האָט אין גאנצען געציטערט אויסהערענדיג דעם שניידערס קאלטע פילאָזאָפישע רייד; איהם האָט שטארק פער-דראָסען, וואָס דער שניידער, וועלכער געהמט ביי איהם פאר גענייה אליין אזוי פיעל געלד רעדט מיט אַזאַ גלייכגילטיגען טאָן וועגען זיין ראַס און וועגען די פלאמעס... און כדי דער שניידער זאָל נאָך איהם ניט מעהר סטראָשנע מאכען, האָט ער איהם איבערגעהאקט:

— פאר וואָס זאָל דאָס ווערען פלאמעס? איך פערשטעה ניט!... פלאמעס ווערט פון אַ פעטקייט, אז מען פערניסט מיט פעטקייט, למשל...!

— פעטקייט, פערשטעהט זיך, איז פאר אַ שווארצען ראַס אַ הויגה. האָט דער שניידער ווייטער געפילאָזאָפירט: פעט-קייט האָט שוין ניט איין שווארצען ראַס אוועקגעקוילעט... נאָר אויסער פעטקייט איז פארהאן גענוג סבות, עס זאָל ווערען פלא-מעס.... מען דארף זיין זעהר פאָרזיכטיג!... שטארק פאָרזיכ-טיג!

— אַכער אין אַלמער איז דאָך פאָרט דאָס בעסטע אָרט! — האָט אהרן ווי פערצווייפעלט זיך געבעטען.

— עס פערשטעהט זיך! — האָט דער שניידער גאָכענער-בעז: קיין בעסערער אָרט ווי אין אַלמער איז נישט. און אמאָל איז קיין ראיה ניט — האָט ער באלד חרטה געהאַט — אמאָל איז אזוי אין אַ ריינעם ווינקעל בעסער ווי אין אַלמער... אין אַלמער כאַפט אמאָל שימלען... עס טרעפט זעהר אַפּט... נאָר מען דארף אַ בנד שטענדיג לופטערן...

פון דעם שניידערס אזוי פיעל השערות איז אהרן צוטר-מעלט געוואָרען. ער איז געשטאַנען מיט'ן ראַס אין דער האַנד,

געקוקט אויפ'ן אלמער, די ווענר, אין די אלע פיער ווינקלען און ניט געקענט אוסקלויבען קיין אַרט.

— וואָס קלערט איהר אזוי פיעל? — האָט זיך שוין דער בעל-הבית אריינגעמישט: וועט זיין בעשערט, עס זאָל ווערען א פלאמע, וועט אומעטום ווערען — אָט נעהמט און הענגט איהם אריין אין אלמער און א סוף...

— אודאי אזוי! — האָט דער שניידער מיטגעשטימט. און אהרן האָט מיט א קלאפענדיגן הארצען אריינגעהאנגען דעם דעם ראָק אין אלמער.

— געפינט זיך ניט אמאָל ביי אייד קיין מייז אין אל-מער? — האָט דער שניידער קאלט א פרעג געטראָגן.

אהרן איז פאר שרעק שיער ניט אומגעפאלען. איהם האָט זיך שוין פאָרגעשטעלט ווי אַ מויז האָט צוגריזעט דעם ראָק... ער האָט איהם שוין געוואָלט צוריק ארויסכאַפּען פון אלמער, נאָר דער בעל-הבית האָט געענטפערט:

— עט, מייז... ווי קומען אהער מייז!

דער ענטפער איז אפילו אהרן'ען ניט אזוי געפעלען, עס איז ניט קיין זיכערער ענטפער. נאָר דאָך האָט ער דעם ראָק געלאָזט אריינהענגען און בעשלאָסען, אז ביי נאכט, קומענדיג פון מאנאזין, וועט ער איהם ארויסנעהמען...

מיט טרייסלענדיגן הענר האָט ער בעצאָהלט דעם שניידער, געגעבען דעם לעהרען-אינגעל אויף ביער און האָט גע-ווארט אויף זייער ברכה.

— נו, א גוטען טאָג, פערניצט געזונד! — האָט דער שניידער געוואונשען.

און כדי ארויסצואווייזען זיין צופרידענקייט פון מקח, האָט ער גערעכענט ניט פאר איבעריגן נאָך אַמאָל צו וואַרענען: — זעהט, זייט פאָרזיכטיג! א שווארצער ראָק איז קיין קליינגקייט ניט! מען דארף זעהר היטען...

און דער שניידער מיט'ן לעהרען-אינגעל זיינען ארויס.

לאזענדיג אהרן'ען אין איינע שרעק, שטעהענדיג ביים אלמער...
 אז פלאמעס וועט דער ראק פריהער צי שפעטער קריי-
 גען, אין דעם האט אהרן שוין נישט געצווייפעלט. עטליכע טעג
 נאכאנאנד האט ער זיך עצות געהאלטען מיט א סך יונגע לייט
 און סתם מענשען און אויסגעפארשט אלערליי סגולות, ווי אזוי
 מען געהמט ארויס פלאמעס. פיעלע האבען איהם געראטענען
 נאפט, אנדערע בענזין, אנדערע, וויעדער, האבען איהם געראט-
 טען אזעלכע מינים זייפען, וואס ער האט עס, נאטירליך, גלייך
 געקויפט. און מיט א רוחיגקייט פון א חכם, וואס ווייסט, אז
 די צרה וועט מוזען אַנקומען, האט ער געווארט מיט די אלע
 סגולות אייף דער ערשטער פלאמע...

אין נאם.

וואָס וויל פון מיר האַבען, רבונז של עולם, די פרוי מיט
די דריי פעקלעך שוועבעלעך אין דער אויסגעשטרעקטער
האנד? ...

איך קאָן זי ניט און ווייס זי ניט — איך ווייס ניט, וויי-
פיעל זי איז אלט, צי דרייסיג, צי פופציג, צי זיעבעציג יאָהר,
— איך ווייס ניט, צי האָט זי א מאן, צי איז זי אן אלמנה, צי
א גרושה, צי גאָר אן עגונה; איך ווייס ניט, צי האָט זי קינד-
דער, וואָס ווארטען אויף איהר קומען ביי נאכט, אָדער זי איז
עלענד, ווי די וואנד פון מויער, אָן וועלכער זי שטעהט אָנגע-
שפארט? איך ווייס ניט אפילו, וואו זי וואָהנט, צי אויף דער
סמאטשער, צי אויף דער קראַכמאלער נאם, צי אין א נאסען-
קעלער, צי אויף א פינסטערן בוידעם, — איך קאָן זי ניט און
ווייס זי ניט, — היינט וואָס וויל זי פון מיר האַבען? וואָס צו-
רייסט זי מיר אזוי מיין הארץ, וואָס פער'סם'ט זי מיר מיינע
געדאנקען און וואָס מאכט זי מיר די גאנצע וועלט א פינסטערע?
וואָס פערלעשט זי מיר די זון, פערשטעלט מיר דעם הימעל?
וואָס פערטויבט זי מיר אלע פרעהליכע ליעדער, וואָס איך
וואָלט געקענט הערען?

וואס מאכט זי מאום אלע שעהנע פרויען אין גאס? ...
וואָס וויל פון מיר האַבען, רבונז של עולם, די פרוי מיט
די דריי פעקלעך שוועבעלעך פאר א פיערער? ...

נו, נומ, איך וועל ביי איהר קויפען דריי פעקלעך שווער
בעלעך! איין פעקעל וועל איך אין קעשענע אריינלעגען, א
צווייטעס וועל איך אהיים ברענגען און א דריטעס וועל אוועק
ווארפען — עס איז מיר גענוג 150 איינציגע שוועבעליך פאר
פיער גראשען — אָבער וועל איך שוין דערפון רוהיגער ווערען.
וועט שוין די אידענע פון מיר מעהר נאָר נישט פערלאנגען?
נ י י י !

זי וועט צו מיר אלץ האָבען שטומע טענות. מיר וועט
אלץ קלינגען אין די אויערן, ווי א געוויין: דריי פעקליך שווער-
בעליך פאר א פיערער!... און איך וועל אלץ חשבונען, אז אין
דריי פעקליך געפינען זיך 450 שטיק, אז די קעסטלעך האָבען
געקלעפט אַריבע מיידלעך, וואָס אַרבייטען פאר 2 גילדען א
טאָג, אז די דרוק זאָל זיין ווי געשווינד, האָט די באַנדער-
לען געדורקט, אז דער קאַמיסיאָנער... און דער ס"ה פון חשבון
קומט אלץ אויס, אז די פרוי וואָס שטעהט אין גאס און בעט זיך:
דריי פעקלעך שוועבעלעך פאר א פיערער — איז זעהר אן אונ-
גליקליכע, און לאָזען זי אזוי ווייטער שטעהן איז אונמעגליך.
מען דאַרף צו איהר צוגעהן, מען דאַרף ביי איהר פרעגען, ווער
זי איז און וואָס זי איז, און ניט צוליב דער הייליגער וויסענ-
שאפט סטאַטיסטיק, אום צו מאכען דערפון אן עקאָנאָמישען
ארטיקעל — געהט די וויסענשאפט, מיט דער סטאַטיסטיק,
מיט דער עקאָנאָמיע צום טייוועל! פערכאפט זאָלען זיי ווע-
רען! מען דאַרף ביי איהר דאָס אלץ פונאַנדערפרעגען, ווייל זי
איז א מענש, ווייל זי ליידט, ווייל איהר בלוט גיסט זיך אין גאס
און קיינער זעהט עס ניט, מען דאַרף ביי איהר אויספאַרשען,
וואָס זי טראָגט איבער א טאָג, וואָס זי האָט איהר גאנץ לעבען
איבערגעטראָגען און מען דאַרף דאָס אויסרופען אין אלע גאסען,
איז אלע פרעהליכע ערטער און שרייען: איהר הערט חברה, אין
דער און דער גאס שטעהט א אידענע מיט דריי פעקלעך שווער-
בעלעך אין האַנד און פערקויפט עס פאר פיער גראשען: זי איז

זעהר אן אונגליקליכע, אין איהר לעבען איז איין ליכטיגער שטראהל ניטאָ, לאָמיר זעהן א מיטעל דערצו, וואָרים עס איז אונמעגליך צו לעבען אזוי ווייטער, עס איז פערשטערט אונזער פרייד, איהר קול, וואָס איז, דאכט זיך, הייזעריג, שרייט הער כער פאר אלע אונזערע הויכע ליעדער...

און איד, משוגענער, וויל טאקע שוין צוגעהן צו איהר און מאכען מיט איהר א שמועס, כאפט מיר דער טיוועל! — פאר וועמען האָב איד מורא? — מען וועט לאכען, זאָל מען לאכען! און איד וויל שוין צוגעהן.

דערהער איד עפעס נאָך א קול, וואָס איז גלייך צו איהר רען! איד קעהר זיך אָב און דערזעה נעבען זיך א בלאס אינגעל מיט א קעסטעלע קאָנווערטען — וואָס וויל ער?

— אכט קאָפיקעס — א מאה קאָנווערטען, אכט קאָפיקעס — א מאה קאָנווערטען!

איד לאָז די פרוי מיט די שוועבעלעך און געה צו צום אינגעל מיט די קאָנווערטען — גרויסע, בלאָהע קאָנווערטען! א קאָנווערט דארף איד האָב איינעם אין א וואך, נאָך איד קויה, איד מוז קויפען... וואָרים, פערשטעהט איהר מיר, אז דאָס בלאסע אינגעל זאָל ווארטען אויף א מענשען, וואָס דארף טאקע האָבען א נאנצע מאה קאָנווערטען, וועט ער, געוויס קיין אַנבייט טען ניט אויסווארטען...

איצטער אָבער ווייס איד ניט, וואָס זאָל איד טהאָן מיט דער אידענע מיט די שוועבעלעך. דאָס אינגעל בעט זיך אויך מיט שטומע בליקען: פאָרשט אויס מיין לעבען! וועסט געפינען גענוג נויט...

מיילא, וואָס זאָל איד טהאָן מיט זיי! פערפאלען — איד וועל איהם א פרעג טהאָן!..

רוקט זיך אונטער א איד מיט טאשען-לוחות'לעך... שעד נע טאשען-לוחות'לעך, קליינע און שעחנע. — א מחיה צו סר קען אויף זיי, נאָך וואָס אָבערדוקט, און טיישר בעט ער אויך

ניט — א קאפיקע א לוח. א שרעקליכער זול...
 איד קויף א לוח'ל אויך, לאמיר וויסען, ווען געפאלט
 תשעה באב...

און דער איד איז אויך אלט (און אפשר איז ער יונג—
 ווער קען פערשטעהן זייערע פנימער)? ... און זיין לעבען דארף
 אויך א סך דערצעהלען דער וועלט... מען דארף זיך צו איהם
 אויך א נעהם טהאן...

נאר עס רוקט זיך אונטער א איר סתם און פערקויפט
 גאר נישט... א איד אהן סחורה... און דער איד קאסט מיר טיין-
 ערער, ווי יענע מיט די סחורה, זיין אויסגערארט, אויסגעמור-
 טשעט פנים איז מיר ווערט מעהר פון דער אירענגעס פסקלעך
 שוועבעלעך, פון דעם אינגעלס קאנווערטען און דעם אלטענס
 לוח'ל. איד קען זיך אהן זייערע סחורות בעגעהן. דער איד
 אבער אהן די סחורה האט אונטער די אויגען אזוינע רעדער,
 וואס זיי זיינען ווערט פאר יעדען גוטגערייגען מענטשען א גריוור
 גע און אזוי פיעל קאסט עס מיר...

גענוג אבער! איד וועל זיך ניט ארויסדרעהען פון אזוי
 פיעל אונגליקען, איד קען ניט, איד האב שוין קיין געלד ניט און
 כ'האב שוין קיין הארץ ניט.

מא קום שוין דו, סטאטיסטיקער, עקאנאמיסט! אפשר דו,
 מיט דיין הארטען הארצען און קאלטען מח וועסט א מימעל
 געפינען.

ביי מיר לאזען זיך שוין די הענד אראב...

דער קארעקטאר.

שוין א יאָהר פינף, זייט ברוך בערנשטיין איז א קארעקט
טאר אין א צייטונג אין ווארשע. ער איז שוין אָבער אזוי ווייט
אריין אין זיין ארבייט, אז איהם דאכט זיך צייטענווייז, אז ער
איז געבוירען געוואָרען א קארעקטאר און זיין גאנץ לעבען בע-
שעפטיגט ער זיך מיט פערריכטען גרייזען.
זיין ארבייט האָט ער זעהר ליעב. און ליעב האָבענדיג זי,
לעגט ער אריין אין איהר זיין גאנצע נשמה. אמת, די ערשטע
צייט, נעהמענדיג זיך פאר א שווערער קארעקטור, וואו יעדעס
וואָרט האָט עטליכע גרייזען, פלעגט ער זעהר בייז און אויפגע-
רעגט זיין: „ווי מאכט מען עס אָן אזוי פיעל גרייזען, וואו איז
זייערע אויגען, זייער קאָפּ?“ פלעגט ער מיט כעס מורמלען.
ביסלעכווייז אָבער איז ער צו די גרייזען געוואָהנט געוואָרען,
און מען קען זאָגען, אז ער האָט זיי אפילו ליעב בעקומען...
פערקעהרט, א קארעקטור גאָר אָהן פעהלערען פלעגט איהם אר-
מעטיג מאכען און צייטענווייז אפילו שרעקען... און ער פלעגט
זיך אנשטרענגען צו געפינען כאַטש אויף יעדער שורה איין
גרייז, זאָל מען ניט זאָגען, אז ער האָט ניט געארבייט... ביי
אזעלכע אָהן גרייזען-קארעקטורען פלעגען פון איהם שטארק
אויסשטעהען די „קאָמא'ס“ און די „טערע'ס“, וועלכע ער פלעגט
מיישען איינע אויף די אנדערע, וויסענדיג עפעס אז אלטען

כלל פון אן אלטער גראמאטיק, אז א קאמא ווערט אמאל פערביי-טען, ניט פערלירענדיג דעם זינן, אויף א טערע...

אבער קיין סך אזוינע לייכטע קארעקטורען זיינען ניטא: די ארבייט אין צייטונג איז אן איילענדיגע און גרייזען זיינען דאָ לרוב, האַטש מאַך אַ בריק, אויסער דעם האָט דער הראַגני-קער אַ האַנדשריפט, אז דער אויבערשטער זאָל שומד ומצייל זיין, אַ ביט מאַכט ער ווי אַ קוף און אַ קוף, ווי אַ ביט אזוי, אז לעבען קומט אין דער קארעקטור ארויס לעקען, און בערנשטיין האָט פון אזא גרייז בעזונדער אַ ווילדע הנאה און שמייעלט פאר זיך אליין:

— יא, יא — לעקען, לעקען...

אזוינע מיני וויציגע גרייזען זיינען כמעט בערנשטיין'ס איינציגער צייט־פערטרייב. אויך מאכט איהם פרעהליך און קיצעלט איהם אן איבערגעקעהרטער קרומער צדיק.

— מען האָט דיד נעבעך איבערגעקוליעט, פייגעלע מיינס! — וויצעלט ער זיך, און גיט אַ פיהר מיט'ן פען איבער'ן צור-הרג'עמען אות, הרג'עט איהם אין גאנצען אוועק און שטעלט צו ביי דער זייט אַ דייטליכען שטאַלצען קרומען צדיק, און בערג-שטיין איז שוין זיכער, אז איצט וועט איהם דער זעצער גיט איבערקוליען. און ער נעהמט זיך צו אנדערע גרייזען...

אזוי לעבט זיך בערנשטיין מיט זיינע גרייזען און פיהלט זיך רוהיג און צופרידען. צייטענווייז נאך, ווען דער דיכטער זינגער־אויטש דרוקט לכבוד אַ יום־טוב אַ ליעדעל, קומט פאָר אַ גרויסע איבערקעהרעניש אין זיין לעבען און זיין נשמה פער-ליערט איהר גלייכגעוויכט. דער דאָזיגער דיכטער וויל, גיט אַנ-דערש, מאכען אליין די קארעקטור, מורא האָבענדיג אויף בערג-שטיין'ען צו פערלאָזען זיך. בערנשטיין'ען שטעהט די מעשה שטארק גיט אָן. וואָס הייסט: דער רעדאקטאר אליין פערלאָזט זיך אויף איהם צו קאָרעזשירען די לייט־אדטיקלען זיינע און קוקט איהם קיין מאָל גיט נאָך. און ער זינגער־אויטש,

האַט אַ לייערעל סך הכל פון 16 שורות און נאָך אַהן גראַמען דאָס רוב, — געטרויט ער איהם ניט. און אויסער דעם, וויל גלאַט בערנשטיין ניט, אז עס זאָל זיין נאָך אַ קאַרעקטאָר, וואָד רים ער אליין פיהלט גאנץ גוט, אז דער זינגער־אויטש האָט טאקע א טאלענט צו קאַרעקטור, און ווער ווייס, וואָס עס קען אמאָל געשעהען? פון די לייערלעך האָט ער קוים אויף פאפיראַד סען, און בערנשטיין'ען דאכט זיך שטענדיג, אז זינגער־אויטש קריכט אויף איהם....

— כ'לעבען... ווענדט ער זיך צו זינגער־אויטש'ן, ווען יענער דרוקט זיינס אַ לייער און קומט פרעגען צי איז שוין דא אַ קאַרעקטור — כ'לעבען, זינגער־אויטש, איהר זענט אומגע־דעכט... איהר קומט מיר שטערען... איך האָב אזוי פיעל אר־בייט און איהר דולט מיר אַ קאַפּ... וואָס, איך וועל דען ניט אליין קענען אויסקאַרעזשירען די גרייזען אין אייער לייערעל? נאָר זינגער־אויטש איז אַ גרויסער עקשן. זינט אין איין לייערעל איז אריינגעפאלען אַ גרייז אין דעם וואָרט „טרויריג“ און עס איז ארויס טרויעריג, מיט אן איבעריגער זילבע, אזוי, אז דער גאנצער פערזענמאָס איז געקוילעט געוואָרען, פון יענער צייט אָן מוז ער אליין מאכען די קאַרעקטור...

— איהר ווייסט ניט — צוקאכט זיך זינגער־אויטש פאר בערנשטיין'ען, — וואָס איך האָב געהאט פון יענעם לייערעל... איך האָב אפשר אַ וואָד נאָכאַנאָנד ניט געשלאָפּען... דאָ זעהט שוין בערנשטיין, אז עס וועט ניט העלפּען, — ווערט ער ווייכער און ענטפערט:

— נו, נאט אייך די קאַרעקטור און מיר וועלען ביידע מאַכען...
כען...

— נ י י ז ! נ י י ז ! — שמעחת זינגער־אויטש שטייף — די קאַרעקטור מוז איך אליין מאכען, ווייזט זי מיר אהער. און בערנשטיין ניט אוועק מיט ציטערענדע הענט אַ לאַנג שטיקעל פאפיער מיט'ן לייער און זאָגט דערביי:

— אי, פאני זינגער־אויטש — איחר גרייזט... אייך אליין
האָט מען געדארפט גוט דורכקאַרעזשירען...

12 א זייגער ביינאכט ענדיגט בערנשטיין די לעצטע
צווייטע קארעקטור און געהט אוועק אהיים.
א צימערל האָט ער אין א אידישער גאס אויף א פיער-
טען שטאָק. עס איז אפילו הויך ארויפצוגעהן, צייטענווייז
ברעכען איהם גוט די קניע, דאָך איז ער פון צימערל צופריע-
דען. ער וואָהנט ביי אלטע לייט, קיין קינדער ניטאָ. שטיל און
רוהיג און דאָס האָט בערנשטיין ליעב: אמאָל מאכט זיך צו געה-
מען א היים א זייטיגע קארעקטור, עפעס אן ערנסטען חיבור,
שטערט איהם קיינער ניט, און ער פערריכט אלע גרייזען, פער-
זעהט קיין איין גרייז אויך ניט...

צייטענווייז אבער ווערט איהם אומעמיג. אין צימער ברענט
א קליין ליכטעל, דונקעלע שאַטענס ליענען אויף די ווענד און
זיין שאַטען אליין האָט אזא גרויסען מאַדנעם קאַפּ... זיין בליק
פאלט אויפ'ן בעטעל, וואו ער געהט זיך באלד לעגען.

דאָס בעטעל האָט א ווייכען סעניק, אין וועלכען די שטרוי
ווערט פינקטליך יעדע צוויי חדשים איבערגעביטען. א קישען
האָט ער אויך א גאנץ ווייכע. און דאָך פאסירט אָפּט, ווען עס
איז איהם הארט און ניט בעקוועם צו ליעגען. דאמאָלט ווארפט
ער זיך פון איין זייט אויף דער צווייטער, דערמאנט זיך פער-
שיעדענע זאכען, לאנג פערשוואונדענע; מאכט א רעכענונג ווי-
פיעל ער איז אלט, און דער חשבון קומט אויס ניט קלאָהר.
אָבער עס איז קלאָהר. אז ווייט איבער דרייסיג... — ס'איז אַ
גרויסער גרייז — טראכט ער דאמאָלט — וואס איך בעקען
זיך ניט מיט עפעס א מיידעל... ס'וואָלט שוין צייט געווען צו
האַבען עפעס, אויסער די גרייזען, א נאָהענטען מענשען....

און ער דערמאנט זיך, אז מיט עטליכע יאָהר צוריק האָט
ער זיך יאָ בעקענט מיט א מיידעל, געווען א גאנץ וואויל-מיידעל.

זי איז צו איהם געווען נאנץ צוגעלאָזט. ער דערמאָנט זיך, אז ער האָט זי איין מאָל אָנגענומען פאר דער האנד, האָט זי זיך געלאָזט... זי איז אפילו רויט געוואָרען... אלמאי איז זי רויט געוואָרען... א סימן, אז זי האָט יע געוואָלט. דאמאָלסט האָט ער איהר געקענט זאָגען, אז ער וויל מיט איהר חתונה האָבען... ער דערמאָנט זיך אָבער, אז ער האָט מורא געהאט. א קלייַ ניגקייט חתונה האָבען!... נאָכדעם קענסטו אזא גרייז ניט פערריכטען — דאָס איז ניט קיין קאַרעקטור... אָבער ליענענדיג אליין אין בעט, פיהלט ער חרטה... ער האָט דאמאָלט געדארפט איהר זאָגען: איך האָב דיר ליעב, דו מיך — דאכט זיך אויך, לאָמיר חתונה האָבען... — עס איז געווען א גרייז... — זיפצט ער, און קעהרט זיך פון איין זייט, אויף דער צווייטער...

שבת איז ער פריי. אין דער פריה געהט ער אין דער דייַטשעשער שוהל. ניט חלילה צוליעב דאוונען — בערנשטיין איז שוין א יאָהר צעהן אַ פריידענקער — נאָר צוליעב די נגינה. ער הערט דאָס געזאנג פון האָר און בשעת מעשה קוקט ער אויף די אויפשריפטען אויף די ווענד וועגען גרויסע גבירים, נרבינים, וואָס האָבען געשענקט א סך געלד. אויף א פאָר אויפשריפטען האָט ער שוין לאנג אויסגעפונען א פאָר גרייזען, און יעדען שבת בעטראכט ער זיי אויף דאָס ניי מיט דער זעלבער אויפמערק־זאמקייט ווי דאָס ערשטע מאָל און עס ציהט איהם, ווי א פאָר־באָרגענער כח, צו די דאָזיגע אויפשריפטען צו פערריכטען די צוויי גרייזען...

שבת פארנאכט, איבערהויפט זומער, געהט ער שפאצירען אויף דער מארשאלקאווסקי. געהט ער זאלבענאָנד, מיט איינעם פון דער רעדאקציע, פיהלט ער זיך גאָנץ היימליך. שמור עסט מיט יענעם וועגען רעדאקציע־אנגעלעגנהייטען, דער־צעהלט איהם וועגען א דרוק־פעהלער, וועגען א גרייז, וואָס ער

האט דורכגעלאזט צוליב א מאָדנער סבת, אין וועלכער ער איז
כלל וכלל ניט שולדיג... איז אבער דער דאָזיגער חבר פון דער
רעדאקציע אוועק מיט אן אנדערען און בערנשטיין געהט אין
דער רוישענדרער פרעהליכער גאס אליין, פיהלט ער זיך געפא-
לען און נידערגעשלאָגען. פערשיעדענע פרעהליכע, לאכעדיגע,
פערפוצטע יונגע פאָרלעך, ווי קאַרעקטורען אָהן גרייזען, ציהען
זיך און טאנצען פאר זיינע אויגען, שטויסען איהם און שטר-
פען איהם און ווילען איהם ניט קענען... און דאמאָלט דאכט זיך
בערנשטיין'ען, אז אין דער דאָזיגער פרעהליכער לעבעדיגער
סחנה איז ער ווי אן אריינגעפאלענער גרייז, און אַט קומט
באלד עפעס איינער, א גענימער קארעקטאָר, וואָס פערשטעהט
זיך אויף גרייזען, און וועט איבער איהם א שווארצען שטריך
אריבערפיהרען און וועט איהם, ווי א גרייז, פון דאנען ארויס-
ווארפען...

און בערנשטיין בלאַנדזשעט אזוי לאנג מיט שרעק און
עלענד איבער דער גאס, ווי א גרויסער גרייז, ביז עס ווערט
פינסטער; דאמאָלסט דערמאנט ער זיך אן דער רעדאקציע, אז
מאָרגען מוז די נומער פריה ארויסגעהן און ער לאָזט זיך לויפען
אחיז צו מאכען די קארעקטור...

אין א האלב שעה ארום בעקומט ער שוין צוריק זיין געווע-
זענעם שטאָלץ, זיין רוהיגקייט, און פערריכט איין גרייז נאָך
דעם צווייטען.

דער זשילעט.

קליין סך שטונדען האט דוד פייגין אויף ווינטער ניט גע-
חאט. דאך די צוויי שטונדען, פאר וועלכע ער האט בעקומען 15
רובל מאנאטליך, און די עטליכע רובל, וואס ער פלעגט דערצו
צובארגען ביי נאָהענטע און אמאל ביי ווייטע בעקענטע, הא-
בען איהם געגעבען די מעגליכקייט צו קענען ווי עס איז עס-
זיסטירען אין דער גרויסער שטאדט. ווי עס איז אָבער געקומען
דער לייעבער זומער, וועלכען דוד האט אייגענטליך געווארט,
זיינען די צוויי „לעקציעס“ ווי פון דער ווארימקייט צוגאנגען, און
דוד האט זיך די ערשטע טעג פון דעם לייעבען זומער געמוזט ער-
נעהרען מיט קליינע גמלות חסדים, וואס דער גרעסטער פון זיי
איז בעשטאנען פון צעהן קאָפּיקעס און נאָכדעם פון דעם וויי-
טער-בנד, וועלכען ער האט פערקויפט פאר א רובל, ניט
קוקענדיג וואס ער האט אָנהויב ווינטער פאר איהם בעצאָהלט
אויף דער וואלוועלער גאס פיער רובל.

דעם ווינטער-בנד האט אָבער דוד גיך אויפגעגעסען, כאטש
ער האט זעהר געקארגט, קענען זיין חאראקטער; באָרגען איז
אלץ געוואָרען זעלטענער וואו צו קריעגען, און ער האט אָנגע-
הויבען בעטראכטען זיך פון קאָפּ ביז די פיס, — וואס קען ער
נאָך פערקויפן? נאָר ער האט גאָר נישט געהאט. אין אמעריקא
האט ער געהערט, געהט מען זומער אָהן רעק; אמעריקא איז
אָבער א לאנד פון חכמה און פון פרייהייט. דאָ וועט מען איהם

נאכלויפען ווען מען וועט איהם בעגעגענען אין גאס אהן א ראק. און אפטמאל פלעגט זיך איהם וועלען א שטארקער ווערען, פערקויפען דעם ראק און אויסלאכען זיך פון דער גאנצער וועלט. האט די וועלט ניט קיין ברויט פאר אלעמען, דארף זי קיין רעק אויך ניט האבען! ... באלד אבער פלעגט א צווייטע טע, מעהר העכערע אידעע אָבשלאָגען די ערשטע: דו נאר, ווען דו ביזט אזוי שטארק צו שטעלען זיך קעגען א גאנצער וועלט מיט אזוינע שטארקע ארדנונגען און געהן אהן א ראק אין גאס, קענסטו דיין שטארקייט אויף אנדערע זאכען בענוצען און דע-מאלט וועסטו אפילו א פראק האבען און א צילינדער הא-בען...

און דוד פייגין האט, נאך א סך פילאזאפירען און גראב-לעניש, איינגעפונען, אז די צווייטע אידעע איז מעהר גרינדליך, מעהר אמת און מעהר טרויעריג; און מיט א זיפץ האט ער זיך געמוזט געזענען מיט דעם געדאנק צו פערקויפען זיין ראק, מיט אזא זיפץ, וואס מען קען נאך הערען פון יענע מענשען, וועלכע זיינען זיך מיאש פון א העכסטען גליק און האפען שוין מעהר ניט.

און אז ער פלעגט אין דער פריה, ליעגענדיג אין בעט, פאר וועלכער ער האט געצאָהלט צעהן גילדען א חודש און איז גע-ווען שולדיג פאר איהם דריי רובל דער בעל-הבית'טע, וואס האט איהם פאר רחמנות ערלויבט צו וואָהנען אויף באַרג ביז די צייט טען וועלען זיך פערבעסערען, — אין דער פריה ליעגענדיג אין בעט און הערענדיג די מוזיק „האנדעל“, „האנדעל“, וואס האט אָבגעקלונגען איבער'ן הויף, ווי אז עכא: „ברויט“, „ברויט“, האט דוד פייגין נאך אלץ זיך געגראבעלט אין די געדאנקען און געזוכט: וואס קען מען עפעס פערקויפען און האבען אויף אַנ-בייסען? פון פיעל קלערען פלעגען זיך ביי איהם די געדאנקען אָנהויבען מיטשט און אין קאפ פלעגט איהם בליצען: דעם ראק... הויזען... שיד, דאס העמד... די שויב... און דאן פלעגט ער

איינגראבען דעם קאפ אין דעם הארמען קישען און ליעגען פער-
צווייפעלט, ביז דער הענדלער פלעגט ענדיגען זיין פריהמאָר-
געזקאנצערט פאר דעם הויף.

נאָר באלד איז א צווייטער הענדלער אָנגעקומען, — א
צווייטער זינגער — און מיט א קול פון אן עכטען חזן, וואָס
האָט פייניגען זיין היים דערמאָהנט, וויעדער אָנגעהויבען זיין
קאנצערט געבען, וואָס אויסער פייניגען האָט קיינעם ניט גע-
ריהרט, און פיינין האָט וויעדער זיך גענומען גראבלען: וואָס
פערקויפט מען? ביז איהם איז איינמאָל איינגעפאלען — דעם
זשילעט פערקויפען.

— האַנדעל! האַנדעל! — האָט געקלונגען איבער'ן הויף.
— זשילעט! זשילעט! — האָט אָנגעקלונגען א בת־קול
ביי פייניגען אין געדאנק.

דאָד קען זיך פיינין ניט בעשליסען צו טהאָן אזא זאך.
דריי טעג וויעגט ער זיך אהין און אהער, — צי קען מען אויס-
קומען אָהן זשילעט, צי ניט? געדענקען געדענקט ער, אז זיך
נער א פעטער איז שטענדיג געגאנגען אָהן א זשילעט. נאָר זיין
פעטער, פלעגט ער זיך צוריק דערמאנען, איז געווען א מלמד,
האָט אויף די וועלט געקוקט נאָר פון אן אַנדער שטאַנדפונקט:
די וועלט איז נאָר א פאַר־הויז. ער אָבער, פיינין, האָלט יא פון
דער וועלט. פערקעהרט — דער עיקר איז טאקע די וועלט.
הלואי וואָלט ער נאָר געקענט, וואָלט ער זיך געפוצט נאָר אין
פאַר־הויז. בלייבט איהם נאָר די פראגע צו פערענטפערען: צי
קען מען נאָך זיין א מענש, ווען מען געהט אום אָהן א זשילעט?
ער איז שוין אלט 25 יאָהר און האָט נאָך ניט געזעהן א מענ-
שען געהען אָהן א זשילעט, סיידען יענע, וואָס די וועלט האָט
זיי אויסגעשלאָסען, ארויסגעוואָרפען און צוגעטראטען מיט'ן
פוס. דאָס איז א סכנה! פיינין האָט מורא דערפאר. ער וויל
זיך נאָך ראנגלען און דערשלאָגען זיך צו עפעס. ער האָט נאָך
אייגענטליך האַפנונגען: פערליעבען זיך אין א מיידעל, מיט איר

מעטיגע בליקען, מיט בלאסע באקען און מיט רעדער" אונטער די אויגען. ער וועט זיך מיט איהר קיינמאל נישט שיידען. און איהם דאכט זיך, אז ווי ער פערקויפט דעם זשילעט, וועט איהם שוין די וועלט אויסשליסען, ארויסווארפען און צוטרעטען. אויס דוד פייגין! ער האט שוין קיין זשילעט נישט! און פון איהם וועט נאך נישט ווערען.

און ווידער קומען צוגעחן געדאנקען און מאכען א פשרה: אמת טאקע, אהן א זשילעט איז נישט אזוי מעגליך. דער שטייגער פון דער וועלט איז, אז יעדער מענטש מוז זיין געקליידעט אין הויזען, ראס זשילעט, נאך ווער דארף עס וויסען, אז דוד פייגין, אז ארימער לעהרער, וואס געהט שוין אום א חודש א הונגער ריגער, געהט אום אהן א זשילעט? דערויף האבען דאך די אמאל ליגע מענטשען שכל געהאט, צי זיי האבען בנבואה געזעהען, אז עס וועלען אַנקומען אויף דער וועלט שווערע צייטען און לעהרער וועלען אהן אוראקען בלייבען און זיי וועלען נעבעך מוזען פון זיך די זשילעטען פערקויפען, האבען זיי דעריבער מתקן געווען קנעפ — קנעפ פערשטעלען אלץ. בלייבט נאך איין חסרון: דוד פייגין איז א מענטש א צוטרעגנער, א פערטראכטער, האט ער נישט וואס צו עסען, — איז ער צוטרעגנען וועגען עסען: טאמער שיקט איהם שוין גאט צו וואס צו עסען און ער ווערט זאט אויף א צייט, הויבט ער אן קלערען וועגען ליעבע, וועגען פרויען און וועגען אנדערע גוטע זאכען, וואס זיינען דא אויף דער וועלט, ווי לייט זאגען און ווי אין די ביכער שטעהט. און דעמאלט קען זיך דער ראס אבשפילען און די גאנצע וועלט דערוויסט זיך פון דעם שרעקליכען סוד, אז דוד פייגין געהט אהן א זשילעט.

און די לעצטע השערה האט דוד'ן אָבגעהאלטען. נעהמען אויף זיך די אחריות צו געהן שטענדיג פערשפילעט האט ער מורא, מען דארף דערצו זיין זעהר א רוהיגער מענטש, א בעזארגטער פון אלע זייטען, האבען שטענדיג וואס צו עסען, וואס צו טרינקען און וועגען קיין זאך נישט קלערען. און צוריק דערמאנט

זיך דוד פייגין, אז אין די הייסע טעג האָט ער בעגעגענט עטלי-
כע יונגע לייט אַהן זשילעטען און אין פונאָדערנגעשפּילעטע רעק,
און דוקא פון די גרויסע פראנטען. אמת, זיי טראָגען ספּעציעל
אזעלכע העמדער, די הויזען זיינען ספּעציעל פערנארטעלט מיט
אַזאַ מין ברייטען נארטעל, — ער אָבער קען ניט שטאַלצירען
מיט דער קלאַרקייט פון זיין העמד און מיט דעם נארטעל. זיין
העמד און אפילו די „וויסע“ מאנישקע האָבען געמענט האָבען
אַזאַ מין זשילעט וואָס זאָל זיך פערשפּילען ביז ארויף מיט
קנעפ. וואָס אנבעטרעפט זיין נארטעל, בעשטעהט ער אין גאנץ
צען פון אַ דינעם שטריקעלע, מיט וועלכען ס'האָט זיך שוין
עטליכע סבות געטראָפּען און האָט שטענדיג געפלאַצט אין גאס
און דוד פייגין פלעגט מיט שרעק דורכלויפּען די רווישענדרע
גאס און אריינחאפּען זיך ערגעץ אין אַ שטילען הויף, וואו ער
האָט דאָרט געמוזט אַ רעפּעראציע מאַכען, און איבער דעם איז
דאָס שטריקעלע אין עטליכע קניפלעך און איז דערפאר די לעצט-
טע צייט גענוג שטארק.

אָבער קיין גרויסער גוואלד קעגען דער וועלט צו געהן
זומער אין אַ זשילעט איז שוין ניט, ווי באלד ער געדענקט
אליין, אז ער האָט בעגעגענט אזעלכעס. ער וועט טאָקע געהן
שטענדיג דעם ראָס פערשפּיעלעט, ער וועט זיך ווי ווייט מעגליך
איז, היטען, נאָר טאָמער וועט זיך אמאָל טרעפּען פאַרט אַ
סבה, אַ מענש איז דאָך ניט קיין מלאך, איז אויך ניט קיין
גרויסע סכנה, ווי באלד אז עס געפינען זיך מענשען, וואָס גע-
הען אזוי, און דוקא פראנטען.

און דוד פייגין בעשליסס אים ענדע צו פערקויפּען זיין
זשילעט.

בעשליסען איז גרינג, ווי אזוי אָבער פיהרט מען דורך
אַזאַ פלאן? דער זשילעט איז טאָקע זיינער אן אייגענער, ער
האָט רעכט צו טראָגען איהם פראנק און פריי איבער דער גאס

און אפילו אויסשרייען: ווער קויפט א זשילעט!" בפרט אריינ-
 רופען א הענדלער אין שטוב, וואָס דאָס איז געוויס קיין סכנה
 ניט. עס איז אָבער א מורא פאר דער בעל-הבית'טע, וועלכע
 וועט, ווער ווייסט ווי פערוואונדערט איהם אַנקוקען, דערזעהענ-
 דיג וואָס ער וויל פערקויפען, וואָרים נאָך אלע השערות און נאָך
 אלע קולאָס, און נאָך אלע הכשרים וואָס פייגין געפינט, אז מען
 קען יא דעם זשילעט פערקויפען, האָט ער פאַרט מורא, אז די
 אידעע איז צו שטארק, צו ראדיקאל. עפעס האָט ער פאַרט
 קיינמאָל ניט געהערט, אז א מענש זאָל א זשילעט פערקויפען...
 ניט האַבען לכתחילה קיין זשילעט טרעפט יא, אָבער אז מען
 האָט שוין יא, פערקויפען זי, קען זיין איז אפשר זעהר ווילד און
 אי די בעל-הבית'טע, אי דער הענדלער, וואָס וויל אפילו יא קויר-
 פען, וועלען איהם פאר משוגע בעטראכטען, און דעמאָלט איז
 אויס אלע זיינע האַפענונגען!...

דער געדאנק ווארפט איהם אריין אין א ים שרעק און זיין
 נשמה טרענקט זיך. פאר משוגע ווערען ציטערט ער זיין
 גאַנץ לעבען, ד. ה. זינט ער איז צו זיין שכל געקומען... און
 ווען ער זעהט אין גאס א משוגענעם, בעגלייט פון קליינע קינד-
 דער און גרויסע נאָרען, פיהלט ער אז ער פאלט פאר שרעק און
 פאר כעס, און דער שרעק לאָזט איהם קיינמאָל ניט פערטהיי-
 דיגען דעם אומגליקליכען משוגענעם פון דער ווילדער באַנדע
 און ארויפפאלען אויף זיי מיט קלעפּ און קולות: איהר זענט
 אַליין משוגעים, וואָס לויפט איהר נאָך? איהם דאכט זיך דע-
 מאָלט, אז די ווילדע באַנדע וועט לאָזען יענעם און זיך נעה-
 מען צו איהם.

בלייבט שוין ביי פייגניצען, אז ער וועט ניט פערקויפען, און
 זאָלען הונדערט הענדלער זינגען פאר איין מאָל: „האנדעל“,
 „האנדעל“ און זאָל זיין הונגער זיך פערשטארקען נאָך מעהר,
 זאָל דער הונגער נאָך מעהר מאַטערען, — זאָל ער איהם אפילו
 דעם טוידט ברענגען — דעם זשילעט פערקויפט ער ניט. ניט

נאָר ער פערקויפט ניט, ער פערגעסט זיך אפילו, אז עס עקזיסט
טירט אויף דער וועלט אזא מין בנד, וואָס הייסט מיט דעם
נאָמען „זשילעט“. ער וועט זיך אַנטהאַן, ארויסגעהן אין גאס
און קריגען אפשר וואו באַרגען עטליכע קאַפיקעס. די וועלט
איז נאָך ניט אזוי שלעכט, ווי ער מיינט. ער איז פאר צרות
און הונגער די לעצטע צייט מיזאנטראַפיש געשטימט, עס איז
אַבער פאלש, פארהאן גוטע מענשען אויך. מען דארף נאָר
גלויבען!

און דוד פייגין שטארקט זיך צו גלויבען און געהט ארויס
אין גאס. נאָר דער גערויש און גערודער פון גאס פון איין
זייט, דער הונגער פון דער צווייטער זייט טוידטעט זיין גלויבען
און ער ווייסט ניט צו וועמען צו ווענדען זיך און דער געדאנק
צו פערקויפען דעם זשילעט קומט צו איהם וויעדער.

ער קעהרט זיך אום צוריק אויף זיין קווארטיר און בלייבט
שטעהן אין מיטען שטוב, ניט וויסענדיג וואָס צו זאָגען. די בעל-
הבית'טע וועלכע איז איינע אליין אין שטוב, קוקט אויף איהם
און דריקט מיט די פלייצעס.

אויפ'ן הויף זינגט א הענדלער.

— אָבער אַ גאנצען טאָג געהען זיי אום! — אַ גאנצען
טאָג! — ווענדט ער זיך פלוצים צו דער בעל-הבית'טע און זיין
שטים ציטערט.

— ווער? — פרעגט די בעל-הבית'טע.

— איך מיינ די הענדלער, — ענטפערט פייגין און קוקט
אויף איהר און וויל הערען איהר מיינונג וועגען הענדלער
בכלל.

— נו, וואָס זאָלען זיי טהאָן? — ענטפערט די בעל-הבית-

טע.

— מיר איז אַ חרוש, וואָס זיי שרייען און שרייען און

קיינער פערקויפט זיי נאָר נישט. אזא הויף!

— וואָס זאָל מען זיי פערקויפען? — זאָגט די בעל-

הבית'טע קאלט — אין בעל־הבתישקייט קומט אלץ צוניץ.
 — נו, אמאָל מאכט זיך אן אלטווארג, א פאָר הויזען, א
 זשילעט...

— א זשילעט? — פערוואונדערט זי זיך.
 פייגין ווערט דערשראָקען און בלייבט שטום. די בעל־
 הבית'טע נעהמט זיך צו א טעפעל וואשען, א נייער הענדלער
 מיט א גראַבען קול זינגט: „האנדעל“, „האנדעל“...

קרובים.

1.

נאך קינדרווייז האט גרשון געהערט אפט זיין מאמען דע-
דען וועגען איהר שוועסטער-קינד באשע, וואס וואוינט אין דער
גרויסער שטאדט. ווער רעדט, אז די מאמע איז אמאל געפאָהר-
רען אין דער גרויסער שטאדט צו א דאָקטאר, האָט זי, צוריק קור-
מענדיג, באשען פון מויל ניט ארויסגעלאָזט: ביי באשען האָט זי
געגעסען, ביי באשען האָט זי געשלאָפען, באשע איז מיט איהר
צום דאָקטאר געגאנגען, באשע האָט איהר אויסגעבאָרגט א פער-
טעלע, וואָס עס האָט איהר געפעהלט צו א בילעט, און אזוי אַהן
א סוף. הערענדיג אזוי אַפט באשעס נאָמען אין שטוב, האָט
גרשון געהאט א פאַרשטעלונג, אז באשע איז די בעסטע. די
קלינסטע און די רייכסטע אין דער וועלט. און אויף האָט זיך
איהם געדאכט, אז באשע איז א הויכע, געהט ריין אָנגעהאָן
און אז זי רעדט שמייכעלט זי, אזוי ווי יאָכע די גבאי'טע, וואָס
געהט שטענדיג „צונויפמאכען“ פאַר אַרימע קינפּעטאַרינס.
זייענדיג אזוי שטאַרק צופריעדען מיט באשען, האָט
גרשון'ען נאָר איין זאך פערדראָסען: באשע איז זיינע אין
גרונד גענומען ניט גאָר קיין נאָהענטע קרובה—סך הכל א גליעד-
שוועסטער-קינד. ווי גוט וואָלט געווען, למשל, ווען באשע וואָלט
געווען דער מאמעס א פלימעניצע, וואָלט זי געווען זיינע טאקע

אן אמת'ע שוועסטערקינד. אַט וואָלט געווען נאָהענט! פון דעסטוועגען האָט גרשון זיך אזוי אויך געהאלטען מיט באַשען פאר אַ נאָהענטען קרוב. ווייל עס איז אַ סברא, אז דער מאַמעס אַ שוועסטער-קינד איז זיינע מעהר ווי אַ גליעד-שוועסטער-קינד, נאָר אַ שני בשלישי. אַט מיט באַשעס קינדער איז ער שוין גליעד-שוועסטער-קינדער. אז ער וועט ווען עס איז חתונה האָבען און באַשעס קינדער וועלען חתונה האָבען וועלען באַשעס קינדער מיט זיינע קינדער שוין זיין גאָר ווייטע קרובים — גליעד-גליעד-שוועסטער-קינדער! נאָר וואָס דארף ער אזוי ווייט בעזאָרגען. ער אליין אָבער איז באַשעס אַ שני בשלישי, כמעט אַ שוועסטער-קינד...

אז גרשון איז אַלט געוואָרען 17 יאָהר און האָט שוין געדענקט „גוט“ לערנען און אַ ביסעל רוסיש, און דערצו אלע פיער חשבונות מיט פורען, פונטען, לויטען, זאָלאָטניקעס און געקענט אויסרעכענען ווי פיעל סעקונדעס איז פארהאן אין אַ יאָהר און נאָך אזוינע קונציגע חשבונות, מיט וועלכע די לעהרער איז שטערטעל פלעגען עקזאמינירען זייערע תלמידים, — האָט מען גענומען זוכען פאר איהם אַ תכלית. בעל-מלאכות זיינען שוין דאן געווען אין מאָדע, אפילו דעם שטערטילשען רב'ס אן אייניקעל האָט זיך געלערנט פאר אַ זייגער-מאכער און דאָס האָט שטארק געווירקט, אז מען זאָל אויף אַ בעל-מלאכה שעה-נער קוקען, פון דעסטוועגען האָט טאַטע-מאַמע זייער גרשונ'ען פאר אַ בעל-מלאכה ניט געוואָלט מאכען. ערשטענס איז ער געווען שוואַך אין געזונד און צווייטענס איז ער שוין אַרויס פון די יאָהרען. צו אַ בעל-מלאכה אָנגעבען איז גוט אז מ'איז אַלט 14 — 15 יאָהר אבער ניט אַ בחור פון 17 יאָהר. אזא בחור מיט אַביסעל רוסיש און אזא „בעל-חשבון“ (אזוי האָט דער טאטע געהאלטען) קאן טויגען נאָר אין אַ קראָם פאר אַ „פאַ-מאַטשניק בוכהאלטער“. אָדער אזוי צו פערשרייבען אין בוך... אָבער אזוי ווי אין שטערטעל פיהרט יעדער קרעמער זיין „בוך“

אליין אָהן „פאָמאָטשניק בוכהאלטערס“, איז ביים טאטענמאָר
מען געבליעבען א פלאן שיקען איהם אין גרויסער שטאָדט, כפרט
אז ער האָט דאָרטען אזא קרובה — באשע.

און אין א רעגענדיגען פריהמאָרגען נאָך סוכות איז גרשון
ארויסגעפאָהרען אין דער גרויסער שטאָדט.

פון שטעדטעל אין דער גרויסער שטאָדט איז אפילו גע-
נאנגען די אייזענבאהן און א בילעט האָט געקאָסט פיער גילדען
מיט 2 קאָפיקעס. אבער פון שטעדטעל פלעגען אין דער גרוי-
סער שטאָדט אויף פאָהרען בעלי-עגלות, מיט וועלכע עס האָט
געקאָסט דאָס פאָהרען נאָך א פערטעלע פון א פערשוין און
פאר אזא אינגעל, ווי גרשון — בלויז א גילדען, ווייל אזא אינ-
געל פאָהרט ניט, נאָך ער „פאָהרט אונטער“.

געזעסען איז ער אפילו אין בויד. נאָך אזוי ווי דאָס
פאָהרען האָט געדויערט כמעט א מעת-לעת און דער רעגען האָט
די גאנצע צייט געגאָסען, איז גרשון געקומען אין דער גרוי-
סער שטאָדט א נאָסער און א דערפראָרענער.

געקומען אין דער גרויסער שטאָדט, איז דער בעל-עגלה
פערפאָהרען אויף דער אכסניא, וואָס האָט געטראָגען דעם גאָמען
פון גרשון'ס שטעדטעל. אבער אז גרשון איז אראָב אויפ'ן
הויף און האָט זיך אומגעקוקט אויף די גרויסע הייזער וואָס
אין הויף און אויף די פיעלע נייע מענשען וואָס האָבען זיך
דאָרט ארומגעדרעהט, האָט ער זיך דערפיהלט אן עלענדער און
א פרעמדער און אפילו דער בעל-עגלה, וועלכער איז זייערער
א גאָהענטער שכן, האָט איהם אויף אויסגעוויזען פרעמד און
בייז, און זיין הארץ האָט דורכגענומען א קלעמעניש און א בענ-
קעניש...

אז דער בעל-עגלה זיינער איז אריין אין דער אכסניא, האָט
גרשון, נעהמענדיג דאָס קעסטעל, איהם גאָגעגאנגען. האַטש ער
האָט ניט געוואוסט, צו וועמען און צי מען ער — עס איז דאָך

א פרעמדע שטוב. ער איז דא אַ אריינגעגאנגען און האָט
דאָס קעסטעל אוועקגעשטעלט נעבען טיש.

— ניין, זוהניע! דאָ איז ניט קיין אָרט פאר א קעסטעל.

איך האָב בילכערע אורחים...

דאָס איז געווען דער ערשטער ברודר-הבא פון דער בעל-
הבית'טע פון דער אכסניא.

גרשון האָט א דערשראקענער אויפגעהויבען דאָס קעסטעל
און ניט געוואוסט, וואו אוועקצושטעלען עס; ער האָט נאָר גע-
קוקט מיט בעמטענדיגע בליקען אויף דעם בעל-עגלה וואָס האָט
איהם געבראכט.

— נו, בחור'ל — האָט זיך דער בעל-עגלה צו איהם גע-
ווענדט אביסעל היימיש — דאָ איז פאר דיר קיין אָרט ניטאָ...
דאָ, ברודער-לעבען, קאסט געלד... האָסט דאָך ערגעץ א קרובה...
געה זוך זי אויף און וועסט דאָרטען שוין זיין. זי וואוינט אויפ'ן
„וואל“, ניט ווייט... ביי שמואל דעם שוחט אין הויז, וועסט
פרעגען, וועט מען דיר ווייזען....

דערהערט דאָס וואָרט קרובה, האָט זיך גרשון דערמאָנט
אן באשע, אָן זיין שני בשלישי, און א ווארעמער שטראָם האָט
דורכגעפליצט דורך זיינע גליעדער.

און פערגעסענדיג, צי ניט וועלענדיג זיך אָבעגענען מיט'ן
בעל-עגלה, איז גרשון ארויס אויפ'ן גאס און א פערטיל-שעה
נאָכאָנאָנד האָט אין דער רוישענדיגער שווערער גרויס-שטאָדט-
גע לופט געקלונגען א שטילע פראגע פון א בלייכען, דערשראָ-
קענעם אינגעל:

„ווי געחט מען דאָ אויף דעם „וואל“? „שמואל דעם
שוחט'ס הויז“?

אריינקומענדיג אין דעם גרויסען הויף פון שמואל דעם
שוחט, האָט גרשון'ען א בליץ געטהאָן פון א פענסטער צוויי
אויגען פון א הויכער רייכגעקליידעטער אידענע. „דאָס איז בא-
שע!“ האָט איהם א קלונג געטהאָן אין קאפּ, און ער האָט זיך

גלייך געלאזט געהן צו יענער ווייסער טיר, וואס איז געווען
נעבען דעם פענסטער, פון וואנען די הויכע רייכגעקליידעטע
אידענע האט ארויסגעקוקט.

צוקומענדיג צו דער טיר וועלכע האט זיך געלאזט פארט
עפענען, האט ער פאר גרויס אויפרעגונג, וואס אט אט באלד איז
ער ביי זיי שנייבשלישי באשע, אָנגעהויבען קלאפען מיט אלע זיי-
נע כחות. באלד האט ער זיך אָבער אליין איבערגעשראָקען פאר
זיינע קלעפּ: ווער ווייס וואָס ער האט אָנגעמאכט! די טיר
האט עמיצער געעפענט און ער האט פאר זיך דערזעהען די הוי-
כע רייכגעטוהענע אידענע מיט א בייזען בליק:
— וואָס קלאפט איהר! — האט זי געשריען — וועמען

דארפט איהר?

און איידער ער האט געענטפערט איז שוין אין דער אָפּע-
נער טיר געשטאנען עטליכע קינדער גרעסערע און קלענערע. און
גרשוין'ען האט געקלונגען אין קאפּ: באשעס קינדער, זיינע
גליעד-שוועסער-קינדער!... און אן ערמונטערטער פון דעם
געדאנק האט ער צוהיצט ארויסגערעדט:

— איך דארף באשען... מיינע א שוועסטער-קינד...

אנשטאט אן ענטפער, אנשטאט „א סאר א גאסט!“ וואָס
ער האט אויף זיכער ערווארטעט, האט ער דערהערט א הילכי-
גען געלעכטער פון די קינדער, וואָס זיינען געשטאנען אין דער
אפּענער טיר און א בייזען ענטפער פון דער אידענע:
— ניטאָ דאָ קיין באשע... שלים'מול אײנער... און וויע-
דער א געלעכטער פון די קינדער און נאָכדעם א האק מיט'ן
טהיר...

און גרשוין האט זיך ערשט דערפיהלט עלענד, אבער ער
האט ניט פּערגעסען גאט צו דאנקען, וואָס דאָס איז ניט באשע,
זיין שנייבשלישי... אזא שלעכטע, אזא בייזע...
און ער איז געגאנגען איבער'ן הויף און געזוכט די אמת'ע
באשע, זיין קרובה, וואָס איז אזא הייסע, אזא גוטע.

נאָר אין די אויערן האָט איהם געקלונגען דאָס געלעכטער פון די קינדער און „ניטאָ דאָ קיין באשע“ פון דער אידענע, און עס האָט איהם עפעס געשראָקען...

איבערטאָפּענדיג, שוין פאָרויכטיגער, נאָך א צעהנדליג דירות און אָנהערענדיג זיך זידלערייען און בעליידוגונגען, איז אין אַ האַלב שעה ארום גרשון אריין אין א נידריג הייזעל אין ווינקעל־הויף און זייענדיג זיכער, אז דאָ איז דאָס געוויס ניט, האָט ער דאָך אַ פרעג געטהאָן ביי א נידריגער איינפאך גע־קליידעטער אידענע מיט א פערזאָרגט פנים: וואו וואָהנט דאָ באשע?

— אויף וואָס דאפסטו זי? — האָט די אידינע אויסגע־שטעלט פאָרשענדיג די אויגען און געקוקט ווי מיט שרעק און חשד.

— זי איז אונזערע א קרובה...

— וועמעם ביזטו? — האָט די אידענע געפרעגט און ניט אראָבגענומען די אויגען פון איהם און פון דעם קעסטעל, וואָס ער האָט געהאלטען אין די הענד.

— איך בין חיענעס, פון ביערנאָווקע...

— דאָס בין איך, — האָט די אידענע קאלט געענטפערט — שטעל אנידער דאָס קעסטעל. וואָס טהוסטו דאָ?

גרשון איז אזוי מבולבל געוואָרען דערהערענדיג, אז אַט די נידעריגע, אַריס־געקליידעטע אידענע איז דאָס טאקע באַ־שע, פון וועלכער ער האָט זיך אזוי פיעל אָנגעהערט און צו וועלכער עס האָט איהם אזוי געצויגען, — אזוי מבולבל געוואָ־רען, אז ער האָט ניט געקאָנט ענטפערן און איז נאָך געשטאַנען און געקוקט, ווי ער וואָלט וועלען פרעגען:

— זענט איהר טאקע באשע: פאר וואָס זענט איהר אזא נידעריגע?...

אין א וויילע ארום האָט באַשע איהם אריינגעפיהרט אין שטוב. ארום טיש זיינען געזעסען דריי קינדער, צוויי מיידלעך און א בחור'ל אין גרשונ'ס יאָהרען. זיי האָבען אויף איהם אויסגעשטעלט מאָדנע פערוואונדערט די אויגען און איין מיידל דעל האָט זיך אויפגעשטעלט און געפרעגט:

— מאַמע, ווער איז דאָס?

— אונזערער א קרוב... חיינעס פון ביעדנאָווקע.

די קינדער האָבען זיך איבערגעקוקט און באַלד אָנגענומען זייער פריהערדיגע פאָזע, ווי קיין גרשון וואָלט נישט נאָר ביי זיי אין שטוב, נאָר אויף דער גאנצער וועלט נישט געווען. גרשון האָט אויף זיי געקוקט און גע'חשבונו'ט זיין אלטען חשבון:

זיינע קינדער ווען עס איז און זייערע קינדער ווען עס איז וועלען זיין גליעד־גליעד שוועסטער קינדער. „ווייטע קרובים!“ האָט ער א זיפץ געטהאָן, פיהלענדיג, אז אויך זיי און אפילו באַשע די „שני־בשלישי“ אליין איז איהם עפעס ווייט און פרעמד, און דערמאָנענדיג זיך, אז זי האָט זיין מאמען געלייזט הען א פערטעלע צו א בילעט, האָט ער זיך מאָדנע געוואונדערט און נישט געגלויבט.

— וואש זיך עסען! — האָט איהם פלוצים איבערגע־שלאָגען זיינע מחשבות באַשעם קול.

נאָר אויך די גאסטפריינדליכקייט האָט איהם פרעמד גע־קלאַנגען. געווען איז גרשון הונגעריג, נאָר געגאנגען איז ער זיך וואַשען, נישט צוליב דעם עסען, נאָר צו פאַלגען, וואָס די פרעמד דע אידענע הייסט.

אז ער האָט זיך געזעצט עסען און גענומען דעם ערשטען ביסען אין מויל, איז אין פאָר־הויז עמיצער אריין. א מיידעל, גרשונ'ס א גליעד־שוועסטער קינד, איז צו איהם ארויס, איז צו ריק אריין און געזאָגט:

— מאַמע, אַן אַרימאן איז אריין.

— זאג איהם, ניטא וואס צו געבען.
 און פאר זיך האט זי אונטערגעברומט:
 — איך האב אייגענע ארימע לייט...
 נרשון האט עס דערהערט און האט זיך געווארען מיט'ן
 ביסען...

דער הונד

פון וואנען ער האָט זיך גענומען, האָט מען ניט געוואוסט.
אין א ליכטיגען זומער פריהמאָרגען האָבען די בעל־בתים פון
אלטען בית מדרש דערזעהן צווישען די עטליכע שטעדטעלשע
קונדיסים, א אינגעל פון א יאָהר פונפצעהן, אן אַבגעריסענעם,
אן אַבגעשליסענעם, מיט צושיבערטע האָר אונטער'ן היטעל
און מיט א צודראפעטען פנים.

— שוין א נייער העכט! — האָט זיך געקרימט, קוקענ־
דיג אויף איהם ר' חנא פעשעם, קומענדיג אין דער פריה דאוור
נען און דערזעהנדיג איהם — ווער ביזטו?
— א טאטענס מיט א מאמעס! — האָט דאָס אינגעל
שפּאַטיש אַבגעענטפערט און האָט זיך מיט'ן נאנצען גוף א קראץ
געטראָן.

— טפו! — האָט ר' חנא אויסגעשפיגען און איז אוועק
צו זיין „שטאָדט“.

די איבעריגע קונדיסים האָבען איהם לכתחילה אויך טרור־
קען צוגענומען. אז זיי האָבען אבער זיך מיט איהם א „פרוב“
געטראָן אין „איינלעגען זיך“, און ער האָט א פאָר פון זיי גלייך
א וואָרף געטראָן אויף דער ערד, האָט איינער פון זיי, געציל דער
„קרופעניצעס“ ערנסט זיך אַנגערופען:

— ביזט געזונד!

— א יון! — האָט פייוועל „קוליע“ אונטערגעהאלטען.
 די איבעריגע קונדיסן האָבען זיך צוגערוקט און בע-
 טראכט דעם „נייעם“ מיט דרד-ארץ/דיגע בליקען.
 — ביזט ניט קיין היעגער, הא? — האָט איהם געצייל
 דער קרופעניצעס א פרעג געטהאָן.
 — ניין! — האָט ער טרוקען און ניט גערן געענטפערט.
 — פון וואנען?
 — פון קלעצק.
 — קלעצקער גנבים! — האָט איינער זיך אָנגערופען.
 — עהרליכער ווי די היעגע אידען! — האָט זיך דער ניין-
 ער מיט כעס אָנגערופען.
 — דו האָסט א טאטען מיט א מאמען? — האָט מען איהם
 ווייטער געפרעגט.
 — ניין!
 — וואס וועסטו דאָ טהאָן?
 — איד וועל מיין שטעדטעל בעשטעהן! — האָט ער
 שטאַלץ געענטפערט, ווי א גרויסער, דערוואקסענער מענש, און
 א בלינצעל געטהאָן מיט די אויגען.
 מעהר האָבען פון איהם די שטעדטעלשע קונדיסן די
 עשרטע צייט ניט דערגאנגען.
 שפעטער, אין א פאָר וואָבען ארום, אז ער איז נעהנטער
 בעקאנט געוואָרען מיט געצייל קרופעניצעס, און האָט ביי איהם
 גענומען דריי „ציה“ פון פאפיראַס, וואָס געצייל האָט גערוי-
 כערט, האָט ער דערצעהלט זיי אַזאַ מעשה:
 — איד בין דאָ אהער געקומען צו פוס...
 — אזש פון קלעצק? — האָט „חברה“ זיך פערוואונ-
 דערט.
 — אויף א געשעפט — האָט ער זיך בעריהמט, גיב נאָך
 א ציה — געצייל — און ער האָט אויסגעצויגען די האַנד.
 געצייל האָט איהם צוגעטראָגען צום מויל דעם פאפיראַס,

ניט טרויענדיג איהם פון דער האנד. דער נייער קונדס האָט אַ ציה געטהאָן מיט אלע כחות.

— אָבער אַ „ציה“ האָסטו געטהאָן! — האָט זיך געציל פערקרימט — דעם גאנצען פאפיראָס האָסטו אויסגערויכערט. — נישקש — אז איך וועל קריגען, וועל איך דיר אויך געבען. איך זשאַלעווע ניט.

— אַ קבצן איז אַ בעל צדקה! — האָט זיך איינער גע-וויצעלט.

— אַנטלאָפּען בין איך פאר אַזאַ מעשה — האָט דער „נייער“ פאַרטגעזעצט זיין ביאָגראַפיע — אז מיין טאַטע איז געשטאַרבען...

— און אַ מאַמען האָסטו? — האָט מען איהם איבערגע-שלאָגען.

— איך האָב דאָך שוין אייך געזאָגט אז ניין... זי איז געשטאַרבען נאָך אין קינדבעט מיט מיר — אז מיין טאַטע איז געשטאַרבען, האָט אונזער אַ שכן אַ שוסטער צוגענומען מיר און געזאָגט:

— איצטער, האַצקעלע, אויס....

— מען רופט דיר האַצקעל? — האָט חברה איבער-געשלאָגען.

— האַצקעל, — האָט ער שטיל געענטפערט, ווי ער וואָלט זיך געשעמט מיט זיין נאָמען — אויס — האָט דער שוסטער געזאָגט. גענוג צו באַדעווען. ווער שוין אַ מענש. איך יועל דיר צוגעהמען צו מיר און דו וועסט זיין אַ בעל מלאכה... איך האָב אָבער ניט געוואָלט. פע! זיצען אַ גאנצען טאָג און קלאָפּען צוועקליך. מיין טויט איז דאָס. צו וואָס דארף מען דאָס אַרבייטען? — האָב איך געקלעהרט. די בעסטע זאך איז לעבען פריי. האַטש ניט עסען! אַרבייטען וואָלט איך וועל-לען, אָבער אַ ביסעלע: פיער שעה אין טאָג...

— פיער שעה אין טאָג איז אויך צופיעל, — האָט געציל

איבערגעשלאָגען — אַ שעה אין טאָג איז גענוג. איד העלף דער מאמען אלע טאָג אַ שעה דרעהען די שטיינער ביי די גרויסען. מער וויל איד ניט.

— מיין שוסטער האָט אבער געוואָלט, איד זאָל זיצען אַ גאנצען טאָג און ארבייטען. טאָמער האָב איד מיר אביסעל צוגעטוילט, פלעגט ער מיר שלאָגען. דערפאר פלעג איד גאָר אין כעס זיין. מילא אז חברה שלאָגט מיר אמאָל אין שטער-טעל, ארט מיר ניט, איד גיב אַ קלאַפּ, זיי גיבען אַ קלאַפּ, מען איז קוויט. דעם שוסטער צוריק שלאָגען האָב איד ניט געקענט, ער איז געווען דאָר ווי אַ האָרט, מיט'ן „גאָטס פינגערליך“ וואָלט איד איהם איינגעלעגט. אז ער פלעגט מיר אמאָל געבען אַ פאָטש מיט זיינע דארע הענטלעך, פלעגט זיך מיר וועלען ברע-כען... וועה האָט מיר גאָרניט געטהאָן.

— איד וואָלט איהם אראָבלאָזען אין זיין „פאָטרעט“ אַ „טונק“, וואָלט ער שוין קיין כח ניט געהאט צו פאָטשען זיך... האָט געציל מיט פעראכטונג געזאָגט.

— איד האָב איהם אַ בעסערע זאך אָבגעטהאָן. איד האָב ביי איהם „צוגעצויגען“ אַ פאָר שטיוועל און בין אנטלאָפּען גע-וואָרען.

— וואו זיינען די שטיוועל?

— פערקויפט. גענומען צוויי רובל, — האָט זיך האַצקעל בעריהמט.

— האָסט דאָך קיין פאספאָרט ניט.

— איד דארף קיין פאספאָרט ניט. איד בין אַ היעגער, מיין טאטע פלעגט פון דאנען געהמען אַ פאספּרט.

— האָסט דאָ קרובים?

— קרובים? — האָט ער אַ קוועטש געטהאָן מיט די פליצעס — אפשר יא, נאָר איד קען זיי ניט.

— ברעכען זיי די קעפּ, די קרובים! — האָט געציל גע-

שאַלטען. — מיין מאַמע האָט דאָ קרובים, לאָזען זיי איהר אפילו אויפ'ן שוועל ניט ארויף.

— מסתמא רייכע.

— זעהר רייך! — האָט זיך געצעל צוקאכט — איינער, יענקיל האצעס, האָט אפשר צעהן טויזענד רובל, ער פערלייט געלד אויף פראצענט.

— ביי אזא קרוב איז גוט צו גנב'נען! — האָט האצקעל מיט א לוסטיגען שמייכעל א זאג געטהאָן.

— לענט ער אַן מיט'ן קאפ — האָט געציל א מאד גע- טהאָן מיט'ן האנד.

אז די חברים זיינען געהנטער בעקאנט געוואָרען, האָבען זי געפונען, אז האצקעל איז א געראַטענער אין שטיקלעך פרא- ווען. דערהויפּט איז זיי געפעלען געווען, ווי ער בילט זוי א הונד.

— האצקעל, ביל א ביסעלע, — פלעגט איהם געציל בע-

טען.

— האוו — האוו — האוו — פלעגט האצקעל אנהויבען צו בילען, און חברה פלעגט זיך האלטען פאר די בייכער.

— פונקט ווי א הונד! — האָבען זיי געלויבט.

— ביי אונז אין קלעצק פלעג איד ביי נאכט אלעמען שרעקען — האָט האצקעל לאכענדיג דערצעהלט. — לייבע וואָלפס, א רייכער איד, איז אמאָל פאר שרעק געפאלען, אז איד האָב ביי נאכט אויף איהם אָנגעהויבען צו בילען.

— פחדנים! — האָט חברה געלאכט.

— האוו — האוו — האוו! — האָט האצקעל בעוויזען ווי אזוי ער האָט דאמאָלס געבילט.

און חברה האָט איהם א נאָמען געגעבען „דער הונד“. ביסלעכווייז האָט מען זיין אמת'ן נאָמען פערנעסען און „הונד“ איז געבליבען זיין געוועהנליכער, נאָטירליכער נאָמען.

און איהם האָט עס נישט געארט. פערקעהרט, ער האָט, ווי געפיהלט, אז דער נאָמען טהיילט איהם אָפּ פון אלע איבריגע מענשען, וועלכע ער האָט נישט אזוי שטארק ליעב געהאט. דער נאָמען לאָזט איהם נישט צו האָבען קיין מנע ומשא מיט די איבעריגע „נפשות“, אויסער זיינע גוטע ברידער, די קונדיס, דער נאָמען גיט איהם פרייהייט אומצולויפן, צו הונגערן און שלאָפן, וואו עס מאכט זיך. טרייבט דער שמש ארויס פון פאָלעש, קען ער איבערשלאָפן די נאכט אויפ'ן גאניק פון ווייבערשער שוהל, פונקט ווי א הונד טאקע. און צייטענווייז פלעגט ער, בילענדיג, זיך גאר פערנעסען, אז ער איז א מענש. ער פלעגט אריינגעהן אין דער הינטעשער ראליע און בילען מיט געפיהל, מיט בייזקייט, מיט רציחה, ווי ער וואָלט וועלען עמיצען צורייסען.

איינמאל האָט איהם געצעל דער קרופעניצעס גערופען צו זיין מאמען :

— ווילסט. הונד, פערדיענען א צעהנערי? —
 — יא! — האָט דער הונד אָהן חשק געענטפערט.
 — קום צו אונז, וועסט העלפן דרעהען די שטיינער ביי די גרויפן, וועט די מאמע דיר געבען פינף קאפיקעס.
 דער הונד האָט זיך געקווינקעלט און איז ענדליך געגאנגען. אין מיטען וועג האָט ער א ביל געטהאן :
 — האוו! — האוו!
 — וואָס בילסטו? געהסט דאָ ארבייטען! — האָט איהם געצעל דערקלערט.
 — ס'וילט זיך נישט געהן... — האָט דער הונד פויל אויסגערעדט.
 — ביזט אן אמת'ער הונד — האָט געצייל געשטראפט — וועסט פג'ן ווי א הונד פאר הונגער.
 — בעסער ווי ארבייטען... האוו — האוו!...
 אריינגעהענדיג צו געצעל אין שטוב, האָט דער „הונד“

געוואָרפֿען א פֿעראַכטליכען בליק אויף דעם גרויסען שטעקען, וואָס איז געווען איינגעפלאַכטען אין צוויי שטיינער, פֿער-שטויבטע פֿון מעהל, און האָט זיך גענומען קראַצען...

— אַט דאָס איז דיין שעהנער חבר... — האָט די קרוד פֿעניצע זיך פֿערקרימט — א לייט, ניטא וואָס צו רעדען! —
— האָוו — האָוו! — האָט דער הונד א ביל געטהאָן מיט א ווילדען געלעכטער.

— קיין משוגענע שטיק פראָווע דאָ ניט — האָט זיך די אלמנה געבייזערט — ווילסט העלפֿען דרעהען די שטיינער איז גוט אז ניט — געה געזונטערהייט.

דער הונד האָט אָנגעהויבען צו דרעהען, אלע ווילע אונד-טערבילענדיג...

— וואָס איז דאָס, א דיבוק איז אין איהם! — האָט זיך די קרופֿעניצע דערשראָקען — א מענש זאָל נור טהאָן און בילען.

— האָוו — האָוו! — האָט זיך דער הונד מיט כעס פונאָדערגעבילט — גענוג צו דרעהען, ניט אהער א צעהנעריל.

— אזוי גיך א צעהנעריל ווילסטו פֿערדינען! הונד איי-נער! — האָט געצילט מוטער זיך געבייזערט. דרעה א גאנצן צען טאָג.

— ניט דערלעבען וועט איהר דאָס! — האָט דער הונד זיך צושריען, און איז ארויסגעלאָפֿען אָהן א צעהנעריל.

— שוין בעסער זיין א הונד איידער דרעהען די שטיינער א גאנצען טאָג, — האָט ער אויסגעשפיגען געהענדיג און האָט אָנגעהויבען צו בילען...

אזוי האָט דער „הונד“ זיך אָבגעוואַלגערט אין שטעד-טעל צוויי יאָהר, אומגעלאָפֿען אויפֿ'ן שול-הויף, אמאָל אין די גאָסען און אמאָל הינטער'ן שטעדטעל אויפֿ'ן פֿעלד. אויפֿ'ן פֿעלד פֿלעגט ער זיך פֿיהלען בעסער ווי אומעטום, דאָרט פֿלעגט

ער מאכען הינטישע פרובען, ער פלעגט געהן אויף די הענד און בילען, בילען... איהם האט זיך געדאכט, אז דא איז ער אן אמת'ער פרייער הונד און די גאנצע וועלט איז זיינע. אז ער פלעגט אבער גוט זיך אויסהונגערן, פלעגט ער מיט כעס זיך ארומקוקען אויף דעם ברייטען פרייען פעלד, וואס אויסער גראז איז דא גאר נישטא, פלעגט אנהויבען בילען און שטעלענדיג זיך אויף די פיס, פלעגט ער צוריק אין שטעדטעל אוועקלויפען זוכען עפעס עסען...

— ווען וועסטו זיך שוין אבגעוועהנען פון בילען? —
האט איהם איינמאל געציל דער קרופעניצעס א פרעג געטהאן, ווען דער הונד האט זיך פונאנדערגעבילט.
— קיינמאל ניט! — האט דער הונד הויך אויסגעשריען —
— אז איך ביל פערגעס איך זיך אן אלע צרות... דו מיינסט מיר ארט ניט, וואס איך געה ווי א משוגענער, אבגעריסען, אבגעשליסען... ניוו, ברודער לעבען! אפט מאל דאכט זיך מיר, אז איך וואלט די גאנצע וועלט צוביסען, און דאמאלס ערשט ווילט זיך מיר בילען, פערשטעהסטו?....
— געה מיט א קלאג, הונד איינער! — האט געצעל גע-
זידעלט, — אז דו וועסט בילען וועסטו קיינמאל נאר נישט הא-
בען. מען וועט דיר אין א שטוב ניט אריינלאזען.
— האפט זיי דער רוח, מיט זייערע הייזער, איך דארף זיי אויף כפרות...
— וועסט פג'ו ווי א הונד, וועסט זעהן! — האט איהם געצעל געשראקען.
— אלץ איינס — א הונד, א מענש! — האט „דער הונד“ געפילאזאפירט. — איך האב הינד מעהר האלד, ווי מענ-
שען. פע א מענש! — האט ער אויסגעשפיגען...

* * *

איינמאל איז געצעל געקומען צום הונד אויפ'ן שוהלחיה

און האָט מיט א נעלעכטער איהם געזאָגט:
— ווייסט, הונד, מאַרגען סמט מען דאָך אלע הינד פון
נאָם.

— געה אין דר'ערד! — האָט איהם דער הונד מיט כעס
געענטפערט.

— אויף נאמנות — האָט געצעל פערזיכערט.
— פאר וואָס סמט מען זיי עפעס? — האָט דער הונד
ערנסט געפרעגט.

— אזוי! — האָט געצעל געענטפערט — הינד, וואָס האָט
בען קיין בעלי בתים ניט, איז דא א „זאקאָן“ דאָרף מען סמ'ען...
— וואָס אַרט דאָס זיי, אז זיי לויפֿען אַרום? — האָט
דער הונד ווידער געפרעגט.

— מען דאָרף זיי ניט האָבען.
דער הונד האָט זיך פערטראַכט. ענדליך האָט ער גע-
פרעגט:

— ווי אזוי סמט מען דאָס זיי?...
— מען האַקט פאר זיי קאָטלעטען פון פֿלייש און אין די
קאָטלעטען לעגט מען אַרײַן סם. ווי מען גיט זיי אַ וואָרף אַ
קאָטלעט, האַפֿען זיי דאָך גלייך אויפֿעסען...
— אמת'ע קאָטלעטען? — האָט דער הונד איבערגע-
האָקט.

— אוראי, אמת'ע — טהייערע קאָטלעטען! אויב דו
וויילסט קענסטו אויך פערזוכען אזא קאָטלעט, דו האָסט דאָך
אזוינע קאָטלעטען קיינמאָל ניט געגעסען.
— געה אין דר'ערד! — האָט דער הונד אויסגעשריען
און איז בלייב געוואָרען...

— דיר וועט מען אויך געבען אזא קאָטלעט, דו ביסט
דאָך אויך א הונד — האָט געצעל געלאכט.
אנשטאָט אַן ענטפער האָט געצעל בעקומען אַ פֿאַטש,
און דער הונד האָט זיך אָבערטראָגען.

עס איז אָנגעקומען די נאכט, אין פּאָליש, וואו דער הונד האָט גענעכטיגט, איז געווען קאלט און פינסטער. דער הונד איז געלעגען מיט אָפּענע אויגען און האָט געטראכט. די נייעם וואָס געצעל האָט איהם דערצעהלט ביי מאָג האָט איהם צוריר דערט, ער האָט זיך עפּעס געשראָקען...

— וואָס האָב איד מורא? — האָט ער זיך בערוהיגט — איד בין דאָך נישט קיין אמת'ער הונד, מיר וועט מען קיין קאָט-לעט מיט סם נישט וואָרפען....

עס האָט אבער נישט געהאַלפּען. איהם האָט זיך געדאכט אז ער וועט אויפשטעהן מאַרגען פריה א הונגעריגער, וועט ער זיך נישט קענען איינהאלטען און גלייך מיט אלע הונגעריגע הינד אויפהויבען א קאטלעט און אויפגעסען מיט'ן סם...

— האוו — האוו... — האָט ער גענומען בילען... פאר דאָס איצטיגע בילען האָט ער זיך אָבער דערשראָקען. ער דארף איצט ווערען אויס הונד — האָט ער בעשלאָ-סען... א מענש צו זיין איז פאַרט בעסער...

— ווי הויבט מען אָבער אָן צו לעבען, ווי א מענש? — האָט ער א טראכט געטהאָן — איד בין אזוי אָבגעריסען, אב-געזונדערט, איד האָב מיט זיי קיינמאָל נישט גערעדט. איד האָב זיי פיינד און זיי האָבען מיר פיינד...

— ליגען זיי אין דר'ערד! — האָט ער געשאַלטען און האָט ווייטער אָנגעהויבען בילען...

פון דעם נישט שלאָפּען א גאנצע נאכט האָט זיך זיין הונד גער אין דער פריה פערשטארקט. ער האָט קיינמאָל אזא הונגער נישט געשפירט.

— היינט ווארפט מען פאר הינד קאטלעמען! — האָט איהם געבליצט אין קאָפּ א גאנץ פריהמאָרגען.

און א צורייצטער, מיט א בילעריי, איז ער אויפ'ן מארק געווענעלאָפּען...

א גאנצע נאכט.

דאס קאפערהויז איז בעשטאנען פון א לאנגען צימער, וואס האט אויסגעזעהן ווי א קארידאָר. ביי די זייטען קליינע מאַר-מאַרנע מיטלעך צעשטעלט, נעבען יעדער מיטעל דריי שטוהלען און ווען די געסט זיינען געדיכטער געווען, פלעגט מען מיט מאַטערניש א פערטען שטוהל צושטעלען. דעמאָלט פלעגט זיך ביי דער הויכער קעלנערין, מאַשען, טרעפּען א סבא און א גלאָז קאווע צי א גלאָז טיי פלעגט זי אויסגייעסען און פערשפּריצען די וואס זיינען געזעסען ביים מיטעל. נאָר דאָס האָט ניט שטארק געארט די געסט; זיי זיינען שוין דערצו געוואָהנט גע-וואָרען. אן אנדערער, וואָס די גרויסע רוישענדע שטאָדט האָט זיינע נערווען שוין צעקלאַפּט, פלעגט זיך נאָר א קרים טהאָן און ארויסמורמלען:

— ס'א מין טראָגען א ביסעל!

— פשעפראשאם! — פלעגט די קעלנערין מאַשינעל

ארויסרעדען און ניט ערוואַרטענדיג פון דעם גאסט קיין „פראַ-שע“, וועלכען ער האָט געוויס ארויסגעברומט, פלעגט זי פער-שווינדען צו א צווייטען מיטעל. וואו מען האָט זי גערופען קליינ-גענדיג מיט'ן לעפעלע אין גלאָז.

אין דעם קאפערהויז האָט שטענדיג גערוישט. דאָ פלעגען

זיך צונויפקומען פּריקאשיקעס, „גאסען-נעהער“, וועלכע פלע-

גען קומען לייזען פאר זייערע סחורות, ווי מעסערלעך, קעמער לעך, א. ד. ג., וואס זיי האבען אין קערב געטראגען אויף די פלייצעס. הויז די אלע געסט פלעגען דאס קאפערהויז בעזיר כען סתם דורכגעהער, לעדינגעהער, וואס זיינען געקומען אין דער גרויסער שטאדט זוכען שטעלעס, און נאך פערשיעדענע קלאסען.

און דער ווירטה פון דעם קאפערהויז, אהרן יאקאבסאָהן, א איר פון א יאהר פערציג, א דיקבייכיגער, מיט גרויסע סערע אויגען, פלעגט זיצען ביי דער קאסע, וועלכע האָט זיך געפונען גלייך ביים אריינגאנג און פלעגט אָבנעהמען פדיון. איהם האָט דאָס גערויש און געטומעל ניט געטשעפעט. זיינע פאָר מחשבות, וואָס זיינען געלעגען אין קאָפּ זינט ער האלט דאָס קאפערהויז האָבען זיך רוהיג געארבייט אין דעם גרעסטען מור מעל. בעשטאנען זיינען די פאָר מחשבות נאָר דערין: מען דארף אָבנעהמען ריכטיג דאָס וואָס קומט פון גאסט און 12 א זיינער ביי נאכט מוז מען פערמאכען דאָס קאפערהויז...

און די צווייטע מחשבה איז ערנסטער געווען פאר דער ערשטער. פערמאכען דאָס קאפערהויז הייסט אויפהערען לייזען, און אויפהערען לייזען, געהן א היים איז פאר איהם געווען אן אומעטיגע זאך. אין דער היים האָט זיך אהרן געפיהלט ווי א פיש אויף דער יבשה. אהרן האָט ניט אזוי ליעב געהאט דאָס געלד, ווי דעם עצם פראָצעס פון פדיון; ער האָט ליעב גע- האט, ווען דער גאסט דערלאנגט איהם א זילבערנעם רובעל, רעכענט איהם אויס צוויי גלאָז טיי מיט צוויי פוטערקוכען און בעט רעשט. אהרן ניט דעם רובל א וואָרף אויפ'ן פראָבע-שטיין וואָס ליגעט אויף דער קאסע, געפינט איהם פאר גוט, עפענט אויף דאָס קעסטעלע וואו דאָס געלד ליגעט און גראבלענדיג אַך אין די פינעלע מטבעות דאָרט, וואָס קלינגען אזוי ווי מר זיך, געהמט ער ארויס די געהעריגע צאהל מטבעות און ניט עס

ארויס דעם גאסט. און אַט קומט א צווייטער, א דריטער, א פערטער גאסט.

— ווי געהט עס פאניע יאקאבסאָהן? — פרעגט אן אַנ-דערער, פון די אַפטע געסט.

— גאָט צו דאנקען! — ענטפערט ער, זינדיגען קען איד ניט און מען טאָר ניט....

— פֿרדיון איז פארהאן?

— פארהאן איז פארהאן — ענטפערט אהרן מיט א צו-פריעדענעם קרעכץ — עס האָט אבער בעסער געקענט זיין.

עד-עד-עד — מען איז אבער אין גלות!

— קענען וואָס זאָגט איהר דאָס?

— איד מיין קענען דעם, וואָס מען „נייט“ 12 א זייגער פערמאכען דעם געשעפט... דאָס איז פאר מיר א הריגה... 12 אַזייגער איז דער בעסטער פֿרדיון. די פֿריקאשציקעס געהען דא-מאָלס פון די צירקען, טעאטערס און עס לייזט זיך דאמאָלס גאנץ געשמאק — גאָר געשמאק! — ווערט ער בענייסטערט און לאָזט ארויס א זיפץ, — וואָס איז אַבער די פעולָה? — מען לאָזט ניט: 12 א זייגער שרייט מען שוין: „זאמיקאט!“

און ווירקליך האָט דער געזעץ, וואָס פערבאָט צו זיצען שפּע-טער, ווי 12 אַזייגער אין געשעפט, געקאָסט אהרנ'ען פיעל גע-זונד. עס איז איהם שווער געווען שיידען זיך אין דער צייט מיט אזוי פיעל געסט, וואָס יעדערער האָט געשריען טיי, קאווע, אייער, מילך, און די מינוטען זיינען געצעהלט: ס'איז שוין פינף מיר נומ צו 12. באלד גיט זיך דער פינקטליכער ווייזער א רוק און עס בלייבט נאָר 3 מינוט צו 12 און באלד — באלד, אַט נאָר א האָר שטעהט ער שוין שטאַלץ, מיט א גולנישע קאלט-בלוטגיכייט אויפ'ן 12 און טהו עפעס... דער ווייזער פיהלט דען עפעס, ער פערשטעהט דען וואָס פֿרדיון איז? ... א, דער ווייזער, דער ווייזער, ווער בעט איהם ער זאָל ווייזען...

איך אהרן מוז מיט הארץקלעמעניש זיך ווענדען צו די
נעסם:

— נו, ברידער, שוין צייט!...

— זאמיקאט! — קלאפט דער פאליציסט אריין אין
טחיר.

— צום שווארץ-יאָהר! — שיקט ער איהם אַב אין גע-
דאנק און ער ווענדט זיך צו די נעסם שוין מיט מעהר טרוקענ-
קייט:

— נו, ברידער! לאָזט פערמאכען! איך וועל נאָך דאר-
פּען שטראַף בעצאָהלען.

און אהרן האָט ניט אומזיסט זיך געשראָקען: ער האָט שוין
עטליכע מאל בעצאָהלט צו 25 רובל שטראַף. עס איז געוועזען
אין יענע צייטען ווען דער חשק צו פדיון האָט איבערגעשטייגט
די מורא. יעצט איז אפילו דער חשק נאָך ניט קלענער געוואָ-
רען, נאָר דאָס לאָדעניש, דאָס געהן אין געריכט נעהמט צו זעהר
א סך צייט, און דאָס געשעפט ווערט רואינירט, און אנב האָט
מען איהם מתרה געווען, אויב ער וועט נאָך אמאל איבערציהען
נאָך 12 וועט מען איהם פערמאכען דאָס געשעפט...

— היינט געה הויב זיך אָן מיט זיי! — קלאַנגט ער זיך
פאר אן אנדערן גאסט, וועלכען ער דערקלעהרט זיין לאגע.

איינמאל ווינטער צייט ביי נאכט, דער פראסט האָט דרוי-
סען געקנאָקט, די גרויסע פענסטער פון יאקאבסאָהנ'ס קאָ-
פּעיהווי זיינען פערפרוירען געווען, ביי די טישלעך זיי-
נען געזעסען געסט ביי הייסע גלעזער טיי, צי קאווע, און
האָבען זיך געווארעמט, דער זייגער האָט שוין געהאלטען ביי
חאָלב צוועלף, און יאקאבסאָהן האָט שוין זיך איבערגעגעבען
אין גאנצען דעם געדאנק, אז באלד, באלד דארף מען פערמא-
כען... אט אין דער צייט איז אריין א פערפרויערענער פוהר-

מאן, זיך געזעצט נעבען א טישעל קעגען איבער דער קאסע און האט געפאדערט א גלאז טיי.

— קאלט! קאלט! — האט ער געברומט, רייבענדיג די הענט. און ווישענדיג נאכדעם די גרויסע וואנצען, וואס זיינען פייכט געווען פון די איין, וואס איז צוגאנגען פון דער פארע אין קאפעהויז...

— א גרויסער פראסט! — הא! — האט זיך יאקאבסאָהן צו איהם געווענדעט, און געהאט בדעה אריינלאָזען זיך מיט איהם אין א שמועס.

— א ברען! — האט דער פוהרמאן געענטפערט און אַנגעהויבען זופען די גלאז טיי, וואס די קעלנערין האט איהם צוגעטראָגען.

— נו, ווארעמט זיך אָן, — האט יאקאבסאָהן איהם פריינדליך געזאָגט.

— אוראי! — האט דער פוהרמאן ווי מיט פרייד אויסגעשריען — די גלאז טיי ראטעוועט מיך איצטער. — איהר ווייסט פאניע יאקאבסאָהן, האט זיך דער פוהרמאן א דערוואַרעמטער, צורעדט, — מיר פוהרמאנעס, האָבען געדארפט האָבען אייער קאפּיינע א גאנצע נאכט, מיר ווערען דאָ שטעהענדיג אין גאס דערפּרוירען.

— הערט איהר, ברודער! — האט זיך ערוועקט אהרנ'ען זיין אלטע וואונד — ווען מען וואָלט לאָזען וואָלט איהר אוראי און אוראי וועלען האלטען אָפּען א גאנצע נאכט, איהר וואָלט דאָס וועלען צוליעב מיין טובה און ניט צוליעב אייערער... חע... חע... א מענש זאָרגט פאר זיך אליין און דערפון קומט ארויס א טובה דעם צווייטען. מיר וואָלט געווען גוט און אייד וואָלט געווען גוט... וואָס איז אבער די פעולה? — האט אהרן זיך צעזיפצט — מען איז אין גלות! ... מען לאָזט ניט.

— און עס איז גאָר ניטאָ קיין עצה? — האט דער פוהרמאן געפרעגט.

— ניטא קיין שום עצה, — האָט אהרן מיט יאוש גע-
ענטפערט און זיין פול פנים האָט ווי א וואַלקען פערדעקט —
קיין שום עצה ניטא. איד האָב שוין געפרעגט ביי זאקאָניקעס,
ביי אַדוואָקאטען. איד האָב זיך געוואָלט לאָזען קאָסטען א שעה
נע קאָפּיקע... עס וואָלט מיר ווערטה געווען. א קלייניגקייט —
א גאנצע נאכט!...

די ווערטער א „גאנצע נאכט“ האָט אהרן געדריקט ווי מיט
א ליעבשאפט און ווי מיט א ציטערניש, פונקט ווי אין די ווער-
טער שטעקט זיין גאנץ לעבען, זיין גאנץ גליק...
— און מיר דאכט, — האָט דער פוהרמאן ווייטער גע-
רעדט — אז מען זאל זיך גוט סטארען קען מען קריגען א פאָז-
וואַליעניע.

— שווער! — האָט אהרן אלץ מיט דעם זעלבען יאוש-
דיגען טאן ארויסגעברומט.

— און איד זאָג אייד, אז מען קען, — האָט זיך דער
פוהרמאן געהאלטען ביי זיינס. דאָ דארף מען נאָר א פראָשעניע
צום פאָליציי-מייסטער... איד האָב א פלאַן! — האָט דער פוהר-
מאן פלוצים אויסגעשריען מיט אזא פריידען-טאָן ווי ער וואָלט
געפונען א מיטעל ווי צו ראטעווען א מענשען פון טויט... איד
האָב א טהייערען פלאַן...

אהרן'ס אויגען האָבען זיך צעשטעלט און האָבען געקוקט
מיט א מאָדנעם גלאַנץ, אזוי קוקט א קאץ ווען זי זעהט פון וויי-
טען עפעס א שטיק ווייסעס און זי גלויבט ניט אין איהר
גליק, צי דאָס איז קען, צי ניט...

— אַהער דעם פלאַן, — האָט אהרן, צו זיך קומענדיג
ארויסגעשאַסען...

— א גאָלדענער פלאַן, — האָט זיך דער פוהרמאן צע-
פלאַמט, ערשט איז ער מיר איינגעפאלען... יע.. יע.. בקיצור ר'
אהרן, אייער קאָפּייניע איז שוין גלייך ווי אַפען א גאנצע
נאכט...

— זאמיקאט! — האָט פלוצים זיך דערהערט דער שטרענגער קול פון גאַראָדאָוואי!

— נאָט אייך „א נאנצע נאכט“! — האָט אהרן זיך צו-יפצט — אי, אי, מען איז אין גלות!

און אהרן האָט אָנגעהויבען גיכער טרייבען די געסט און מיט גרויס אונגעדולד ערווארט דעם פוהרמאנס פלאן.

— וואָרט, וואָרט! — האָט ער דעם פוהרמאן פעהראל-טען. — מיר וועלען באלד שמועסען...

די געסט האָבען זיך איינע נאָך די אנדערע פונאנדערגע-צאָהלט. — אהרן האָט איילענדיג און אויפגערעגטערהייט רעשט געגעבען און האָט ניט אלע מטבעות, וואָס מען האָט איהם דערלאנגט, געפרובט אויפ'ן פראַבע-שטיין.

— איצטער קענט איהר זאָגען אייער פלאן! — האָט ער זיך געווענדט צום פוהרמאן וועלכער איז דער איינציגער גע-בליבען אין קאפּע-הויז, אויסער די קעלנערינס און דאָס קיך-מיידעל, וואָס האָבען זיך געאיילט צוצוקלויבען אין דער גיך די שטוהלען, אַכווישען די טישלעך און געהן אנדערפאלען שלאָ-גען...

— דער פלאן איז אזוי: מיר איזוואָזטשיקעס, וועלען דערלאנגען א „פאפיער“ צום פאָליציימייסטער אזוי: טאק-טאק מיר איזוואָזטשיקעס — היות ווי מיר פוהרמאנעס מוזען זיך געפינען אין דער און דער גאס א נאנצע נאכט און טאק-טאק מיר מוזען האָבען ווינטער וואו אָנווארעמען זיך און זומער פון רעגען זיך בעהאלטען, מוזען מיר האָבען אזא מין זאווערעניע, וואָס זאָל ווין אָפען א נאנצע נאכט... די זאווערעניע געפינען מיר זעהר פאר גוט דעם ה' אהרן יאקאבסאָהנ'ס, זי געפינט זיך אין סאמען פונקט, וואו מיר איזוואָזטשיקעס געפינען זיך, אי טאק פאָקאָרנישע פראַסיס — בעטען מיר דיך זעהר זאָלסט אונז טהאָן די טובה און „ראזרעשען“ דעם ה' אהרן יאקאב-

סאָהן צו האַלטען אַפּען די קאָפּייניע א גאנצע נאכט פון אַת-
זער טובה ווענען.

— דער פלאן איז גאָר פּערווי סאַרט! — האָט אהרן זיך
ווי בעלעקט — איחר זענט דאָך גאָר א גאנצער מיניסטער, ווי
איך בין אַ איד! — אַ מיניסטער!...

— איך האָב 5 יאָהר „געדיענט“! — האָט דער פוהר-
מאן שטאַלץ ערקלעהרט, פון וואנען ער איז אזא זאקאָניק...

— ברודער! — האָט אהרן אויסגעשריען, בעטראכטענ-
דיג דאָס גליק וואָס דאָ שטעהט איהם פאַר. — ברודער, אויב די
זאָך וועט זיך אויספיהרען, קריגט איהר א פיינע מתנה... אבער
גאָר א פיינע, האָט ער צוגעגעבען מיט זיכערהייט...

— מען דארף זעהן „שמירען“! האָט דער פוהרמאן גע-
שמויכעלט.

— וועגען שמירען רעדט מען ניט! שמירען מוז מען ביי
קלענערע „דיעלעס“, בפרט ביי אזא!...

— אויב איהר וועט שמירען ר' אהרן, שווער איך אייך.
אז איהר קריענט א ראזרעשעניע אין צייט פון א חודש, און
איהר וועט אים ירצה השם זיצען א גאנצע נאכט, ס'הייסט,
קיינמאָל ניט דאַרפֿען פערמאכען...

— הלאוי! — האָט אהרן צוגעוואונשען — און איהם
האָט זיך עפּעס ניט געגלויבט אזא גליק...

און אהרן יאקאבסאָהן האָט אָנגעהויבען צו אַרבייטען
אויף אלע כלים. ער האָט געשמירט און געשמירט, געקרקעצט
און געזיפצט און געהאַפּט און געהאַפּט. דער געדאַנק „אַ
גאנצע נאכט“ האָט איהם רוהען ניט געלאָזט און איידער
דאָס קאפּע הויז איז נאָך געווען אַפּען א גאנצע נאכט, האָט
ער שוין גאנצע נעכט ניט געשלאָפּען...

אין צוויי חדשים ארום האָט ענדליך אהרן יאקאבסאָהן בע-
קומען אַ פאַפּיער, וואו עס שטעהט כתוב וחתום, אז ער, דער

איינציגער אין דעם בעצירקעל, מעג האלטען אפען דאס קא-
פע-הויז א גאנצע נאכט.

— נו, ברידער, גיט מיר אב מול טוב! — האט ער מיט
א שיינענען פנים פון גליק זיך געווענדט צו די געסט.
— וואס, טאקי ערלויבט! — האבען די געסט זיך פער-
וואונדערט.

— נאט לייענט! — האט ער דערלאנגט דאס פאפיער מיט
א סך קאזיאנע סטעמפלען איינעם א יונגען מאן, וועלכער האט
געדארפט קענען לויט זיין הויכען צילינדער, לעזען רוסיש
ווי וואסער. נאך יענער האט עס גענומען אין האנד, א קוק גע-
טהאן דארין און איבערגעגעבען א צווייטער האנד, וועלכע איז
געווען אויסגעשטרעקט צו נעהמען עס.

די צווייטע האנד האט אנגעהויבען לעזען:

„זייענדיג אויפמערקזאם אויף דער ביטע פון די איזוואנד-
טשיקעס פון 7טען בעצירקעל, וועלכע פאָדערן צו האַבען אַ הויז
וואו אריינצוגעהן זיך אַנוואַרעמען, איז ערלויבט געוואָרען די
קאפּע-הויז פון אהרן יאקאבסאָהן צו האַלטען אַפּען אַ גאַנצע
נאַכט...“

— דאס איז א ביסעל א גליק! — האבען אייניגע געסט
אין איין קול אויסגעשריען.

— א קלייניגקייט! — האבען נאך אייניגע זיך געוואונד-
ערט — א גאנצע נאכט!...

— איהר פרעגט נאך, צי דאס איז א גליק! — האט דער
בעל שמחה אליין גליקליך געשמייכעלט — א אידען קען נאך
ניט טרעפען אזא גליק!

— ניין! — האט א גאסט אַבגעשלאָגען — אויף די
נאַלעווקעס איז פארהאן א שענק וואו מען „שענקט“ אויך א
גאנצע נאכט.

— נו, איז פארהאן נאך א שענק! — האט דער בעל שמחה
ווי מיט פערדרוס וואס ער איז ניט איינער, געענטפערט, —

א שענק איז דאך ניט קיין קאפע-הויו. א קאפע-הויו איז מיינע
איצט די איינציגע אין שטאדט אָפּען א גאנצע נאכט!
— נו, מזל טוב אייד! — האָבען אייניגע געסט אָנ-
געהויבען ווינשען, און אויסגעצויגען אהרן'ען זייערע הענד.
— א שעהנעם דאנק! — האָט אהרן יעדערן געענטפערט,
אויסציהענדיג, מיט א פרום-געהערטען פנים, די האנד.

* * *

און פון דעמאלט אָן איז די קאפע-הויו אָפּען א גאנצע
נאכט. דריי קעלנערינס דרעהען זיך ארום מיט מיעדע בלאסע
פנימ'ער און דערלאנגען טיי און קאווע די פערשיעדענע געסט,
וועלכע זיצען דא אב גאנצענע נעכט, ניט האָבענדיג קיין היים
אין דער גרויסער שטאדט, וואָס פערמעגט אזוי פיעל הייזער...
די איזוואַזשיקעס זיצען ארום דעם גרויסען טיש, וואָס געפינט
זיך אין מיטען קאפע-הויו און שמועסען וועגען פערד און קאר-
גע פאסאזשירען... ביי דער קאסע זיצט יאקאבסאָהן און בער-
טראכט די געסט, רייכט די אויגען און איז. שטארק צופריד-
דען. אָפּטמאָל נאָר איז איהם וועניג די פאָר שעה, וואָס ער
שלאַפט ביי טאג אין דער היים, ווען זיין ווייב בייט איהם
איבער, און ער שפארט אָן דעם קאָפּ אויף דער קאסע און זי-
צענדיג כאפט ער א דרימלע. נאָר לאנג קען ער ניט דרעמלען:
די קעלנערין וועקט איהם אויף און טהיילט איהם מיט, אז א
גאסט דארף צאָהלען. ער כאפט זיך אויף געשווינד און געהמט
אָב געלד און איז ווייטער פריש און וואכעדיג...
— וואָס, עס ווילט זיך שלאַפען? — פרעגט דער גאסט.
— עט... ניט ער א מאך מיט דער האנד — פדיון איז
טהייערער פאר'ן שלאַף.

דער גאסט געהט ארויס און יאקאבסאָהן געהמט אויף זיך
שוין מעהר ניט צו שלאַפען און וואכען די גאנצע נאכט..
און ער שטרייט מיט'ן שלאַף!...

אין די רייכע גאסען.

וועלוועל דער שוסטער, א הויכער דארער איד מיט פרעה
ליכע אויגען, וואָהנט שוין, זייט ער איז „פאר זיך“ א בעל-הבית
געוואָרען און האָט אן אייגענעם וואַרשטאַט, אויף דער סמא-
טשע גאס. וואָהנען וואָהנט ער איז א קעלער, די קליינע פענס-
טערלעך געהען ארויס צום הויף. דער הויף איז א שמאַלער,
די הייזער פיער-שטאַקיגע, און דעריבער איז ביי וועלוועלען אין
„וואָהנונג“ שטענדיג „פאר נאכט“, ליכטיג ווערט נאָר אין
וואָהנונג דאן, „ווען עס ווערט שוין גוט נאכט“ און דאָס ווייב
חייקע צינדט אָן דעם לאַמפּ.

— עס וואָלט געווען א יושר — זאגט אמאָל וועלוועל, ווען
דער לאַמפּ ברענט און דאָס פייער מאכט איהם מונטער — עס
וואָלט געווען א יושר, אז דער לאַמפּ זאָל ביי אונז אין „זאל“
ברענען א נאנצען טאָג, אזוי זעהט מען גאָר ניט די טהייערע
מעבעל און די גארדינען...

דער איינציגער פועל, וועלכען ער צאָהלט א רובל א וואָך
מיט קעסט און קווארטיר, שמייכעלט צו און ענטפערט:

— בעסער, ר' וואָלף, ציחט זיך ארויס אין א נייע דירה!
— אין א נייע דירה וועלען מיר זיך אויך אסירצה-השם
אריבערציהען, — ענטפערט וועלוועל פרעהליך קלאפענדיג אין
פאָדעשווע די משוועקלעך. איבער הונדערט און צוואנציג יאָהר

און אפשר פריהער וועל איך האָבען א דירה איינס אין דער וועלט... דו וועסט צו מיר קומען געוואָהר ווערען? ענדיגט ער, לוסטיג אויסשטעלענדיג אויפ'ן פּועל די פרעהליכע אויגען —
— איידער יענע דירה, שוין בעסער דאָ אין קעלער! —
ענטפערט דער פּועל א קראַץ־הוענדיג זיד.

— וואָס איז, נאַרעלע, וואָס פּעחלט דאָרטען? — שמיי־
כעלט וועלוועל ווייטער — דאָרטען ווערסטו גלייך אויס שוים-
טער און הויבסט אָן גלייך באַקען בייגעל... האָסט עפעס ליעב
פרישע, טרוקענע בייגעל?

— בייגעל מיט סמעטענע דארף זיין ניט שלעכט, הויבט
שוין אָן זיד וויצלען אויך דער פּועל.

— ע, ביזטו שוין גאָר אַ פרעסער — ווערט וועלוועל
כלומרשט ערנסט — בייגעל אליין איז דיר וועניג, ווילסט נאָך
סמעטענע?....

און אזוי וויצלעט מען זיד פאר'ן לאַמפּ אלע נאכט כמעט.
עס איז קענטיג, אז די ליכטיגקייט מאכט אויף די צוויי ארביי-
טער א גוטע ווירקונג, און ווער ווייסט ווי פרעהליך זיי וואָל-
טען זיין, ווען א גאנצען טאג וואָלט טאַקע אַ לאַמפּ אין קעלער
געברענט?...

דאָס איז אָבער אַ זאך, וואָס איז ניט מעגליך. נאפט איז
זעהר טהייער און פערדיענען פערדיענט וועלוועל זעהר וועניג.
ער ארבייט פאר אַ פאבריק און נעהמט 6 רובל אַ וואָך. צאָהלט
ער פאר'ן קעלער 2 רובל אַ וואָך, אַ רובל נעהמט צו דער פּועל,
און דריי רובל געהט אוועק אויף עסען פאר איהם מיט'ן פּועל,
מיט דעם ווייב און די צוויי קינדער, וואָס ער האָט. עס איז
גוט, וואָס עס קלעקט אויף נויטיגע זאכען, אָבער ניט אויף לוק-
סוס — ברענען ביי טאָג אַ לאַמפּ...

אמת, אמאָל טרעפט, אז ער דארף נויטיג אַבשוואַרצען אַ
קנאפעל ביי טאָג. דעמאָלט מוז ער אָנצינדען פייער. נאָר דערצו
האָט ער אַ קליין לעמפּעלע, אָהן אַ גלעזעלע און עס רויכערט

מעהר איידער עס ברענט, און וועלכעל האט ניט קיין גרויסען
תענוג פון אזא מין ליכטיגקייט. פערקעהרט, חייקע, א שוואכע
קראנקע פרוי, קלאגט זיך ניט זעלטען, אז זי פערטשאדעט דעם
קאפ פון רויך.

— ביזט דאך גאר א גאנצע „מאדאם“, מיין ווייב — וויי-
צעלט זיך דעמאלט וועלכעל — וואו ביזטו דאס געהאדעוועט
געווארען?

אז ער דערהערט אבער חייקעס א קרעכץ, פערשווינדט זיין
וויציגע שטימונג און ער ענטפערט ערנסט און געריהרט:
— שא. חייקעלע, שא. באלד פערלעש איך. אט איך שווארץ
גאר אב דעם קנאפעל...
און ער פערלעשט טאקע באלד...

א גאנצע וואך וואהנט וועלכעל אויף דער סמאטשע
נאם אין פינסטערן קעלער און לעכצט גאָר א ביסעל ליכט, דער-
פאר אבער שבת ציהט ער זיך אריבער אין די שעהנסטע, ליכ-
טיגסטע רייכסטע ווארשאָווער גאסען און פערנעסט דאן די
סמאטשע גאס, דעם קעלער און אפשר זיך אליין. עס טהוט
זיך אויף איהם אן גאר אן אנדער הויט, אז ער איז אביסעל
גלייך צו די איבריגע מענשען, וואָס ער בעגעגענט אין די ריי-
כע, שעהנע און ליכטיגע גאסען...

שבת דאווענט ער ותיקין. כאַטש חייקע קען ניט פער-
שטעהן, וואָס איז אויף איהם אזא איילעניש. — ער האט איין
טאָג אין וואך, וואָס ער קען זיך אויסשלאָפּען, שטעהט ער אויף
גאָר פריהער ווי אין מיטען דער וואך. א משוגענער און גאָר!
ביז צעהן א זייגער מוז ער שוין זיין פארטיג מיט'ן טשאַלענט,
ער טרייבט און יאָגט: ניכער! און גלייך גאָר'ן עסען לאָזט
ער זיך געהן צו די רייכע שעהנע גאסען.
אַט איז שוין די סמאטשע גאס הינטער איהם. עס בעווייזט
זיך שוין עפעס א שעהנערע גאס. וועלכעל הויבט שוין אן געהן

לאנגזאמער — דאָ איז אויך ניט שלעכט... נאָר ער האָט נאָך
אין זינען די איבריגע ברייטע, לוסטיגע גאסען, און א ווארע-
מע פרייד גיסט זיך און פליסט דורך אלע זיינע גליעדער, און
ער לעבט און האַפּט: באלד, באלד!...

אַט איז שוין די „האַניגאס“ — ברייט און לאַנג איז זי
— דער ברוק פון טייערן האַלץ, די הייזער זיינען אלע פון איין
הויך, אויסגעשטעלט ווי א פאַלק סאַלדאטען — סמירנאַ! א
מחיה דאָ... נאָר ניין! די גאס איז נאָך נישט אנטקעגען
דער קראקויער פאַרשטאַרט, וואָס נעהמט זיך רעכטס פון דער
האַניגאס. דאָס איז א אביסעל א גאס!... אף! ווי ברייט זי
איז! ווי רייך!... עס פינקעלט אין די אויגען!
וועלוועל איז אפילו א איד ניט קיין פחדן, לאכט זיך אויס
פון אלץ אין דער וועלט, נאָר אויף דער קראקויער פאַרשטאַרט
טרעט ער אריין א ביסעל דערשראָקען און צוטומעלט, און עס
לויפט איהם דורך אין קאָפּ עפעס א פראגע, צי מעג מען דאָ
געהן. נאָר ער דערמאָהנט זיך גלייך, אז דאָס האָט ער א
טעות: דאָ מעג מען יא, — אין זאקסישען גארטען טאָר מען
ניט....

און וועלוועל ווערט פרעהליך און לאכט אין הארצען פון
די נארישע אָרדנונגען אין ווארשא:
זיי ווייסען זעהר וואָס צו פערוועהרען! — טראכט ער—
אויך מיר אן אונגליק ניט צו געהן אין זאקסישען גארטען!...
וואָס איז דאָרטען אזוינס? — בוימער! א טייערע מעשה!
אַט דאָ וואָלטען די נאָרען פערוועהרען, וואָלט טאקע געווען אן
אונגליק... דאָ איז טאקע גוט, ליכטיג, גערוים, ברייט...
און וועלוועל געהט ווייטער, טיעפער אריין אין דער ריי-
כער גאס און קען ניט פערשטעהן, פאר וואָס איז דאָ ניט פער-
וועהרט איהם צו געהן... אמת, ער האָט אָנגעהאָן די שבת'די-
גע קאפּאָטע, אבער וואָס האָט זיין שבת'דיגע קאפּאָטע, וואָס

האט שוין אין די ארבעל צו לאמקעס, פאר א ווערטא אין אזא רייכער גאס? ...

און וועלכעל בענוצט זיך מיט דער נארישקייט פון די וואר-שאווער אָרדנונגען, וואָס מען לאָזט איהם דאָ געהן, און הויבט זיך אָן אַכשטעלען ביי אלע גרויסע פינקלענדיגע מאַנאָזינען. זיין אויג קען זיך זאט ניט אַנקוקען, און ער קוקט און איילט זיך. איין אויג דערזעהט איין אויסשטעלונג, דאָס צווייטע אויג כאַפט א קוק אויף א צווייטע אויסשטעלונג, און וועלכעל וויל אלץ בעקוקען, און דאָ איז קיין צייט ניטאָ. דער טאָג שטעהט ניט... און ער געהט ווייטער און ווייטער.

און געהענדיג פאלען איהם אריין אין קאפּ טויזענדער מחשבות, איינע ווילדער פאר דער אנדערער. אזעלכע מחשבות וואָס ווען זיי וואָלטען איהם אין מיטען וואָך אריינגעפאלען, וואָלט ער זיך זיכער דערשראָקען און מיינען, אז ער ווערט משוגע. דאָ ווערט ער אָבער אַ גרויסער בעל דמיון, און אפילו אויף דער מחשבה, וואָס פליהט איהם כמעט אלע שבת דורך אין קאָפּ, צו איבערציהען זיך אמאָל, האָטש ווען עס איז, האָטש פאר דעם טויט, אהער אין דער גאס, דינגען דאָ א וואָהנונג, אפילו אויף אַט דער מחשבה איז ער אויף גלייכנילטיג, ווי אויף עפעס מעגליכעס... שבת, וואָהנענדיג אויף די רייכע גאסען, ווערט ער גאר אן אנדער מענש און דענקט גאר אנדערש...

דורכגעהן אלע רייכע, לוסטיגע, ליכטיגע גאסען געדויערט ביי איהם דער נאנצער טאָג. מנחה-צייט לאָזט ער זיך געהן צוריק, צוריק... די רייכע גאסען פערשווינדען אלץ מעהר און מעהר, בלייבען הינטער איהם, און ער פאלט אלץ ביסלאַך וויין צוריק אריין אין די אַרעמע גאסען, ביז ער דערגרייכט צו די סמאָטשע גאס — זיין גאס! ...

בעת ער קומט צו די סמאָטשע גאס, איז שוין דונקעל. ער לאָזט זיך אריינגעהן אין קעלער, פרעגט: פאר וואָס צינדט מען ניט אָן פייער? און בעקומענדיג אן ענטפער, אז עס איז ניטאָ

קיין נאפט, פאלט ער א מיעדער אויפ'ן צובראָכענעם בעטעל, און
ווערט אזוי איינגעשלאָפּען אין דער פינסטער...
אין חלום אָבער זעהט ער נאָך די רייכע, ליכטיגע נאסען...

עם פלאצט.

די גרויסע ראד-בארשט ליענט אויף דעם קליין-טיר
שעל, וואָס שטעהט אין ווינקעל; ביי די ברעגען נעבען די גרוי-
סע שפיעגלען זיינען צולעגט די קעמעלעך, בערשטעלעך, שערע-
לעך און די גאנצע געצייג וואָס זיינען נויטיג אין אַ דייכער פא-
ריקמאכעריי. בענדעטסאַהנען אַבער, דאכט זיך, אז עס איז אַלץ
נאָך ניט גוט, וואוּ ראיח: אַ גאנצען טאָג איז נאָך קיינער ניט
אריינגעקומען. און ער געהט צו פון איין שפיעגעל צום צווייטען.
פון איין טישעל צום צווייטען און ווישט, גלעט, פוצט און קוקט
אַלץ ארויס צום טהיר, אפשר וועט זי זיך אמאָל עפענען. נאָר
די טהיר איז ווי פערפרוירען געוואָרען און בענדעטסאַהנען
דאכט זיך, אז עס איז גאָר אומזיסט די האַפנונג — די טהיר
וועט שוין בלייבען אויף אייביג פערהאַקט. ער דערשרעקט זיך.
און עפענט אויף אליין די טהיר, שטעקט ארויס אַ האַלבען גוף
אין גאס אַריין און זוכט אַ מענשען מיט אַ באָרד, וואָס דאַרף
זיך ראַזירען...

— נו, אַ טאָג! זאָל ער ניט געדאַכט ווערען! — פרובט
ער זיך אויסרעדען פאר'ן איינציגען ארבייטער, וואָס געפינט זיך
אַ גאנצען טאָג אין דער פאריקמאכעריי.

דער ארבייטער, וועלכער איז אליין נאָך מעהר אונרוהיג
מאָר'ן בעל־הבית פון אזא שלעכטען טאָג, מאכט אן אומעטיגע
מינע און וויל עפעס זאָגען, נאָר ער ווייסט ניט וואָס און ער
לאָזט ארויס אַ זיפּץ.

— עס איז א געהרג'עט אָרט! — רעדט ווייטער דער בעל־
הבית.

— אַ העק! — גיט נאָך דער ארבייטער.

דער ארבייטער און בענדעטסאָהן ווערען ענטשוויגען.
די צייט געהט, זי געהט אזוי לאַנגזאָם און אזוי שווער, אַז
בענדעטסאָהנען דאכט זיך, דאָס ער זעהט זי און הערט איהרע
טריט. איהם פלאצט די געדולד.

עס ווערט פינסטערליך, דער ארבייטער וויל אָנצינדען דעם
גאָז, נאָר ער וואַגט זיך ניט, מען האָט היינט אפילו אויף גאָז
ניט געלייזט. ער קוקט אויף בענדעטסאָהן, אפשר וועט ער
הייסען. בענדעטסאָהן קלערט אויף וועגען דעם, נאָר עס דינעמט
איהם ניט די צונג צו אויסרעדען עס.

— מיטל, צינד אָן דעם מיטעלסטען לאַמפּ, רעדט ער ענד־
ליך ארויס, ווענדענדיג זיך צום ארבייטער.

דער ארבייטער דערפרעהט זיך, ער שטעלט זיך אויף גע־
שווינד אויף א שטוהל, רייבט אָן אַ שוועבעלע, לעגט צו דאָס
שוועבעלע צום שפיץ גלאָז און די פאריקמאכעריי ווערט בעל־זיכ־
טען.

„טריק־טראק־טריק!“ שיעסט עפעס באלד אויס.

דער ארבייטער ווערט בלייך, די הענד ציטערן איהם.

— געפלאצט! — מורמעלט קוים ארויס דער ארבייטער

און וויל שיער ניט אנטלויפען.

— אַ גוטער אָנהויב! — ברומט בענדעטסאָהן און קוקט

מיט פערלאַפענע אויגען אויף דער גלאָז — געלעזט שוין צוויי
גילדען!

— עס איז פון קעלט! — ווארפט אריין דער ארבייטער,

ווי ער וואָלט וועלען טרייסטען דערמיט.
 — עס איז ניט פון קעלט, דאָס איז פון שלים-מזל! עס
 געהט ניט! עס פלאצט!
 ענדליך עפענט זיך די טהיר און עס געהט אריין א יונגער
 מענש.

— ביטע! — מאכט בענדעטסאָהן א זיסע מינע און
 שמייכלט, ווי ער וואָלט געווען דער גליקליכסטער מענש אויף
 דער גאנצער וועלט.

— ראזירען! — לעגט פאַר דער גאסט.
 — צינד אַן די לאַמפּען! — קאָמאָנדעוועט בענדעטסאָהן
 צום געהילף און אליין זעצט ער אוועק דעם גאסט קעגען גרוי-
 סען שפיעגעל, רוקט ארויס פון שטוהל דאָס קישעלע, אויף
 וועלכען ער בעט דעם גאסט טויזענד מאָל איבער אַנצושפארען
 דעם קאַפּ.

דער גאסט פאַלגט און בענדעטסאָהן נעמט זיך צו דער אַר-
 בייט.

עס ברענען אַלע פיער לאַמפּען, אין צימער איז ליכטיג ווי
 אויף א גרויסארטיגען באַל. בענדעטסאָהן געהט אריין אין
 זיין ראַלע און אַרבייט וואָס צום בעסטען. ער ראַזיערט אַב
 איינמאָל, פיהרט איבער מיט דעם גאַלמעסער א צווייטען מאָל.
 נאָכהער פערריכט ער אונטער דער האַלז, נאָכהער נעהמט ער
 ארויס אַלערליי מיני בשמים און שמיערט דעם גאסט די וואַנד
 סען, די ברעמען, די האַר. דער גאסט זיצט מיט אן ערנסט
 שטאַלצער מינע און קוקט אַהן אויפהער אין דעם געגענאיבער-
 דיגען שפיעגעל און איז קענטיג שטארק צופריעדען מיט זיין
 שעהנעם פנים.

— ביטע, פערטיג! — זאָגט אַן בענדעטסאָהן גאנץ חעפ-
 ליק און גיט א וואונק צום געהילף. יענער לויפט צו ווי אונ-
 טערגעשאַסען מיט א שטרוי-בערשטעלע און רייניגט דעם גאסט
 דעם קאַלנער פון סורדום, דערלאנגט איהם דעם פאלטאָ. דער

גאסט איז דאס אלץ מקבל מיט א מינע פון א מענשען, וואס פער-
שטעהט זיין ווערט: ער געהמט ארויס א קופערנע גריווניע און
דערלאנגט בענדעטסאָהנען און א זילבערנעם צעהנערל און דער-
לאנגט דעם געהילף — און געהט ארויס מיט א שטאַלצען
„אָרדע“...

— א שעהן פריוון, — רעדט בענדעטסאָהן מיט כעס.
„טריק־טראק־טריק!“ — שיעסט ווידער א גלאַז אויס,
נאָך דעם גאסט'ס ארויסגאנג.
ביי בענדעטסאָהנען לאָזען זיך אַראָב די הענט און ער
שטאַמעלט קוים אויס:

— עס פלאצט, עס פלאצט!
— דאָס איז פון קעלט! — מורמעלט דער אַרבייטער.
— ניין, דאָס איז פון שלים־מזל! — ענטפערט בענדער-
סאָהן און קוקט פערצווייפעלט אויף די צוויי צופלאצטע גלעזער
און איהם דאכט, אז דאָס גאַנצע לעבען זיינס פלאצט, אז דאָס
געשעפט זיינס פלאצט צוגלייך מיט די גלעזער...
— עס פלאצט, עס פלאצט! — מורמעלט ער פערצוויי-
פעלט.

דאס אינטעליגענטע הויז.

יאקאב מענדעלסאן רעכענט זיך פון די ערשטע אינטעלי-
גענטען אין שטאדט. ניט נאָר זיינע נאָהענטע פריינד, אפילו
אז א זייטיגער פרעמדער מענש זאל איהם האָס ערשטע מאָל
דערזעהן, וועט יענער גלייך מערקען, אז ער האָט דאָ צו טהאָן
מיט א מענשען פון דער העכסטער אינטעליגענץ.

און דער אינטעליגענט אין מענדעלסאנען האָט זיך ווירק-
ליך גלייך געוואָרפען אין די אויגען.

שוין אָבערזעהן דערפון, וואָס מענדעלסאן האָט געהאט א
בלאָס, צארט פנים, ארומגעפאסט מיט א קליין שווארץ צוגע-
שוירען בערדעל, האָט ער געטראָגען שטענדיג א שווארצען ראָק.
דער דאָזיגער ראָק איז געווען אלט, אָבערטראָגען, האָט שוין
געהאט אפילו אין די איילענבויענס צו צוויי רונדע לאטקע-
לעך, — אָבער מענדעלסאן האָט איהם קיינמאל ניט פערביטען
אויף א קורצען רעקעל; וועניגסטענס האָט איהם קיינער אין א
קורצען רעקעל ניט געזעהען.

אָבער מעהר ווי די קליידער האָבען איהם צוגעגעבען אז
אינטעליגענטען אויסזעהן די ברילען, וואָס ער האָט שטענדיג
געטראָגען, אויסטוענדיג זיי נאָר דאָן, ווען ער האָט דערפיהלט,
אז זיי זיינען אביסעל פערצויגען און שנעל אויסווישענדיג זיי,
צוריק אַנטאן אויף דער לאַנגער נאָז, וואָס האָט געהאט אויבען

א ספעציעל בערגעלע, ווי בעשאפען צוליעב די ברילען, זיי זאלען זיך האלטען.

נאָהענטע פריינד האָבען געוואוסט, אז מענדעלסאָן טראָגט ברילען נומער 6, און אז אָהן די ברילען איז מענדעלסאָן ווי בלינד; און געקומען איז דאָס איהם פון שטענדיגען לעזען אין דער קינדהייט און פריהער יוגענד.

זיין ווייב, אַננאַ, אָדער ווי ער האָט זי גערופען, אַניוטקאַ, האָט אויך אויסגעזעהן אינטעליגענטיש ווי ער. געטראָגען האָט זי שטענדיג א שוואַרץ קלייד. אַ דאָנק איהר אונענטוויקעל־טער ברוסט און דער גלאַטער און פלאַכער פריזור האָט זי אויס־געזעהן מעהר מאַנסביל אַלס פרוי.

נאַטירליך האָט זי אויך א סך אין דער קינדהייט און פריהער יוגענד געלעזען און אויך זי האָט געטראָגען ברילען, אָבער שוין מיט א נומער העכער; עס האָט געהייסען, אז אין פערגלייך מיט איהר לעבענס־בעגלייטער איז זי אַ ווייט־זעהענ־דיגע...

דערפאר אָבער איז זיי אריבערגעשטיגען אין התמדה זיי־ער עלטערע צוועלף־יעהריגע מאַכטער ליזאַ. צו אַכט יאָהר האָט זי אָנגעהויבען לעזען, און צו צעהן יאָהר האָט מען איהר שוין געקויפט א פאָר ברילען מיט איין נומער העכער פאר דער מאַמעס.

טאַטע און מאַמע האָבען געהאַט נחת פון זייער קינד, וואָס איז געווען אזוי אַרטיג. אויסער איהרע ביכלעך האָט זי זעהר וועניג גערעדט און נאָך וועניגער זיך געשפּיעלט.

מענדעלסאָן, וואָס האָט וועגען ערציהונג א סך געלעזען, האָט אפילו מאַנכעס מאַל בעמערקט, אַז ליזאַ איז צו שטיל, און צו פיעל איבערגעבען די ביכער. לויט ספּענסער, האָט ער רוחני געאורטיילט, דאָרף א קינד זיך פערנעהמען מיט שפּיעל־צייג אויך.

אָבער שטאַרק געאַרט האָט דאָס איהם ניט. ווייל לויט אַנ־

דערע סאָציאַלאָגען און געלעהרטע איז דאָס שפּיעלען פאר אַ קינד לאַ דוקא.

דאָס יונגערע קינד, אראַנטשיק, וואָס האָט שוין דוקא אַרויסגעוווּזען אַ שטיקעל נייגונג, אַ חוץ די ביכלעך, אויף צו שפּיעלען זיך, איז אָבער געווען קורזיכטיגער ווי טאַטע-מאַמע און שוועסטער.

און אזוי ווי דער אויגען-דאָקטאָר איז געווען זייערער אַ פריינד, האָט ער אויף אראַנטשיקען פערשריבען אַ פאַר בריי-לען, און דער קליינער אראַנטשיק האָט אין זיי אויסגעזעהען, ווי אַ פראַפּעסאָרל, אזוי אַז שפּיעלען זיך אין זיי האָט איהם עפעס גיט געפאַסט. דאָס קינד האָט עס אונבעוואוסט געפיהלט, און שפּעטער אביסעל האָט ער טאקע זיך גענומען מעהרער צו ביכ-לעך און איז אין דער שול געווען פון די ערשטע שילער...

זייענדיג גיט רייך, האָט מענדעלסאָן אַ הינטערשטען ציי-מער פערדונגען אייזיקאָוויטש דעם לעהרער. דאָס איז געווען אַ בחור פון אַ יאָהר פינף-און-דרייסיג, אַ זעהר ערנסט דענקענדער מענש, אַ שטיקעל שריפטשמעלער, אַ פיינד פון פרויען און אַ גרויסער ליכטהאַבער פון קונסט...

דער דאָזיגער אייזיקאָוויטש האָט געטראָגען בריילען פון איין נומער מיט מענדעלסאָגען, און די דאָזיגע צופעליגקייט האָט זיי זעהר נאָהענט געמאַכט אין זייערע אַנשוואונגען. עס האָט אויסגעוווּזען, אַז זיי זעהען די וועלט דורך אייגע און דיר-זעלבע בריילען.

אמאָל פלעגען צו מענדעלסאָגען קומען בעקאַנטע, די סמע-טענע פון דער שטאָדטיגער אינטעליגענץ, פארטיי-פיהרער און זאָגאַר שריפטשמעלער.

ריידען פלעגט מען קיינמאָל גיט וועגען עפעס פערזענליי-בעס. דאָס געשפרעך פלעגט זיך שטענדיג דרעהען ארום וועלט, מענש און נאָטור.

צוהיצענדיג זיך, פלעגט אַ מאַנכער נאָסט, אָרער מענדעל-

סאן אליין, אדער די פרוי, אראבנעהמענדיג די ברילען, אויס-
ווישען זיי און גלייך צוריק אנטאן אויף דער נאָז. דאָס האָט
געהייסען, אז איצט, נאָכדעם ווי די ברילען זיינען אויסגעווישט,
ווייסען זיי אלץ און זעהען שוין אלץ.

די צוויי קינדער אין די ברילען פלעגען זיצען אין די
ווינקלען מיט אָפענע ביכער אין די הענד, מיט די ברילען אויף
די יונגע נעזעלעך און מיט גרויס אויפמערקזאמקייט זיך צוהע-
רען צו אלץ, וואָס די גרויסע מענשען ריידען. און פערשטאנען
האָבען זיי אלץ: זיי האָבען דאָך געטראָגען מיט די געסט גלייך
פון איינע ברילען — היינט פארוואָס זאָלען זיי נישט פערשטעהן?
צושטערען די האַרמאָניע פלעגט נאָר דאָס יונגע שטוב-
מיידעל, וואָס פלעגט אריינטראָגען טיי.

אָנקוקענדיג די ברילען-געזעלשאַפט, פלעגט זי ווי מבולבל
ווערען. זי פלעגט אויף גיך אוועקשטעלען פאר יעדערן דאָס
גלאַז טיי, אריינלויפען צוריק אין קיך און פאר איהר געליעבטען.
וואָס איז דאָרט געזעסען, — א געזונטער שעהנער יונג מיט
ממזרישע אויגען — פלעגט זי דערצעהלען דעם ווילדען וואונד-
דער:

— אוי יאָשקע-לעב, עס איז נישט אויסצוהאַלטען! זיצען
צעהן מענשען ווי די געצקעס און אלע טראָגען ברילען...
און זי צולאכט זיך מיט א געזונטען קלינגענדיגען גע-
לעכטער.

די פערנומענע גאסען.

אינדערהיים, ביי איהרע אַרימע עלטערן, אינ'ם קליינעם שטערטעל איז ביילקען געווען ענג. ענג פון דער אַרימקייט און נאָך מעהר פון דער שווערער דיסציפלין, וואָס האָט אין ענ-גען שטיבעל געהערשט. דער שליםמזלדיגער, נידעריגער, שוואַכער טאַטע, וואָס האָט אויפ'ן גאס א הויך-וואָרט ניט געקענט ריי-דען, האָט אין שטוב געקאמאנדעוועט ווי אַ גענעראַל, געלערנט, ווי צו שטעהן, ווי צו זיצען און ווי צו עסען, אויב עס איז נאָר געווען וואָס צו עסען, ניט געגעבען קיין ערלויבניש ארויסצו-געהן אויף דער גאס, סידען ער האָט געפונען, אז דער גאַנג איז אַ נויטיגער. די מאמע האָט סתם געשאַלטען, אמאָל בייל-קען, אמאָל אין דער וועלט אריין. מיט די קלענערע ברידער און שוועסטער האָט ביילקע, האַטש זי איז געווען זעהר אַ גוטע, זיך שטענדיג געריסען, געקריגט, ניט וויסענדיג אַליין פאר וואָס און פאר ווען...

דערפאר אַבער, אז זי האָט זיך צו אכצעהן יאָהר, אויס-לערנענדיג זיך בגנבה פון טאַטען אביסעל רוקיש און נאָך עפעס, ארויסגעריסען פון דער היים אין דער גרויסער שטאָט אריין, האָט זי זיך דערפיהלט ווי נייגעבוירען. זי האָט געאַטעמט פריי די שטויביגע לופט פון דער שטאָט, און איהר האָט זיך געדאַכט, אז זי איז ווי גרינגער געוואָרען, האָט בעקומען פליג-

לען און אַט הויבט זי זיך אויף און פליהט...

אַבער די אַרימקייט, די נגע, האָט זי אהער, אין דער גרוי-סער שטאָרט, פון איהר היים פערשלעפט און זי קען פון איהר ניט פטור ווערען.

די ערשטע צייט האָט זי אין קרעמעל, וואס געפינט זיך אין דערזעלבער גאס פון איהר וואוינונג, געהאט אביסעל קרע-דיט. אויף וואָס זעהענדיג האָט איהר די קרעמערין געבאַרגט, האָט ביילקע ניט געוואוסט. מסתמא ווייס דאָך די קרע-מערין, וואָס זי טהוט! ביז ביילקע האָט אָנגעבאַרגט ביז צעהן גילדען מיט ברויט, בייגעל און צוקער מיט טיי, און האָט אויפגעהערט אריינצוקומען. זי פלעגט אפילו ווייכען שוין די קראַם. דאָס האָט שוין טאקע דער קרעמערין פערדראַסען: וואָס ווייכסטו נאָך, שאַרלאַטאַנקע דו? האָסט ניט — ווייז זיך כאַטש מיט אַ מזומנער קאָפּיקע! נישקשה, מיט אַ מזומענער קאָפּיקע געהט זי צו דער צווייטער קרעמערין אויף יענער זייט טראַטואר!

נאָך די קרעמערין האָט אייגענטליך אומזיסט חושד געווען די עהרליכע ביילקען. אמת, געקויפט האָט זי טאקע ביי דער צווייטער קרעמערין, אויף דעם צווייטען טראַטואר, אַבער ניט פאר מזומן. וואו זאָל ביילקע נעהמען מזומן, אַז זי האָט ניט, אַז די נ ג ע, די אַרימקייט האָט זי פון דער היים נאָך פער-שלעפט און זי קען פון איהר ניט פטור ווערען...

די צווייטע קרעמערין האָט אַבער אויף געהאט דעמזעל-

ביגען פסק; ביילקע, פון דער נאטור אַ שוואכע, האָט, אָנבאַר-גענדיג אַ געוויסע סומע, ניט געהאט מעהר קיין העזה צו קומען נאָך צו באַרגען; איהר האָט זיך עפעס געדאכט, אַז די קרעמערין קרימט. זיך די לעצטע צייט אויף איהר; און אפשר האָט זיך איהר ניט געדאכט — אפשר האָט זי זיך טאקע גע-קרימט?

פונדעסטוועגען איז נאך נאט ניט געשטארבען. בייל-
קע קען זיך דערווייל בענעהן און די צוויי קראמען. אויבען
ארויף-צו זיינען דא נאך קראמען. מילא געהט זי ארויף-צו,
איז אביסעל ווייטער. וואס וועט זי זשאלעווען — די שיד? —
און אז זי דארף געהן אין א צווייטע צי א דריטע גאס צום לעה-
רער, וואס גיט איהר אומזיסט א לעקציע און פארברייט זי צו
א פער-קלאסיגען עקזאמען, געהט זי אויף ארויף-צו, און פון
דארטען שניידען זיך נאך צוויי גאסען—איינע רעכטס און איי-
נע לינקס, און פון די צוויי גאסען קען זי שוין ארויסקומען וואר-
הין זי וויל...

אז עס איז אריבערגעגאנגען א קורצע צייט, און אין קרע-
מעל, וואס האט זיך געפונען אויבען, ארויף-צו, האט זי אנגע-
נומען ביז פינף גילדען, איז איהר גאנצער מוט פערשוואונ-
דען. אין קרעמעל, וואס געפינט זיך אויפ'ן צווייטען טרא-
טואר, דורך וועלכען זי קען נאך ווי עס איז דורכלויפען, אז די
קרעמעלין פון קענענאיבער זאל זי ניט בעמערקען, טאר זי ניט
נעהמען. דער דאזיגער טראטאר איז איהר איינציגער וועג,
וואס פיהרט זי ארויס צום לעהרער און צו א פאר חבר'טעס,
וואס וואוינען אין אנדערע גאסען. דעם טראטאר מוז זי
חיסען ווי דאס אויג אין קאפ...

און ביילקע האט געהונגערט און זיך געהיט צו בלייבען א
כשר'ע האטש אויף דעם איינציגען וועג... ביילקע איז אבער
צו שוואך געווען לאנג זיך צו ראנגלען מיט זיך. זי איז דאך
אייגענטליך נאך ניינצען יאהר אלט, מען קען זי דערין ניט
בעשולדיגען! אין א פינסטערען ווינטער-אָווענד, געהענדיג פון
לעהרער אהיים א הונגעריגע, האט זי זיך פערנעסען און האט
געבארנט אין דעם קרעמעל פון איהר איינציגען איבערגעבלי-
בענעם טראטאר א קוכען.

אויף מארגען, פארבייגעהענדיג דאס קרעמעל, האט זי
מער קיין מוט ניט געהאט אריינצוגעהן נאך עפעס באר-

גען, האָטש זי איז הונגערִיג געווען, זעהר הונגערִיג. און אויף איבערמאָרגען האָט זי שוין זיך אפילו געשעמט פארבייזונגען אויף די קראָם פון איהר איינציגען איבערגעבליבענעם טראָג-טואר. זי איז געבליבען אָהן איין גאָס...

און זיצענדיג אין איהר חדר'ל ווי א הונגערִיגע אַרעם-טאַנטין, האָט זי געוואָרפען איהרע בליקען דורכ'ן פענסטער און האָט ווי געזוכט א נייע גאָס, וואָס זאָל זי צו דער פרייהייט ארויספיהרען. נאָר אויסער די צוויי גאָסען, וואו זי האָט איהר פרייהייט פערשפּיעלט, האָט זי קיין נייע ניט געפונען. דער היר-מעל נאָר, האָט זי בעמערקט, איז ברייט און פריי; האָט ניט קיין גאָסען און קיין קרעמערין און קיין קראָמען...

די פערצווייפלונג.

די יונגע צוואנציגיהריגע בערטע, וועלכע ערנעהרט זיך פון לעקציעס, לעבענדיג אליין אין דער גרויסער שטאדט, געהט אויף און אָב איבער'ן קליינעם צימערל, אויפ'ן דריטען שטאָק, און קען זיך ניט בערוהיגען.

זי איז א „בעל חוב!“

שולדיג איז זי אלעמען, נאָהנטע בעקאנטע און ווייטע. אייערנעכטען האָט זי געליהען גאָר ביי א ווילד־פרעמדען יונג גענמאן. זי האָט איהם גאָר איין מאָל געעזהן... געליהען האָט זי ביי איהם דערפאר, ווייל ער האָט געטראָגען א שעהנעם מאנטעל און האָט רוהיג געשמייכעלט.

— לייחט מיר דריי רובל! — האָט זיך ביי איהר ארויס־

געריסען פון מויל.

זי האָט באלד חרטת געהאט. עס איז איהר געוואָרען היים אין קאָפּ, און שיער־שיער האָט זי זיך ניט צוריק ארויסגע־האפט: „איד שפּאס עס!“ אז דער בעקאנטער אבער האָט גלייך ארויסגענומען פון טאש דריי שווערע זילבערנע רובל און איהר איבערגעגעבען, האָט זי געזאָגט:

— איבערמאָרגען, העכסטענס זונטאג, בעקומט איהר איי־

ער געלד צוריק!

זי איז באלד אהיים געלאָפּען און געוואָרפען זיך אויפ'ן

בעט; זי האָט שטארק געוויינט און געריסען זיך די האַהר פון קאַפּ. „וואָס האָב איך געטאָן! מאַוס געמאַכט זיך... וועה מיר, וועה מיר!...“

שפּעטער אָבער, אז די בעל־הבית'טע איז אריינגעקומען און געפרעגט:

— נו, פּריליין, איהר האָט? — איז זי אויפגעשפרונגען און האָט איהר דערלאנגט די דריי שווערע זילבערנע רובל נאָך מיט אַ פּערוויינט, נאָר אַ שטאַלץ פנים און האָט צוגעברומט:

— נו, וואָס האָט איהר אזוי מורא געהאַט?...

— מורא? — האָט די בעל־הבית'טע געשמייכלט — וואָלט איך דאָס פערמענען, וואָס איך וואָלט אייך געטרויט. איך ווייס דען ניט, אַז איהר זענט קוראנט. מען דאַרף אָבער האָב בען; אַט איז דער בעל־הבית פון הויז שוין דריי מאָל געווען.

און אַט געהט זי אויף און אָב און קלערט, וואָס מען טהוט נאָך מיט דער קרעמערין. „א שטיק גאָלד“ איז זי איהר שולדיג... זי האָט געכמען פאר איהר געוויינט: „א פוסטע קראָם האָט איהר מיר געמאַכט, גולנ'טע... איך בין אַן אלמנה מיט קליינע קינדער...“

און דער קרעמעריןס וויינענדיגע שטימע, איהר שנייצען די נאָז און דער גאנצער קרעמערשער הילוף קענען איהר פון קאַפּ ניט ארויס.

זי דערמאָנט זיך, אז זי האָט יענע בערוהיגט:

— מאָרגען, חייקעלע, מאָרגען גיב איך אייך!

— געוויס? — האָט די קרעמערין געפרעגט.

— געוויס! געוויס!

מיעד, פערמאטערט און חונגעריג האָט זי זיך צוריק גע-וואָרפען אויפ'ן בעט און אריינגעגראָבען דעם קאַפּ אין קישען און ווייטער געוויינט...

די טרעהרען האָבען איהר לייכטער געמאַכט. זי האָט זיך אויפגעהויבען, אויפגעשטעלט, צוגעגאנגען צום פענסטער און

איז געבליבען שטעהן פערטראכט, אָהן געדאנקען. אין דרויסען האָט זיך צושפּיעלט א שטורעם.. זיך אלץ געשטארקט און אָנגעהויבען רייסען דעם דאָך. זי רוקט זיך צוריק אָב אין שטוב און שפּרייזט ווייטער אויף און אָב איבער'ן צימער. דער קרע- מערינס געשטאַלט שוועבט איהר פאר די אויגען, און דאָס ברומען פון ווינד בייזערט זיך פאר איהר.

עס פאלט איהר איין, אז אזא שטורעם קען איבערקעהרען דאָס הויז... אלע הייזער... זי טראכט: ווען ער שטאַרקט זיך, קעהרט ער איבער די וועלט... עס וואָלט געווען אויס קרעמערין, אויס חובות.

נאָר דער ווינד ברומט און ברומט און קלערט גאָר נישט איבערצוקעהרען די וועלט...

— וואָלט ער האָטש די שויבען אויסגעהאקט!

זי שטעלט זיך פאַר: דער ווינד האָט אויסגעהאקט די שויבען. א גאנצע נאכט פריהרט זי און ווערט אזש קראנק. אינ' דערפריה קומט די אלמנה, „נו, פרייליין, איהר האָט?“ און זי ענטפערט איהר: „קוקט נאָר אין פענסטער אריין!“ די אלמנה קוקט און פרעגט: „וואָס?“ — „דער ווינד“, ענטפערט זי, „האָט אויסגעהאקט“... — „אזא!“ מאכט די אלמנה און פערנגעסט א וויילע אָן חוב. דערנאָך דערמאָהנט זי זיך, און עפענט דאָס מויל און וויל ווייטער מאַהנען, נאָר זי זאָגט איהר: „און א גאנצע נאכט האָט ער געריסען, דער ווינד. אריינגעבלאָזען האָט ער מיט א קעלט... איך האָב מיר שטארק פערקיהלט.. א גאנצע נאכט האָב איך געציטערט... עס וועט זיין א קרענק, אפשר א לונגען-ענטצינדונג“... און די אלמנה קריגט רחמנות און שווייגט.

און בערטע שטעלט זיך אָב א וויילע, געהט דערנאָך צו צום פענסטער, האקט אויס צוויי שויבען און מורמעלט ווי משוגע: — דער ווינד, דער ווינד! אד, ס'אר א שטורם!

אָהן און אַררעם.

געקומען ווידער אין א נייע פרעמדע שטאָדט, האָט גרשון שיינקינד, און לויט'ן פאלשען פאספאָרט — אהרן ליפשיץ, זיך געזעצט שרייבען א בריעף אין דעם קליינעם צי-מערל פון אַרימען האָטעל, וואוהין ער איז פערפֿאהרען. דער בריעף איז געווען צו א געוועזענעם חבר. קיין שטארקע נויטיגקייט אייהם צו שרייבען האָט ער נישט געהאט, נאָר שיינקינד האָט מיט'ן בריעף זיך ווי גע-וואָלט בעפעסטיגען אויפ'ן נייעם פלאץ... א בריעף איז ביי שיינקינדען אין זיין גלות-לעבען ווי א שיינ-צעטעל, וואס ער נישט זיך אליין, אז ער עקזיסטירט נאָך און האָט א שטיקעל פער-בינדונג מיט מענשען. יעדעס מאָל ווען ער לאָזט אראָב דעם בריעף איז א קעסטעל, פיהלט ער, אז ער האָט אין דער שטאָדט, וואו ער האָט זיך בעזעצט, געלעגט דעם ערשטען שטיין. קיין פעסטערע און מעהר זיכערע סמנים האָט ער נישט געהאט. דעם בריעף האָט ער געשריבען שנעל, אָבער גלאט: האָט געמאָלדען דעם פריינד, אז דאָ רעכענט ער אביסעל אַבצורוהען; די שטאָדט האָט ער נאָך וועניג געזעהן, נאָר דער ערשטער איינדרוק איז א גוטער; די גאסען ברייט, און די הייזער גע-בויט אין אן אלטען סטיל, וואָס דאָס געפֿעלט אייהם אזוי שטארק! צום ענדע בעט ער דעם פריינד, ער זאָל אייהם גלייך

ענטפערן, וואָרום אייגענטליך ווייס ער ניט, צי ער וועט דאָ
לאנג פערבלייבען; עס ווענדט זיך, צי ער וועט דאָ געפינען
עפעס אַ בעשעפטיגונג.

„שרייבען מיר — האָט ער געענדיגט דעם בריעף — זאָלט
איחר אויף פאַלגענדען אדרעס“.

ער האָט אוועקגעשטעלט צוויי פונקטען אין דער לענג און
האָט שוין געוואָלט אָנגעבען זיין פריינד דעם אדרעס. נאָר דאָ
האָט ער זיך פערטראכט.

וואָס פאר אַן אדרעס גיט מען דאָ? דאָ אין האָטעל וועט
ער בלייבען נאָר צוויי־דריי טעג. מיט זיין ניט כשר'ן פאס
איז אַ ריזיקע לענגער צו בלייבען דאָ... און אגב איז טאקע
דער האָטעל, ווי ביליג ער איז, צו טייער פאר איהם. ער וועט
טאקע דארפן היינט ארויסגעהן הינטערן שטאדט זוכען אַ
שטיל, קליין צימערל אין אַ פערוואַרפענער געגענד. איהם איז
שוין אזוי בעשערט: כהאלטען זיך פון דער וועלט... ער איז
צו ריין און צו פיין, אז ער זאָל מעגען וואוינען צוזאמען מיט
אלעמען... ער האָט קיינעם ניט גענארט, קיינעם ניט בעטראָד
גען, אויסער דער פאָליציי, וועלכער ער גיט שטענדיג אַן אַ
פאלשען נאָמען. נאָט זאָל איהם די איינציגע זינד מוחל זיין...

איז וועלכען אדרעס גיט מען אָן זיין לעגאלען פריינד?
ער דערמאָנהט זיך אָן די אַדרעסען זיינע ביי אזעלכע פער-
לען אין אנדערע שטעט. און אזוי געהט דורך אין קאפּ זיין
נאנץ לעבען. פאר די גאנצע זעכצעהן יאָהר, וואָס ער איז אוועק
פון דער היים (ער איז דאמאָלס אלט געווען אַ יאָהר פערצעהן).
האָט ער אלעמאָל געהאט קאפּדערעהענישען פון די אדרעסען.
אָנגעקומען דאָס ערשטע מאָל אין דער ערשטער פרעמדער
שטאָדט לערנען, האָט ער קיין דירה ניט געהאט, געלעבט און
געשלאָפּען אין בית־המדרש, און די בריעף, וואָס ער פלעגט בע-
קומען פון זיין אַרימער מוטער, איז געווען אויפ'ן אַדרעס פון
ראשי־השיבה. דער ראשי־השיבה איז אפילו געווען אַ גוטער

איד, נאָר זעהר א פערקלערטער, און ער פלעגט איהם די ליעבע
בריוועלעך פון זיין אַרימער מוטער, די אלמנה, אָבגעבען אין אַ
וואָך צוויי אַרום... שפעטער איז ער אוועק פאר אַ סאַלדאַט,
געדיענט ערגעץ אין אַ רוסישער שטאָרט; דאָ האָט ער שוין
געהאט אפילו א שטענדיגע דירה — די קאזארמע, נאָר איד־
שע בריעה פלעגט דער אדיוטאנט פון פאָלק ניט ערלויבען צו
בעקומען, און ער האָט דאמאָלסט אויף געמוזט שרייבען אויפ'ן
אדרעס פון דאָרטיגען רב... נאָר יענע בריעה זיינען שוין געווען
ניט פון דער מוטער; די מוטער איז שוין געווען געשטאָרבן.
דאָס איז געווען בריעה פון א מוהמען און טאָקע פון דעם
פריינד, צו וועלכען ער שרייבט איצט...

שפעטער, אז ער האָט געענדיגט דיענען, האָט איהם גלייך
אריינגעשלעפט די בעוועגונג. ער איז גלייך געוואָרען טריף
און אלץ געוואוינט אויף פרעמדע פעסער. ער האָט שוין געהיי-
סען חיים בערמאן און יוסף פונט און געצעל פישקין און האָניע
העכט... ער איז שוין געווען אלט זיעבען-און-צוואנציג יאָהר, און
אין א האַלב יאָהר ארום יונגער געוואָרען מיט גאנצע זיעבען
יאָהר, און אין דריי חדשים ארום עלטער געוואָרען אויף גאנצע
צוועלף יאָהר, און פאָניע האָט אלץ געגלויבט...

און אַט איז ער שוין, דאכט זיך, כשר געוואָרען, געקראָ-
נען צוריק זיין אייגענעם פאס, דעם אייגענעם גאָמען מיט די
אייגענע יאָהרען. איז איהם אָבער צו לאנגווייליג געוואָרען. און
ער האָט ווידער פערזינדיגט זיין גאָמען און די צאָהל יאָהרען
זיינע און די מנוחה... ווידער געוואַנדערט, פערפאָלגט פון פאָר-
ליציי און שפיאָנען, פון שטאָרט צו שטאָרט, און אַלץ געביטען
די אַדרעסען, געביטען אַדער געבעטעלט ביי בעקאָנטע: ער-
לויבט מיר צו בעקומען בריעה אויף אייער אַדרעס...

דערמאָהנענדיג זיך אַן דעם אלעמען, האָט איהם אָנגענומען
א שרעק: נאָרנישט האָבען אין דער וועלט, אפילו קיין אַר-
רעם נישט...

ניין, ער וועט איצט אָנווענדען אלע קרעפטען צו קריגען אַ
שטענדיגען ווינקעל מיט אַ שטענדיגען אַדרעס.
און דעם בריעף האָט ער געענדיגט: „איבעריגענס קען איך
איין מיין אַדרעס נאָך ניט שרייבען. איך וועל די טעג געפיר-
נען אַ צימער, וועל איך איין שוין מעלדען. וואָרט אויף מיין
צווייטען בריעף“...

ער האָט אַריינגעלעגט דאָס פערשריבענע בויגעלע פאַפיר
אין אַ קאָנווערט, פערקלעפט און גענומען שרייבען דעם אַדרעס
דאָס איז געווען איהם אַ גוט בעקאנטער אַדרעס: שוין צעהן
יאָהר זייט זיין פריינד וואוינט דאָרט — אן אלטער אַדרעס!
וויפיעל האָט ער, שיינקינד, שוין אויסגעוואָגעלט, געביטען
שטעט, גאסען, צימערן! און יענער וואוינט נאָך אלץ דאָרט
אין יענער שטאָרט, אין יענער גאס, אין יענעם הויז, אין יענעם
נומער... אַ גליקליכער מענש!...

מען קויפט ניט.

א חמורנער ווינטער נאכמיטאג. אין קליינעם שטאָדט-
גארמען.

זי זיצט אויף א באנק אין א זייטיגער אלעע, און קוקט
אויף יעדען מאנספערזאָהן, וואָס געהט פערביי. זיי קוקען אבער
ניט אין איהר זייט.

איינגעוויקעלט אין דער פאטשיילע, מיט דעם בלאסען אַב-
געלעבטען פנים, מאכט זי אן איינדרוק פון סתם אן אַרעמע פרוי.
זי פיהלט עס. זי פרובט די פאטשיילע אראַברוקען אויפ'ן פליי-
צע אליין, האָט זי אָבער באלד צוליבע צוויי טעמים הרטה:
ערשמענס איז איהר קאלט און צווייטענס רעכענט זי איז בע-
סער, אז דער „גאסט“, ווי עס הייסט ביי איהר לויט געוואָהנ-
הייט יעדער מאנסביל, זאָל בעסער איהר פנים ניט אַנקוקען. עס
איז ניטאָ וואָס! אין קיין שפיעגעלע האָט זי שוין אפילו פון א
יאָהר ניט אריינגעקוקט, נאָר פערבייגעזעהנדיג נעכטען כגנבה
א רייכע גאס, האָט זי אין א גרויסען פענסטער דערוועגן איהר
פנים. מיט אזא פנים ליעגט מען אין הקדש — האָט זי זיך
אליין גערייצט — ווי קומט זי נאָך צו טראכטען פון א גאסט!
פון דעסטוועגען האפט זי נאָך אויף א שכור... א שכור,
ווייס זי. איז ניט קיין גרויסער איבערקלויבער. פאר א יאָהרען,
אז זי איז ארויס פון האַספיטאל האָט נאָך ערגער אויסגע-

זעהן, פון דעסמווענען האָט זי גלייך אויף מאָרנען געקריגען אַ גאסמ פאר אַ גאנצען רובעל, גאָר ווי אמאָל אין די גוטע יאָהר רען, ווען זי איז ביי אַ בעל־הבית'טע געווען. אמת, דער גאסמ איז געווען שכור ווי לֹט, ער האָט זי פערמוטשעט, אָבער פאַרמ אַ רובעל.

גאָר אלע דורכגעהער זיינען ניכטער. עס איז איהר אַ גרויסער חרוש, און אַ גרויסער וועהטאָג. אַ מיאוסע וועלט געוואָרען: אלע האָבען אויפגעהערט צו טרינקען. עס געהט אונטער איהר פרנסה...

שא, אַט געהט איינער עפעס פרעהליך. ער קוקט אויף איהר. זי רוקט אראָב די פאטשיילע. אַ שאָר וואָס זי האָט קיין פודרע נישט. אָהן פודרע קען מען טאָקע נישט וויסען ווער זי איז, מען קען זי רעכענען פאר אַן עהרליכער... אַן אונגליק אָהן פודרע. די ביסעל פודרע — דאָס איז אַ שילד ווי אויף אַ מאַ גאָזין: דאָ פערקויפט זיך דאָס און דאָס... יעצט, אַז זי וועט פערדינען דעם ערשטען גילדען מוז זי קויפן פודרע... דער פרעהליכער גאסמ געהט פערביי. ער דערקענט זי נישט... שא, זי וועט אַ זונג טהאָן, וועט ער פערשטעהן. — טראַל — טראַל!...

אַ ווינד פערשטיקט איהר דעם אָטהעם און זי קען קיין קלאנג נישט ארויסלאָזען. דער „פרעהליכער“ איז אריבער געגאנגען.

— וואָס זאָל זי ווייטער טהאָן? זיצען אויף דער באַנק ווייטער און ווארטען! ניין! עס איז אַ שליממזלדיגע באַנק. זי וועט דאָ גאָר נישט האָבען. זי וועט איבערגעהן אויף יענער באַנק. דאָרט געהען מעהר מענשען, דאָרט קען איהר דער איי־בערשטער עפעס צושיקען. אויף יענער באַנק איז אָבער נישט ווייט דער סטאָיקאָווע מיט די גרויסע בייזע וואָנסען. ער וועט זי נעהמען אין צערקיל. ביי נאכט וואָלט אפילו נישט געשאדט אין צערקיל איבערנעכטיגען, דאָרטען מוז זיין נאנץ ווארעם,

ביים טאג איז אבער א שאד, טאמער מאכט זיך פארט וואסער
גילדען — זי וויל שוין גוט עסען... עס דרעהט זיך איהר שוין
דער קאפ. א הונגריגע וועט זי געוויס קיין גאסט נישט געפיר-
נען. א גאסט האט ליעב א פרעהליכע...

זי הויבט אן רוקען די האנד אין טאש פון קליידעל, כאטש
זי איז זיכער, אז זי וועט דארטען גאר נישט געפינען...

— שא, אט געהט נאך איינער, וואס קוקט אויף איהר.
ער קוקט שטארק... טראל — טראל — טראל... הייבט זי אן...
יענער געהט צו, מאכט א רחמנות מינע און פרעגט:

— אפשר ווייסט איהר נישט, באבישע, ווי געהט מען דא
אויף דער מעד-גאס?

ליעגט ער אין דר'ערד מיט דער מעד גאס. באבישע רופט
ער זי גאר. זי ווארט אויף א גאסט און ער רופט זי באבע. ער
קוילעט דאך זי אוועק... ער געהט דאך אוועק איהר ברויט...

— ברעכט דעם קאפ מיט דער מעד גאס! שילט זי. ער
האט זי דערמאנט אזא רייכע גאס. אמאל פלעגט זי דארטען
שפאצירען... איצטער...

איצטער איז זי שוין טאקע אלט! זי מוז האבען נויטיג
פודרע און פון דער פאטשיילע פטור ווערען. די פאטשיילע
מאכט איהר אלט... זי וועט זי פערקויפען. ש ו י ן פערקויפט
זי זי.

דאס איז דאך א גליקליכער פלאן! זי קען געהמען א ריר-
בעל אוודאי. א רובעל, א רובעל! זי וועט גלייך געהן עסען און
קויפען פודרע... זי וועט ווערען אינגער. און זי איז דאך טאקע
נישט אלט... „ווי אלט דען בין איך?“ זי וויל זיך דערמאנען ווי
פיעל זי איז אלט. גאר זי קען נישט, זי האט פערגעסען! אלע
יאהרען איהרע האבען זיך ווי צומישט און זיינען געווארען
עפעס א שטיק שווארצעס און זי קען נישט כאפען די צאהל
און די מאס, זי ווייסט נאר, אז זי האט אבגעלעבט א שווארצען
שטיק לעבען...

אבער די פאטשיילע טראגט זי שוין פערקויפען. שוין טאג
 קע. און טאמער וועט זיין קאלט? דערשרעקט זי זיך.
 זי פרובט מאכען א פראבע: זי נעמט אין גאנצען אראב
 פון זיך די פאטשיילע און האלט עס אין האנד און זיצט אזוי.
 זי שמועסט זיך איין, אז עס איז פיעל שעהנער. זי וואלט
 וועלען א קוק טהאן אין א שפיגעלע, זעהן ווי זעהט זי אויס
 אהן דער פאטשיילע. א שאד וואס דאס טייכעל איז גארטען
 איז פערפראדען. אין טייכעל פלעגט זי אלע מאל אריינקוקען.
 פלעגט זי זיך זעהן פונקט ווי אין א שפיגעל.
 די פאטשיילע טראגט זי שוין פערקויפען. און טאמער
 וועלען האפען גרויסע פרעסט? שטעלט זי זיך וויעדער אָב
 אין מיטען וועג.

זי וואלט האטש וויסען וואס פאר א חודש איז היינט!
 שבט — ווייס זי, איז די גרעסטע פרעסט. עס מוז שוין זיין
 שבט. ווי לאנג דער ווינטער ציהט זיך! שוין אויף א גרוי-
 סער שווארצער שטיק.

עט! זי וועט פערקויפען די פאטשיילע. זי דארף קיין פאר-
 טשיילע ניט. זי האט זי פיינט!...

אט דערזעהט זי א הענדלער מיט א זאק אונטער'ן אָרם.
 זי כאפט אראב די פאטשיילע. וויקעלט עס איין, ווי א
 שטיקעל סחורה און לעגט פאר:

— קויפט ר' איד, א גוטע פאטשיילע.
 — א גענעב'עמע, וואס? — קוקט אויף איהר דער הענט-
 לער.

— מיינע שונאים זאלען גנב'נען! — בעלידיגט זי זיך—
 איד בין אן עהרליך-מיידעל.

— א מיידעל? ... וואונדערט זיך דער הענדלער: איך האב
 געמיינט, איהר האט שוין אייניקלעך.

זי פיהלט, אז יעדעס ווארט פון הענדלער פאטשט איהר
 און זי שטעלט זיך פאר, אז די באקען מוזען זיין ביי איהר אזוי

רויט ווי אין די גוטע יאָהרען.

— נו, קויפט...

— איך האנדעל ניט מיט פאטשיילעס. — ענטפערט דער

הענדלער טרוקען.

דאָס איז עפעס גאָר אַ מאַדנע זאך. אלץ קויפען זיי, נאָר

ניט קיין פאטשיילעס. פאר וואָס? זי פיהלט, אז עס איז אַן

עולת. א פאטשיילע איז קיין סחורה ניט, — וואָס?

זי האַפט, אז זי וועט אין דער „ביליגער" גאס פערקויפען.

זי טראָגט אהין.

— קויפט א פאטשיילע! — שלאָגט זי פאָר.

— מיר קויפען ניט קיין פאטשיילעס, הערט זי אן ענט-

פער.

זי טראָגט אין א צווייטען געוועלכ.

— קויפט א פאטשיילע...

— געהט אייך, געהט אייך, מען דאַרף ניט! —

און א פערשעמטע געהט זי אוועק מיט דער פאטשיילע

צוריק אין קליינעם גאַרטען, און מיט א קללח אויף די ליפען,

זוכט זי קונים אויף זיך.

נאָר זי קויפט מען אויך ניט...

די מלכה.

א גאנצען ווינטער האָט זיך אראנגאָוויטש ארומגעדרעהט ווי אן איבעריגער אין דער גרויסער פרעמדער שטאָדט: די מאטעריעלע נויט, וואָס איהם איז אויסגעקומען דאָ צו ליידען, האָט איהם ניט אזוי געדריקט, ווי די איינזאמקייט. ער האָט אפילו געהאט א פאָר בעקאנטע, נאָר די בעקאנטע זיינען דוקא געווען בעשעפטיגט, ווער מיט לעקציעס, ווער מיט בוכהאלטער ריע. ער נאָר אליין איז געווען פריי כמעט דעם גאנצען טאָג. אין דעם קליינעם קאפּע-הויז, וואו ער איז געווען כמעט א תושב, פלעגט ער אמאָל כאפען א שמועס מיט די שכנים ביי איין טישעל, נאָר דאָס רוב זיינען עס געווען יונגעלייט פון גע-שעפטען, און זייערע מיינונגען און אַנשויאונגען האָבען איהם ניט אינטערעסירט אין ניט צופריעדענגעשטעלט; זיין הארץ האָט געדורשט נאָך א שטיק, אויפריכטיג וואָרט, און דאָ איז קאפּע-הויז האָט מען גערעדט הויך און גרילציג, און די טעמע איז געווען געשעפט און געלד. אמת, אמאָל פלעגט מען דאָ הערען אויך ריידען וועגען פרויען. נאָר אראנגאָוויטש, וואָס האָט די פרוי געהאלטען פאר זיין העכסטען אידעאל, פלעגט פערציטערט ווערען, ווען איהם פלעגט אויסקומען צו כאפען אמאָל א וואָרט פון א געשפרעד וועגען פרויען, וואָס עס פלעגט פאָרקומען דאָ אין קאפּע-הויז.

ער געדענקט נאך דעם ענטפער, וואס א שכן פון איין טי-
שעל האט איהם געגעבן אויף זיין בעמערקונג וועגען דער
שעהנער שלאנקער קעלנערין.

דערמאנהענדיג זיך יענעמס ענטפער, פלעגט ער א לאנגע
ציט נאך דעם רויט ווערען און פלעגט ביי יעדען מאל ארויס-
מורמלען:

— גראבע ציניקער!

געלעבט האט ער נאך מיט די בריעה, וואס ער האט בע-
קומען פון דער היים, איבערהויפט די בריעה פון זיין ליבער
גוטער שוועסטער, וועלכע האט איהם געשריבען א סך און פול
מיט אינהאלט. די דאזיגע בריעה פלעגט ער לעזען אלע אבענד,
קומענדיג אין זיין קליין צימערל. דאס צימערל איז געווען
קליין, און זיין קאפ איז געווען פול מיט טרוימען און פערלאנג-
נען און בענקשאפט, אז אראנאוויטשען פלעגט זיך דאכטען,
אז דאס צימערל האט קיין פלאץ ניט פאר אזוי פיעל טרוימע-
רייען, און ער פלעגט איינגראבען דעם קאפ אין קישען און
איינשלאפען...

שטארקער איז אבער געווארען זיין בענקשאפט אין די
ערשטע טעג פון פריהלינג. די ערשטע זונען-שטראלען הא-
בען ווי צושמאלצען דעם גאנצען טרויער, וואס האט זיך אין
לאנגען קאלטען ווינטער אנגעקליבען און פערגליווערט געווארען
אין איין שווערען שטיק... דער טרויער האט זיך זיס און שטיל
צוגאסען איבער זיין גאנצען קערפער, און שטונדען-לאנג פלעגט
ער אבזיצען אין שטאדט-גארטען און טראכטען פון זיין היים,
פון דעם ליבערען קליינשטעדטעלע, וואו מען ווייס ניט פון
פריהלינג, נאר פון ערב-פסח, וואס זיין הויז-טראגט אריין אזוי
פיעל גליק און האפענונגען אין די הערצער פון די דארטיגע
קליינע און ארימע, אבער ליבערע מענשעלעך...

ווען ער וואלט ניט קלאר געוואוסט די לאגע פון זיינע
היימיגע, וואלט ער זיך אבגעשעמט און אנגעשריבען: „מיינע

טייערע, איך בענק נאך אייד, נאכ'ן שטערמעל, נאכ'ן פסח.
שיקט מיר עטליכע רובעל, און איך קום צו פליהען!"
ער האט אבער געוואוסט, ווי שווער דאס וואלט פאר זיי
געווען און ער האט זיך בעגנגענט נאך מיט'ן פארשטעלען זיך
זיינע לייעכע און זיין היים אין געדאנק...

ערב פסח האט ער געטראפן זיינע צוויי נעהנטערע בער
קאנטע — הערמאן און באָריס. דאָס זיינען געווען העברעאישע
לעהרער. איינער פון זיי, הערמאן, האט געהאט א נייגונג צו
שרייבען ליעדער. אראנאוויטשען זיינען זיינע ליעדער געווען
געפעלען פאר זייער אינהאלט: דאָס זיינען געווען ליעדער, וואו
עס האבען געקלונגען צארטע, איידעלע טענער פון לייעכע, איין
ליעדעל האט אראנאוויטש זאגאר איבערגעשריבען און עס אויס-
געלערנט אויף אויסווייניג. הערמאנען האט עס שטארק הנאה
געטאן און דערפאר איז ער געווען צו איהם צוגעלאָזט.
— נו, וואו זענט איהר צו די סדרים? — האט איהם
הערמאן פריינדליך געפרעגט.

און באָריס האט פריינדליך איבערגעפרעגט:
— וואו זענט איהר טאקע צו די סדרים?
אראנאוויטש, געריהרט פון דעם פריינדליכען נאכפרע-
דענען, האט מיט א גוטען שמייכל געענטפערט:
— וואו בין איך געווען צו כל־דרי? — אין גארטען...
— ניין! — האט זיך הערמאן אָבערופען — יום־כפור
איז עפעס אנדערש; יום־כפור זיינען מיר אלע אין גארטען. אבער
פסח מאכען מיר א סדר — מיר א פינף יונגעלייט. איהר וועט
זיין א זעקסטער...
— איך נעהם אָן די איינלאדונג מיט פרייד! — האט ארא-
נאוויטש זיך אָנגעכאפט — איך האָב דעם סדר אין דער היים
זע"ל לייעב געהאט.
ער האט זיך פערטראכט, ווי ער וואלט וועלען ארויס-

רופען אין זיין פארשטעלונג יענעם סדר פון דער היים... פאר-
שטעלענדיג זיך דעם סדר מיט אלע קלייניגקייטען, האָט ער גע-
פרעגט מיט א שמויכעל:

— וועט מען אויך זאָגען די הגדה?

— נאָך ווי זאָגען! — האָט הערמאן אויסגערופען — פון
„כהא לחמא“ ביז „חד-גדיא“!

— אויב אזוי, קום איך צו אייך.

און אראנאָוויטש האָט זיך צושיידט מיט די צוויי בע-
קאנטע, נעהמענדיג דעם אדרעס, וואו דער סדר וועט פאָרקו-
מען...

דער סדר איז פארגעקומען ביי הערמאנען; ער איז גע-
ווען דער רייכסטער פון די פינף יונגעלייט; אויסערדעם האָט ער
געהאט א לעקציע ביי א ווייז-הענדלער, און יענער האָט איהם
געשענקט צוויי פלאש וויין.

דאס טישעל, וואָס איז געוועזען בעדעקט מיט גרויסע
צייטונגען, איז געווען פול אָנגעשטעלט: די צוויי פלעשער וויין
מיט די אירישע בוכשטאבען „וין לפסח“ האָבען פריינדליך און
יוס-טוב'דיג צוגעוואונקען. די דריי מצות, איבערגעדעקט מיט
א ווייס טיכעל, האָבען געגעבען אן עכטע אילוזיע פון א סדר.
אז אראנאָוויטש איז אריינגעקומען, זיינען שוין אלע גע-
זעסען ארום דעם טישעל מיט די הגדות אין די הענד און האָבען
פרעהליך געשמועסט.

ער האָט פערשעמט אויסגערופען:

— א גוט יוס-טוב!

די יונגעלייט האָבען איהם אלע ווי אין איין קול אָבער-
ענטפערט:

— א גוט יאָהר! א גוט-יאָהר!

— זעצט זיך! — האָט הערמאן, אלס בעל-הבית, זיך
אויפגעשטעלט און איהם מקבל פנים געווען.

אראנאוויטש האָט בעטראכט דעם טיש מיט די געסט אַרום
און האָט גוטהערציג בעמערקט :
— אן עכטער סדר !

— וואָס דען מיינט איהר ! — האָט באַריס אַבגעענט-
פערט, — פאר געלד, זעהט איהר, קען מען אלץ קריגען.
— אַבער ניט קיין מלכה ! — האָט הערמאן געשמייכלט.
— א מלכה פעהלט דאָ טאָקע ! — האָט איינער פון די
איינגעלאדענע, א בלאסער יונגערמאן מיט פרעהליכע שווארצע
אויגען, נאָכגעגעבען.

— יא, יא, א מלכה פעהלט דאָ ; פינף מלכים און קיין
אין מלכה ניט ! — האָט באַריס בעשטעטיגט.

און כאַטש דאָס איז אלץ בעמערקט געוואָרען ווי אין
שפאס, האָבען דאָך די אלע בעמערקונגען וועגען א מלכה טרוי-
עריג געשטימט די געסט. איבערהויפט איז דאָס געווען קעג-
טיג אויף אראנאוויטשען. זיינע אויגען האָבען אויסגעטריקט אַ
מאָדנע בענקשאפט און זיינע ליפּען האָבען געציטערט אין די
ווינקלען, ווי ער וואָלט וועלען עפעס זאָגען...

ער האָט זיך דערמאָהנט אַז דעם יונגען מיידעל, וואָס
שפאצירט אַרום אלע אַווענד אין יענער גאס, וואו ער וואוינט...
א קליין אַרים בעשעפעניש. ער קען זי זייט אייניגע חדשים. ער
האָט מיט איהר א פאָר מאָל גערעדט, און כאַטש גענאנגען מיט
איהר אהיים איז ער קיינמאָל ניט, פלעגט ער איהר שטענדיג
זאָגען „גוטען-אָווענד“, פערגעסענדיג, ווער זי איז און מיט וואָס
זי בעשעפטיגט זיך.

און פאַרשטעלענדיג זיך אין געדאנק ווי אזוי דאָס דאָזיגע
איינזאמע מיידעל דרעהט זיך אַרום איינע אליין אין דער וויס-
טער גאס, האָט איהם אַרומגענומען א געפיהל פון רחמנות צו
איהר און א בעמעהר אריינצונעהמען זי אין דער דאָזיגער גע-
זעלשאפט האָט איהם אינגאנצען בעהערשט...

דער געדאנק איז געווען צו פיעל געוואגט, דאך האט ער ווי ניט קענענדיג בעהערשען זיך אליין, זיך אנגערופען:
 — איך וואלט, אויב איהר וואלט ערלויבט, געבראכט אהער א מלכה אויך: אן ארים יונג מיידעל.
 — מיט'ן גרעסטען פערנגיגען! — האט הערמאן אויס-געשריגען!

— זי וועט אבער אפשר פערלאנגען בעצאחלט...
 — אד, איהר מיינט פון יענע גאסען-מלכות, — האט הערמאן זיך ווי דערשלאקען — א, זי וועט קאליע מאכען אונז-זער סדר...

— ס'איז אבער אז איינפאל! — האט בארים גע-לאכט — איך וואלט געווען פאר דעם! עס וועט זיין זעהר אינטערעסאנט.
 — וועט זי אבער געהן? — האבען די איבעריגע יונגע-לייט איבערגעפרעגט.

— זייט מיר ניט הושד, אז איך קען זי נאָהענט... איך האב מיט איהר גערעדט א פאר מאָל אין גאס. זי איז אן ארים איריש מיידעל... זי איז אונזערע א שוועסטער און זי וועט זעהן... אזוי דאכט מיר.

— זאל מען ברענגען די מלכה אהער! — האט הערמאן בעשליסענדיג אויסגערופען.

און ניט ווארטענדיג אויף דער הסכמה פון די איבעריגע, איז אראָנאוויטש ארויסגעלאָפּען פון צימער און געלאָזען די געסט אין א זונדערבארער ערווארטונג...

געטראָפּען האט זי אראָנאוויטש אין ראָג גאס, איינגע-הילט אין א טור, ווי זי וואלט זיך געשעמט צו ווייזען איהר פנים פאר דער פסח'דיגער נאכט... דערזעהנדיג אראָנאוויטש'ן האט זי צו איהם א שמייכל געטאן און מיט א געמאכטער פרעכהייט זיך אָנגערופען:

— קומט פראווען צו מיר דעם סדר...

דער צינישער אויסדרוק האָט אַראָנאָוויטשען אַ שניט גע-
טהאָן אין האַרץ. דאָך איז ער צו איהר צוגעגאנגען און זעהר
ווייך געזאָגט:

— צו אייך, ווייסט איהר דאָך, געה איך ניט. אויב איהר
וויילט זיך דערמאָהנען אייער היים, וועלכע איהר האָט ערגעץ
געוויס, קומט מיט מיר. מיר, עטליכע יונגעלייט, פראווען דאָ
אין דער צווייטער גאָס אַ סדר. מיר האָבען בעשלאָסען איינ-
צולאָרען אייך ווי אַ שוועסטער צום סדר. אָבער נאָר ווי אַ
שוועסטער, איהר פערשטייט...

זי האָט אים אָנגעקוקט פערוואונדערט, אָבער מיט צו-
טרוי, און האָט געענטפערט:

— פאַר אַזוינע פערגעניגענס האָב איך קיין צייט ניט.

— מיר וועלען אייך בעצאָהלען! — האָט אַראָנאָוויטש,
שעמענדיג זיך פאַר זיינע אייגענע ווערטער, קוים אַרויסגע-
רעדט.

— אויב אַזוי, קומט! — האָט זי בעשליסענדיג געזאָגט

און האָט איהם גענומען אונטער דער האַנד.

זיי זיינען געגאנגען אַ וויילע שווייגענדיג, נאָכהער האָט
ער זיך אָבערופען:

— איהר וועט זיין אַ מלכה ביי אונז... איהר פערשטעהט.

— אַ מלכה... ווי קום איך צו אַ מלכה?..

— איהר קומט, איהר קומט! איהר זיינט די איינציגע

מלכה, וואָס מיר קענען זיך פערגינען...

זי האָט נאָר נישט געענטפערט.

אַז די מיר האָט זיך געעפענט און דערזעהענדיג אַראָנאָ-
וויטשען מיט דער מיידעל, האָט הערמאַן ווי איבערראשט
אויסגערופען:

— די מלכה איז דא! די מלכה איז דא!
די יונגעלייט האָבען זיך אויפגעשמעלט און איינער האָט
זי בעגריסט:

— עס זאָל לעבען אונזער מלכה! האָך!
— הורא! — האָבען די איבעריגע אויסגערופען מיט
אמת'ער התלהבות.

אראָנאוויטש איז געשטאַנען, און טרעהרען האָבען זיך
איהם געשמעלט אין די אויגען, דערזעהענדיג פאַר דער ליכ-
טיגקייט פון צימער די צוויי שעהנע שוואַרצע אויגען פון דעם
גאָסען-מיידעל, וואָס איז געשטאַנען אין מיטען צימער אַ פער-
שעמטע, אָבער, קענטיג, אַ צופרידענע און אַ גליקליכע פון דעם
לוסטיגען שפּיל.

— ברידער! — האָט ער אויסגערופען בעגייסטערט —
זעהט, ווי שעהן אונזער מלכה איז!
— שעהן איז אונזער מלכה, ווי אַ רויז! — האָט הערמאַן
שיר השירימ'דיג אויסגעזונגען און די איבעריגע האָבען אונ-
טערנעכאָפט:

— זי איז ווירקליך אַ הערליך קינד!
דאָס מיידעל איז געשטאַנען אין מיטען צימער און נישט
געוואוסט וואָס צו ענטפערען. זי האָט נאָר קינדיש געשמיי-
כלט. און ניט נאָר די יונגעלייט, נאָר אויך זי האָט פערנעסען,
ווער זי איז: זי האָט זיך דערפיהלט ווי אָכגעוואַשען פון
אלע זינד.

אויפ'ן גרינעם גראָן.

בערמאן, א בוכהאלטער אין א גרויסער קאנטאָר, א יונגערמאן מיט א מיטעלמעסיגער בילדונג, מיטעלמעסיגען געהאלט און גרויסע פערלאנגען, איז געפאָהרען אויף צוויי וואָכען אויף אַ זומער-וואוינונג, אַ האַלבע שעה ריזע פון וואַרשוי. איידער ער האָט בעקומען דעם מאָנאַט אורלויב ביי זיין פרינציפאַל, האָט זיך איהם די זומער-וואוינונג, מיט גרויסע געדיכטע ביימער, מיט דער פרישער לופט, און איבערהויפט—די רוהיגקייט, פאָרגעשטעלט פאַר דאָס גרעסטע גליק אין דער וועלט. אַז ער האָט זיך אָבער דאָ באַזעצט אין אַ קליין צימערל, וואָס אַ פאַמיליע האָט איהם אָבגעטראָטען פאַר צעהן רובל אַ חודש, וואו אינווייניג איז געווען ענג און דושנע, און ער פלעגט דערפאַר ליגען, זיצען און אומשפאַצירען אַ גאַנצען טאָג אין וואַלד, זיינען איהם די ביימער און די רוהיגקייט נמאס געוואָרען. אַן אומעט האָט זיך בעזעצט אין זיין ברוסט און האָט עפעס גע-נאָנט און געפאָדערט.

אַרום איהם האָבען אפילו געוואוינט פילע פאַמיליעס, וואָס האָבען פערמעגט שעהנע יונגע פרעהליכע טעכטער. נאָר ער איז מיט קיין איינער פון זיי ניט בעקאַנט געווען, האָט ניט גע-וואוסט, ווי אַזוי מען הויבט דאָס אָן, און פלעגט זיך נאָר וואונדערן, ווי אַזוי אַנדערע יונגעלייט, אַרימערע, אונגעבילדעטע און ניט שעהנערע פון איהם זיינען מיט זיי אַזוי נאָהענט, געהען צוזאַמען לאַכענדיג, אַרומגענומען און פערשווינדען ווייט צווישן שטען די געדיכטע ביימער.

דאן פלעגט איהם אָנשטאָט אומעט אָנהויבען נאָגען אַ בענסשאַפט נאָך ליעבע. און ער האָט בעשלאָסען, אז אָהן דעם האָט קיין זאך ניט קיין ווערט.

צייטענווייז פלעגט איהם איינפאלען א געדאנק — ער וועט כאַטש צוגעהן צו דער שטוב־מיידלע, וואָס געפינט זיך ביי דער פאמיליע, וואו ער וואוינט, און וועט מיט איהר ווער רען נאָהענט, געהן מיט איר שפאצירען צווישן די ביימער, קור שען זי, האַלזען, — און ווער ווייס וואָס די פאנטאזיע האָט איהם נאָך געמאָלט, פון וואָס דאָס בלוט פלעגט ווי פייער ווער רען און ברענען איהם דעם גוף מיט דער נשמה...

נאָר אפילו מיט דעם דאָזיגען אַרימען דערשלאָגענעם מיידלע, וואָס פלעגט אלע אַווענד צו איהם קומען אין צימער און אויסבעטען דאָס בעט און אלע פריהמאָרגען, ווען ער פלעגט נאָך אין בעט ליגען, די אויסגעפוצטע שיד ברענגען, — אפילו צו איהר האָט ער ניט געוואוסט, ווי אזוי צוצוגעהן... „טעהר ווי מיט די גאסען־מיידלעך וואָג איך ניט“... פלעגט ער זיך אליין מוסרין פאר זיין שעמעוודיגקייט און מוט־לאָזיגקייט, — „פאר געלד בין איך א העלד“...

און ביי דעם דאָזיגען געדאנק פלעגט ער זיך שטענדיג דערמאָהנען אָן העלענקען, א יונג, פרעהליך מיידלע, וועלכע ער האָט מיט אַ האַלב יאָהר צוריק אין אַ פערוואָרפענעם געסעל גערמאָפּען, און בעזוכט זי, זייט דעמאָלט פון צייט צו צייט... די דאָזיגע העלענע איז איהם אזוי געפעלען געוואָרען, אז די ערשטע צייט פלעגט ער איהר יעדעס מאָל פאר'ן אַוועקנאָנג זאָגען מוסר און בעטען זיך ביי איהר, זי זאָל פון דאָנען אַנטלויפּען. — ער האָט אויף איהר גרויס רחמנות... העלענקע פלעגט ערנסט אויסהערען, צוזאָגען איהם, אז זי וועט נאָר אָנקלייבען אַביסעל געלד אויף אַבצוצוואַהלען דער בעל־הבית'טע, און וועט געוויס, מיט גאָטס הילף, פון דאָנען אַרויס...

און נאך איהר הבטחה פלעגט זי איהם ארויפלעגען די האַנד אויפ'ן פלייצע און פלעגט ליעבליך בעטען:

— אָבער דערווייל שענק מיר בעזונדער אויף קאווע...

און בערמאן, מיט אַ מינע פון אַ פערליעבטען, פלעגט איהר שענקען בעזונדער גאנצע 20 קאָפּיסעס, חוץ דעם בע-שטימען פרייז...

איינמאָל בלאַנזשענדיג אַליין אין וואַלד און בענקענדיג נאָך ליעבע, איז איהם איינגעפאלען אַ געדאַנק — ער וועט פאַהרען אין וואַרשוי און ברענגען אַהער העלענקען אויף אַ גאנצען טאָג...

אַנפאַנג איז איהם דער געדאַנק אויסגעקומען ווילד: וואָס הייסט? ער וועט בעצאָהלען פאַר געזעלשאַפט אַזוי פיעל געלד! עס איז דאָך פשוט נישט-נאָרמאַל. אָבער וואָס מעהר ער האָט דעם געדאַנק פאַר נישט-נאָרמאַל געפונען, אַלץ מעהר האָט ער איהם ניט געלאָזט רוהען. די פאַנטאַזיע האָט איהם געמאַלען פערשידענע בילדער, ווי אַזוי ער וועט מיט העלענקען אומגעהן אין אַלע וועגעלעך, אין אַלע שטעגעלעך, ווי מיט אַן אמת'ער גע-ליעבטער, אַזוי ווי עס געהען אום אַ סך יונגעלייט מיט זייערע „פריילינס“. קיינער דאַרף דאָך ניט וויסען, אַז זי איז פון אַזאַ „הויז“. זי זעהט דאָך אויס אַזוי יונג און צניעות'דיג. דערצו וועט ער בעטען, זי זאָל זיך אָנציהען וואָס בעשיידענער, און דאַמאָלס איז זי ניט צו דערקענען. ער וועט זי נאָר בעטען, זי זאָל איהרע האָר אין צעפּ פלעכטען. אַך, צעפּ האָט ער אַזוי ליעב! ער אַליין וועט פערגעסען, ווער זי איז. ער וועט אַ טאָג האָבען אַ שעהן יונג מיידעל... אַ גאנצען טאָג וועט זי איהם, איהם אַליין געהערען... אמת, ער וועט איהר דערפאַר בעצאָה לען... נו, וואָס איז... און אַ ווייב צאָהלט מען דען אייגענטליך ניט... עס געהט דאָך נאָר אין דער פאַרם, איז אַז ער וויל,

שפייט ער אויף דער מאַרם...

און אויף מאַרגען איז בערמאן געפאָהרען קיין וואַרשוי
און איז גלייך אוועק צו העלענקען.

עס איז געווען דריי אַזויגער בייטאָג, ווען ער איז אַריין
אין הויז, וואו העלענקע האָט זיך געפונען. אויף די שמוציגע
שמאַלע און קרומע טרעפּ האָט ער באַגעגענט די ווירטין, אַ
דיקע, ברונעטע פרוי, מיט אַ פאַרשייטען בליס. בערמאָנען האָט
זי שוין גוט געקענט, און האָט איהב געהאַלטען פון די בעסערע
נעסט, דעריבער האָט זי איהם אָבגעשטעלט און געפרעגט:

— איהר געהט צו העלענקען?

— יאָ... נאָר נישט אויף בלייבען דאָ... איך וויל זי מיט־

נעהמען צו מיר...

— צו אייך? — האָט די ווירטין געפרעגט — צו וואָס?

— פערשטעהט איהר מיך... איך וואוין אויף אַ זומער־

וואוינונג... ס'איז זעהר אומעטיג... איך וואָלט וועלען האָבען
העלענקען אויף אַ טאָג... איך וועל בעצאָהלען!...

— נו, אייך געטרוי איך זי, — האָט די ווירטין געענט־

פערט... — אָבער עס וועט אייך קאָסטען די חתונה 15 רובל...

— אפשר גענוג 10? — האָט בערמאן, שוין דרייַסטער

ווערענדיג, זיך געפרובט דינגען.

— אַך, וואָס רעדט איהר? — האָט די ווירטין זיך אָנגע־

כאַפט, — 15 רובל פאַר אַ גאַנצען מעת־לעת! פאַר אַ גאַכט

נעמט זי דאָך 5 רובל...

— מילא... — האָט בערמאן אַרויסגערעדט, — זאָל זיין

15! וואו איז זי?

— זי איז דאָ. העלענקע! — האָט די ווירטין אַ רוף גע־

מאַן.

באַלד איז פון אַ טיר אין לאַנגען קאָרידאָר אַרויסגע־

שפּרונגען אַ יונג שעהן מיידעל מיט בלאַנדע פונאַנדערנעלאַ־

זענע האָהר אויף די האַלב-נאַסעטע אַססלען און אין אַ פּאָר
שטעקשיך אויף די ווייסע באַרוועסע פּיס.
— העלענקע! — האָט בערמאַן איהר אויסגעשטרעקט די
האַנד.

— אַ, „שוואַרצער“! וואָס מאַכט איהר! — האָט זי איהם
פרעהליך געענטפערט, וואו זענט איהר געווען אזוי לאַנג?
— דער הערר וואוינט אויף אַ זומער-וואוינונג... ער וויל
דיך נעהמען אויף אַ טאָג, — האָט די ווירטין פאַר בערמאַנען
געענטפערט, — ווילסטו?...
— אויף אַ זומער-וואוינונג... אויפ'ן גרינעם גראָז... —
האָט העלענקע געלאַכט מיט אַ פרעהליכען קלינגענדען געלעכ-
טער. — אַך, שוואַרצער! אַלע גוט זאָכען וויל ער!..
— וועסט קיין חרטה ניט האָבען, העלענקע! — איז בער-
מאַן ענטצייקט געוואָרען פון איהר, און איז שוין אינגאַנצען
צופרידען געווען פון זיין אויפטו...
— איך לאָך זיך אויס פון זיי! — האָט ער אַ טראַכט
געטהאָן.

אין אַ האַלבע שעה אַרום איז שוין העלענקע אַן אָבגע-
צאָהלעט, אַן אָנשטענדיג אָנגעצויגענע, מיט צוויי לאַנגע צעפּ-
געשטאַנען גרייט צו דער רייזע.
— אַ בעל-הבתיש מיידעל! — האָט די ווירטין געלאַכט.
— איך האָב זיי אין דרערד! — האָט העלענקע געענט-
פערט. זי האָט גענומען דעם זאָנטיק און איז אַרויס צוזאַמען
מיט'ן גליסליכען בערמאַנען...

און דאָך, אז בערמאַן איז געקומען מיט העלענקען אויפ'ן
וואַקזאַל, וואָס איז געווען פול מיט פאַסאַזשירען, צווישען וועל-
כע עס זיינען געווען פיעל בעקאַנטע, האָט איהם דאָס האַרץ
געקלאַפּט, ווי ער וואָלט נאָר-וואָס אַ גנבה באַגאַנגען. מיט שרעק

האָט ער געקוקט אויף איהר און אלץ געזוכט און געפאָרשט: צי דערקענט מען זי, צי ניט? ערשט אז ער האָט זי פאָרגעשטעלט אלס זיינס אַ לאַנדס־מיידעל פאַר זיינעם אַ בעקאַנטען, וועלכער איז אויפ'ן וואָקזאַל געווען, און יענער האָט קיין שום מינע פון חשד ניט אַרויסגעוויזען, האָט ער זיך בערוהיגט און האָט זאָגאַר זי גענומען אונטער דער האַנד און האָט מיט איהר אזוי שפּאַצירט הין און צוריק איבער דער פּלאַטפאָרם, ביז עס איז אָנגעקומען דער צוג... דערשרעקען פלעגט ער זיך נאָר, ווען זי פלעגט זיך פלוצלונג פון עפעס הויך פונאַנדערלאָכען. דאָן פלעגט ער זי שטרענג אָנקוקן און שטראָפּען:

— וואָס לאַכסטו אזוי הויך? ... אלע קוקן.

ענדליך איז דער צוג אָנגעקומען. בערמאַן מיט העלענען האַבען אויסגעזוכט אַ לעצטען וואָגאַן, וועלכער איז געווען גאַנץ ליידיק. נאָר אויף אַ הינטער־באַנק זיינען געזעסען צוויי אַלטע פויערים, האַבען גערויכערט זייערע ליולקעס און זיינען געווען אזוי פערטהאָן אין אַ טיעפען שמועס, אז זיי האַבען דאָס פאָר־פאָלק אפילו ניט אָנגעקוקט. העלענקע האָט זיך גלייך אַוועק־געשטעלט נעבען אַן אָפּענעם פענסטער און האָט דערזעהן אַ גרויסען ברייטען הימעל, ווייטע פעלדער און וועלדער, און האָט ענטציקט אויסגערופּען:

— אוי, זעהט!

— וואָס? — האָט בערמאַן זיך געווענדעט צו איהר.

— זעהט, ווי שעהן...

אָבער בערמאַן האָט ניט געקוקט אויף די ווייטע פעלדער און וועלדער און ניט אויפ'ן בלויען הימעל, נאָר אויף איהר שטראָהלענדיג יונג געזיכט. ער האָט זיך אומגעקוקט אויף אַלע זייטען און, איבערצייגענדיג זיך, אז קיינער זעהט ניט, האָט ער זי געשלעפט פון פענסטער, געקושט און געשעפטשעט:

— יא, העלענסע, יא, העלענסע... אויפן נרינעם גראָז
וועט עס גוט זיין...

זיין ברוסט האָט ווילד געקלאַפּט פון לוסט און אויפֿרע-
נונג. ער האָט זי געדריקט אין די אַרימס און עפעס געפליס-
טערט. העלענסע האָט זיך אָבער געריסן צום פענסטער און גע-
מורמעלט:

— איך בעט אייך, לאָזט... שפעטער... לאָזט מיך קוקען.
דאָ איז אזוי שעהן...

— אז מיר וועלען קומען, וועט נאָך שעהנער זיין, — האָט
בערמאַן, אָבֿלאָזענדיג זי, געזאָגט און האָט זיך אויך געשטעלט
אין פענסטער און ווידער זי גענומען דריקען צו זיך, נאָר זי
האָט אַלץ אונצופרידען איהם אָבגעווענדעט און זיך געבעטען:
— איך בעט אייך, לאָזט... שפעטער... שפעטער...

ענדליך איז דער צוג אָנגעקומען אויף דער סטאַציע, פון
וועלכער בערמאַנס וואוינונג האָט זיך געפונען אַ האַלב וויאָרסט
וועג. אַראָבגעהענדיג מיט איהר פון וואַנאָן, האָט ער זי גענו-
מען ווידער אונטערן אַרים און האָט זיך מיט איהר געלאָזט
נעהן אין אַ שמאַל וועגעל, צווישען געדיכטע ביימער. העלענ-
סע האָט זיך ווידער געריסן און זיך געבעטען:

— איך וויל נעהן ניט געארעמט... איך וויל אַליין... בער-
מאַן האָט זיך עפעס ווי פערשעמט און ביזי געוואָרען. ער האָט
זיך שיער ניט אַרויסגעכאַפט: כ'האָב בעצאָהלט!

באַלד זיינען זיי אַרויפגעקומען אויף אַ שטיקעל פֿעלד,
בעוואַקסען מיט הויכען גראָז און אַרומגעצוימט מיט ביימער.
— אַ, דאָ זעז איך מיך צו! — האָט העלענסע ענטציקט
אויסגערופען. — דאָ איז אזוי שעהן!

— איך האָב דיר געזאָגט, אז עס וועט זיין שעהן! —
האָט בערמאַן זיך געווענדעט צו איהר.
ער האָט זיך געבען איהר אוועקגעזעצט און געוואָלט

אוועקלעגען זי אויפ'ן גראָז.

— ניין! לאָזט... לאָזט! איך וויל זיצען...

— העלענקע, וואָס איז מיט דיר? — האָט בערמאן מיט

א ברענענדען פנים גענומען פראָטעסטירען.

ער האָט זיך געשעמט פאר זיך אליין, פאר'ן וואַלד, פאר

דעם גראָז און פאר העלענקען... נאָר א געפיל, וואָס איז שטאַר-

קער פון אלץ, האָט איהם אַרומגעכאַפט, און ער האָט מיט א

פיבערהאַפּטער שטים גערעדט:

— העלענקע... איצטער... דאָ איז דאָך אַזוי גוט...

— ניין! ניין! האָט העלענקע געבעטען און בעפוילען, —

דאָ נישט... שפעטער, ביי אייך...

— פארוואָס? — האָט ער זי מיט אַנגעצונדענע אויגען

ווילד אַנגעקוקט...

— איך ווייס אויך ניט... עפעס דאָ שעם איך מיר... איך

שעם מיר, אויף נאמנות... אין בעט — יא, און דאָ וויל איך

ניט, דאָ קען איך ניט...

— טאָ קום צו מיר אין צימער, ס'איז ניט ווייט... — האָט

בערמאן זיך געבעטען.

— נו, וואָס איילט איהר זיך... איהר וועט נאָך צייט

האַבען... דאָ איז דאָך אַזוי שעהן...

א ברונזדיגער האָט זיך בערמאן אַבגערוקט פון איהר אויף

עטליכע טריט, האָט זיך אויסגעצויגען אויפ'ן גרינעם גראָז און

געקוקט אויפ'ן ברייטען ריינעם הימעל, אויף די פרישע גרינע

צווייגען, און זיך צוגעהערט צו דער טשיריקעריי פון די

פייגעלעך...

— ס'איז טאקע שעהן... — האָט ער אַרויסגעמורמעלט און

זיך געשעמט צו קוקען אין יענער זייט, וואו העלענקע איז גע-

לעגען מיט'ן פנים צום הימעל און מיט בענייסטערטע בליקען

געקוקט און געקוקט...

און אין א ווילע ארום האָט ער בעשלאָסען אין געדאַנק:
ווערט אזאָ לעקציע דאָס געלד...

ער האָט זיך אויפגעהויבען און געוואָלט געהן.

— וואָס איילט איהר זיך? וואָרט נאָך... — האָט זיך
העלענקע געבעטען.

— ניין, איך מוז געהן, אָבער דו קענסט בלייבען דאָ אָדער
פאָהרען צוריק... ווי דו ווילסט...

— ביזט ברוגז? — האָט זי געלאַכט.

— ניין, ברוגז ניט... אדרבא, היינט ערשט האָב איך דיך
ליעב ניט ווי העלענקען, נאָר ווי אַ שוועסטער. ווילסט זיין מיין
שוועסטער, טאָ שטעה אויף און מיר וועלען געהן טיעף אין
וואַלד. דאָרט איז נאָך שעהנער.

— יאָ! יאָ! איך וויל! — האָט העלענקע געריהרט אויס-
גערופען און זיך אויפגעשטעלט — נאָר איך בעט אייך, איהר
זאָלט מיר ניט טשעפען... דאָ שעם איך זיך... אין שטאָדט—יאָ!
— נארעלע, — האָט בערמאן נאָך מעהר געריהרט גע-
שמיכעלט — אפילו אין שטאָדט אויך ניט... אַ שוועסטער
טאָר מען ערגיץ ניט טשעפען.

העלענקע האָט איהם פערוואונדערט אָנגעקוקט, נאָר זי איז
געווען זעהר צופרידען, וואָס ער לאָזט איהר צו רוה. פאַר'ן
בלאָהען הימעל און די גרינע ביימער שעמט זי זיך...

דער 'ני-געבוירענער.

דוד לייקין איז שטיל ארויס פון זיין צימער, און כדי די ווירטין זאל ניט הערען, אז ער געהט ארויס, האט ער די טיר געלאזט ניט־פערמאכט, און דעם גאנצען וועג האט איהם געפלאגט דאס געוויסען: עמיצער וועט נאך אריינגעהן און ביי דער יונגער פרוי דארט עפעס גנב'ענען.

ער האט אבער אנדערש ניט געקענט: שוין עטליכע טעג זייט דער מאנאט איז אריבער, און ער האט נאך איהר דאס דירה־געלד ניט בעצאָהלט. נאך אייערנעכטען האט איהם דאס יונגע ווייבעל אויפמערקזאם געמאכט, אז זי דארף נויטיג געלד, ווייל דער מאן איז אין וועג און ער וועט קיין געלד ניט שיקען, ביז ער וועט קומען.

לייקין האט איהר צוגעזאגט נאך אויף נעכטען געלד צו ברענגען. ער איז געקומען בכיון צוויי אזויגער ביינאכט, שטיל אריין אין צימער, שטיל זיך אויסגעטאן און די גאנצע נאכט געמאכט פלענער, ווי אזוי צו בעקומען פאר איהר די עטליכע רובל...

פון די אלע פלענער האט ער זיך אָנגעשטעלט אויפ'ן לעצטען: ער וועט אויפזוכען יאקובאָוויטשען, זיינעם אן אַמאָליגען חבר און ביי איהם באַרגען אַ צעהנרובלדיגע. אז יאקובאָוויטש וועט איהם באַרגען, איז ער געווען זיכער; יענער איז איצט אָנגעשלאָגען מיט געלד, איז נאך אַ בחור, און לויט ער האט גע־הערט, פאַרשווענדט ער אַ סך געלד און לעבט אויף אַ ברייטען פוס. אמת, די לעצטע צייט איז זייער פריינדשאפט אַביסעל אָנגעקיהלט, אָבער שולדיג איז ער, לייקין, אליין: ער ווייבט

איהם אליין אויס, פונקט ווי ער וואלט קענען איהם שטאָלצירט מיט זיין אַרימקייט.

עס איז ווירקליך פון מיין זייט אַ שוואַכקייט, — האָט ער זיך געמאַכט פאַרוואָרף פאַר זיין בעציהונג די לעצטע צייט צו זיין קינדהייטס־חבר יאַקובאַוויטשען. — אמת, ער איז אַ קאַריעריסט געוואָרען, האָט פערדראַטען דעם אידעאַל, אָבער נאָך אַלעס איז ער דאָך פאַרט אַן אינטעליגענטער מאַן, מיט וועמען מען קען זיך טוישען מיט די מיינונגען און מען קען גאַנץ גע־מיטליך פערברענגען מיט איהם.

און לייקנס האָרץ איז פול געוואָרען מיט פריינדשאַפט און ליבע צו זיין געוועזענעם חבר, און ער האָט אויף זיך גע־נומען צוריק בענייען זייער אַלטע פריינדשאַפט.

עס איז געווען אַ שעהנער פריהלינגס־טאָג. די זון האָט די גאַנצע גאַס בעגאַסען מיט אַ מילדען ליכט און צערטליכען שיין. לייקין האָט זיך דערפיהלט ווי נייגעכאַרען. אין זיין האַרצען האָבען זיך אויפגעכאַפט געפיהלען פון ליבע צו אַלץ, וואָס לעבט און אַטעמט אַרום איהם. ער האָט יעדען פאַרביי־געהענדען אַריינגעקוקט פריי און אָפען אין די אויגען אַריין, ווי ער וואָלט יעדען בעגריסט און געוואונשען אַ גליקליכען טאָג. דערזעהנדיג אַ בעטלער מיט אַ ווייסער באָרד ביי אַ ראָג גאַס, האָט ער איהם אַוועקגעגעבען די לעצטע צוויי קאָפּיקעס, און ווען יענער האָט איהם גוואונשען לאַנגע יאָהרען דערפאַר, האָט לייקין דערפיהלט, אַז די גאַנצע וועלט איז פול מיט ליבע און אַז ער און דער בעטלער און דער חבר, צו וועלכען ער געהט איצט, — אַז אַלע זיינען זיי געקניפט און געבונדען און אַז אַלע זיינען ברידער!

ער איז וואָס ווייטער אַלץ אויפגעלענטער געוואָרען. אין זיין האַרץ האָבען ערוואַכט שוין לאַנג פערקלונגענע טענער. עפעס האָט דאָרט עמיץ געזונגען אַ הימן דער וועלט, דער

מענשהייט און דער ליעבע.

ער איז געוואָרען בעגייסטערט און, בעמערקענדיג נעבען זיך אַ קליין סינדר, וואָס איז געפאלען און זיך אָבגעשלאָגען, האָט ער עס אויפגעהויבען, געקושט אין די הענטעלעך, נעגלעט דאָס קעפעלע און געזאָגט:

— שא, מײן סינדר, וויין ניט, נאָ דיר אַ צאצקעלע.

און האָט איהם אַוועקגעשענקט זיין מעשענע פושקע פון פאפיראַסען.

די מוטער, וועלכע איז גלייך צוגעקומען צום סינדר, האָט פריינדליך פראָטעסטירט:

— אַ דאַנק, צו וואָס? מען דאַרף ניט... אַ שאָד!

— זאָל ער זיך שפּילען, אדרבא... אַ פיין סינדר... איך האָב נאָך איינע... עס איז אַ ביליג פושקעלע...

און ער איז אַ גליקליכער אַוועק ווייטער.

אָבגעהענדיג אַביסעל ווייטער, האָט ער דערזעהן אַ טרעגער מיט אַ גרויסען פאַק אויף די פלייצעס. ער האָט בעמערקט, ווי דער פאַק האָט זיך אַראָבגערוקט און דער טרעגער זוכט מיט די אויגען אַ מענשען, וואָס זאָל איהם אונטערהויבען העכער דעם פאַק.

אַ גליקליכער איז לייקן צוגעלאָפּען צום טרעגער און אויסגערופּען:

— ר' איד, העלפּען אייך?

און גלייך האָט ער זיך גענומען אונטערהויבען דעם שווערען פאַק אויף די אַרימע פלייצעס פון טרעגער.

דער טרעגער האָט איהם אונטער דער נאָז בעראַנקט. לייקין איז געוואָרען נאָך מעהר געריהרט און האָט בעשלאָסען אינגאנצען נעהמען אויף זיך דעם פאַק... פאַרוואָס טאקע ניט?

— איהר ווילט, ר' איד, גיט מיר דעם פאַק, איך וועל טראָגען...

נאך דאָס האָט דער טרעגער נישט געוואָלט:

— מען וועט לאַכען, — האָט דער טרעגער מאַטיווירט, —

עס פאַסט נישט פאַר אייך...

לייזן האָט שוין אָבער דעם טרעגער נישט אָבגעלאָזט. ער האָט איהם בעגלייט ביז'ן בעשטימטען אָרט און האָט איהם אַלע וויילע אונטערגעהויבען דעם פאַק, און זיך געפיהלט זעהר גוט און גליקליך געשטימט.

— יא, מענטשן דאַרפֿען איינער דעם אַנדערן העלפֿען! —

האָט ער געמורמעלט — אויף ליעבע און מיטגעפיהל שמעקט די וועלט...

יאַקובֿאוויטשען האָט ער בעגעגענט, ווען יענער איז אַרויס

פון זיין צימער אויף דער גאַס.

— איך געה טאַקע צו אייך! — האָט לייזן, דערזעהענר

דינ איהם אַרויסגעהן, איהם אָבגעשטעלט מיט אַ שמייכל.

יאַקובֿאוויטש האָט איהם קאַלט דערלאָנגט די האַנד און

עפעס אַ מורמעל געטאָן.

לייזן, נאָך אַלץ אַ גוט־געשטימטער, האָט זיין חבר'ס

קאַלטקייט נישט בעמערקט. ער האָט בעטראַכט זיין חבר און

צופרידען בעמערקט:

— איהר זעהט אויס זעהר גוט! זעהר פיין!

ער האָט אויף איהם געקוקט מיט פריינדליכע בליקען און

איז ווירקליך געווען צופרידען, וואָס יאַקובֿאוויטש זעהט אויס

אַזוי גוט און געהט אַזוי רייך געקליידט.

— וואָס הערט מען ביי אייך? — האָט יאַקובֿאוויטש

ווי פון יוצא ווענען עפעס געפרעגט.

— אַזוי! — האָט לייזן, נאָך אַלץ בעהערשט פון דער

פריהערדיגער שטימונג, צופרידען געענטפערט — עס לעבט זיך

נאָנץ אינטערעסאַנט!

יאקובאָוויטש האָט זיך פֿלוצלונג אָבגעשטעלט און טרוקען געזאָגט:

— אָט דאָ דאַרף איך אַריינגעהן. אַריע!
 — שוין? — האָט לייקין געפרעגט... איהר האָט קיין צייט
 ניט... נו, עס מאַכט ניט אויס... אַ צווייטען מאָל.
 ער האָט טיפער אַן אַטעם געטאָן און זיך געווענדט
 שנעל:

— איך וויל, איהר זאָלט מיר באַרגען אַ צעהנרובלדיגע...
 יאקובאָוויטש איז דאָ רויט און דאָ בלאַס געוואָרען, די
 ווינקלען פֿון מויל האָבן אויפגעצימערט. און ער האָט ווי ביז
 אַרויסגעברומט:
 — ווי קומט צו מיר אַזוי פיעל געלד! — איך האָב ניט,
 ב'לעבען!...

לייקין האָט אינגאנצען אַ ציטער געטאָן, געוואָלט עפעס
 ענטפערן, נאָר די צונג האָט איהם ניט געדיענט. ער האָט נאָר
 אַ קוק געטאָן אויף יאקובאָוויטשען, און איהם האָט זיך גע-
 דאַכט, אַז זיין חברים ליפּען זיינען פֿונקט ווי שוויינישע...
 ער האָט איהם געגעבען די האַנד און איז מיט אַ געפיהל
 פֿון עקעל אַוועק ווייטער און ווייטער...
 — שוויינישע ליפּען, — האָט ער געמורמעלט געהענדיג
 צוריק...
 און אַ האַס צום חבר האָט אָנגעפילט זיין ברוסט...

און געהענדיג, איז דער האַס אַליץ געוואַקסען גרעסער און
 גרעסער אין לייקיןס האַרץ.
 — אַך, איהר מיאוסע מענשען! — האָט ער געברומט פֿאַר
 וועהמאָג און בעלידיגונג — ענטזאָגט! ענטזאָגט!
 און דערזעהנדיג צוריק דעם אַלטען בעמלעך, וועלכער
 האָט איהם ניט דערקענט און ווידער אַ נדבה געבעטען, האָט

לייזן, אָבנעהענדיג פון איהם עטליכע טריט ווייטער, מיט
עקעל אויסגעשפייט און געטראכט: — פג'ט אַוועק! ווער דאָרף
אייך, איהר מיאוסע ברואים...

בעגענענענדיג ווידער אַ טרעגער מיט אַ גרויסען קאסטען
אויף די פלייצעס, האָט ער מיט עקעל זיך אָבגעקעהרט און
גזידעלט: — שלעפט, שלעפט אויף זיך דעם יאָך, איהר זענט
בעסערס ניט ווערט, קריכט, איהר ווערם!

עטליכע סיגנער, פרעהליכע, לוסטיגע, זיינען געגאנגען פון
א שול. זיי האָבען איהם פערשטעלט מיט זייער שפיעלעריי
דעם וועג. פול מיט צאָרן האָט ער איינעם פון זיי אַ שמויס
געטאָן, מורמלענדיג: — געהט צום טייוועל! פון אייך וועלען
אויך אויסוואַסען יאָקובאָוויטשעס מיט שוויינישע ליפּען....
און אַט האָט ער זיך דערמאָהנט אָן זיין יונגע ווירטין,
וועלכער ער דאָרף געלד נעכען.

— וואָס יאָגט זי אים אזוי? — האָט ער אין געדאַנק פראָג-
טעסטירט, — געלד און געלד!.. זי קען וואַרטען, נישט-שעה.
זי וועט וואַרטען... אויף צו להכעיס גיב איך איהר ניט נאָך
צוויי וואָכען..

ער איז פול מיט האַס אַוועק אַהיים. די טיר איז געווען
פערמאכט. ער האָט מיט אַ גערויש זי אויפגעפּעפּענט און מיט
צאָרן זי פּערהאַקט.

די ווירטין, אַ יונגע בע'ח'נטע ווייבעל, מיט גוטע שוואַרצע
אויגען, איז אַרויס איהם אַנטקעגען און מיט אַ פריינדליכען
שמייכל איהם בעגעגענט:

— וואָס האַקט איהר אזוי די טיר, גזלן! — האָט זי גע-
לאַכט.

— איך האָס ניט קיין טיר! — האָט ער שטאַלץ געענט-
פערט, — עס דאַכט זיך אייך...

ער האָט זי אָנגעקוקט מיט בייזע אויגען און אַ ווילדע מחשבה איז איהם דורכגעפֿלויגען אין קאָפּ:

— דער מאַן איז נישטאָ, אַרבייט ערגעץ ווי אַן אייזעל, און זי — בלוט און מילך... צו אַלדי טייוועל געהט אַלע! די גאַנצע וועלט, די גאַנצע אָרדנונג... יאָ, די גאַנצע אָרדנונג!... — איז נאָך דאָ טיי? — האָט ער געפרעגט און זי אָנגעדוקט.

— קיין טיי איז שוין נישטאָ, — האָט זי ווי פערשולדיגט געענטפערט, — נאָר איך קען מאַכען פאַר אייך. ער האָט זיך אינגאַנצען געענדערט. די פרייהערדיג מחשבה האָט זיך טיעפער בעזעצט אין קאָפּ און האָט געוואָלט ווערען רעאל...

ער האָט בייז געשמיכלט און זיך אָנגערופען:
— זייט אזוי גוט און מאַכט טיי.

און אָנסקענדיג זי מיט ליידענשאַפטליכע אויגן, האָט ער צוגעגעבען:

— און קיין געלד בעט ביי מיר ניט!

ער איז ווי אַ זיעגער מיט שטאַלצע טריט אַרויף צו זיך אין צימער. די מחשבה האָט איהם ווידער בעהערשט און געוואָלט פערוואַנדעלט ווערען אין טאט...

— אויס! — האָט ער געמאַכט מיט די פויסטען, — עס איז נאָר נישטאָ, נאָר נישטאָ!

איהם האָט זיך געמאַהלט פאַר די אויגען איהר מאַן מיט זיין נעכעכדיגען אויסזעהן: אַן אַגענט איז ער און וואָגעלט אַרום פון שטאָרט צו שטאָרט מאַהנען אַלטע חובות...

— כאַפט דיך דאָרט דער טייוועל, שעפּס איינער... אַז דו וועסט ווערען רייך ווי מיין יאָקובאָוויטש, וועסטו אייך בע-קומען שווינישע ליבען... איהר זענט אַלע אזוי!

ער האָט גענומען שפּאַנען מיט אונגערוֹלד היין און צוריק איבער'ן צימערל.

באַלד איז אַריין די ווירטין מיט אַ טעצעל, אויף וועלכען עס איז געשטאַנען אַ גלאַז טיי און עס איז געלעגען צוויי זעמעל.

— איהר זענט אַ וואויל ווייבעל! — האָט ער זי פּרעהליך געלויבט.

זי האָט איהם פערשעמט אָנגעקוקט און גאָרנישט גע-
ענטפערט...

— אַ מאָן אָבער האָט איהר אַ שליםמזל.

זי איז רויט געוואָרען און האָט מיט כעס געענטפערט:

— ניט קיין גרעסערער פון אייך...

— אַ! — האָט ער זיך אָנגעצונדען, — איך בין שוין דוקא
ניט קיין שליםמזל; אַלענפאַלס וועל איך עס שוין ניט זיין
מעהר. איך האָב היינט בעקומען אַ לעקציע... איך וועל זיין
דער שטאַרקסטער, דער ערנסטער און דער גלייכסטער מענש
אין דער וועלט...

— איהר זענט עפעס היינט מאָדנע, — האָט זי געדריקט
מיט די פלייצעם...

— אָבער אינטערעסאַנט? זייט זיך מודה.

זי האָט ניט געענטפערט, האָט איהם גאָר אָנגעקוקט און
ווי עפעס מורא געהאַט.

— נו, איך געה שוין, — האָט זי שוואַך אַרויסגערעדט,
פון וואָס לייקן האָט געדונגען, אַז זי וויל נ י ט געהן.

— וואָס איילט איהר זיך, זיצט ביי מיר אַ וויילע.

ער האָט זיך אויפגעשטעלט און זי אַ ציה געמאַן צו זיך.

— וואָס טוט איהר, לייקן? — האָט זי פּראָטעסטירט.

ער האָט זי אַוועקגעזעצט נעבען זיך אויף דעם קליינעם
סאַפּעלע, זי פעסט אַרומגענומען און געפליסטערט:

— זייט דאך ניט קיין נאריש ווייבעל... איך האב אייך
 אזוי ליעב, אזוי ליטב!...
 ער האט זי באשאטן מיט קושען. זי האט שטיל גע-
 פליסטערט:

— לאזט מיר אָב, לאזט מיר אָב!
 אַבלאָזען זי איז אָבער געווען גאנץ איבעריג — זי איז
 שוין געווען אינגאנצען זיינע... ער האט דערפיהלט זיין קראפט
 איבער איהר, זיין גרויסע פלוצליכע קראפט, וואס ציהט די
 יניקה פון א גרויסען האס צו אלץ און צו אלעם...
 ער האט דערפיהלט, אז מיט דעם דאזיגען האס וועט ער
 האבען אי ליעבע, אי גליק, און אין זיין אויפגערעגטען מח
 האט זיך פארגעשטעלט א ניי לעבען, א לעבען פון טריאומף
 און זיעג...

דער סוד

ביו אכטצעהן יאָהר האָט נחום געלערענט אין אַ ישיבה. זייענדיג אַ שטיקעל מתמיד, האָט ער געהאַט גוטע „טעג“; דער שבת איז געווען גאָר אַ געהויבענער. איהם אָבער האָבען די גוטע „טעג“ ניט אויסגעמאַכט. ווען ער וואָלט עס גאָר ניט גע- האַלטען פאַר אונפאַסיג, וואָלט ער מיט זיינע בעסטע „טעג“ זיך געבויטן מיט אַ צווייטען ישיבה-בחור, וועלכער וואָלט איהם דערפאַר אפילו צוגעצאָהלט, ווי עס פלעגט אַמאָל פאַסירען אין דער ישיבה. דער עיקר האָט ער געקוקט ניט אויפ'ן „טאָג“, גאָר אויפ'ן בעל-הבית. נחום האָט ליעב געהאַט צו האָבען בעל- הבתים למדנים, מיט וועמען ער זאָל קענען ריידען וועגען אַ טיעפֿן שטיקעל נמרא. און געלערענט האָט נחום „טיעפֿן“. ליעב געהאַט צו גריבלען זיך אין תוספות, מהרש"א, פרעגען און פער- ענטפערן קשיות. דער עיקר אָבער — פרעגען. אַוועקשטעלען דעם ראשי-הישיבה מיט אַן אָפּענעם מויל און מיט פאַרנאָפּטע אויגען, ווי ער וואָלט געזאָגט: וואו האָסטו דאָס אויסגעגראָבען אַזאַ קשיא? ... אפילו אויף די „טעג“, ווען דער בעל-הבית פלעגט אויך זיצען ביים עסען, פלעגט נחום ליעב האָבען פרעגען אַ קשיא דעם בעל-הבית טאַקע, ניט קוקענדיג, וואָס אויף אַנדערע ענינים איז ער געווען אַ בושת-פנים.

ווער ווייס, וואָס פאַר אַ למדן נחום וואָלט אַרויסגעוואַקסען מיט זיין קאָפּ און מיט זיין התמדה, ווען ער וואָלט זיך ניט בעקאַנט, טאַקע אויף זיינעם אַ „טאָג“. מיט אַ בחור'ל מיט איהם אין איינע יאָהרען, און יענער וואָלט איהם ניט צוגע- רעדט צו נעהמען זיך אַביסעל צו וועלטליכע חכמות. אָנ- פאַנגס האָט אפילו נחום ניט שטאַרק געהאַלטען דערפון: „אין

די וועלטליכע חכמות, האָט ער געזאָגט, איז ניטאָ די טיפֿ-קייט, וועלכע ער האָט ליעב. יענער אָבער האָט איהם ער-קלעהרט, אז עס איז דאָ אזא חכמה ביי זיי, וואָס פאלט ניט אַרונטער פאַר דער גמרא, און דאָס איז פאָליטישע עקאָנאָמיע. ניט קאָנענדיג נאָך גוט לעזען רוסיש, האָט נחום שוין זיך גענומען צו פאָליטישער עקאָנאָמיע און די דאָזיגע חכמה האָט איהם געפאַסט... „זי איז ווירקליך אַ סך עהנליך אויף גמרא!“ האָט ער מיט אַ פרייד מודה געווען זיין נייעם רבי'ן.

און אזוי איז ביסלעכווייז נחום געוואָרען אַן עקאָנאָמיסט. צו צוואַנציג אָיהר האָט שוין דער בחור פערלאָזען די ישיבה, אַוועקגעפאַהרען אין אַ גרויסער שטאָרט און זיך גע-נומען שטודירען „קאָפיטאַל“.

נאָטירליך האָט ער נ י ט געקאָנט זיך פערבאָרגען אין די ד' אמות פון „קאָפיטאַל“, ווי אַמאָל אין דער גמרא. מאַרקס איז ניט געגעבען געוואָרען נאָר צו לערנען, צו מאַרקס'ן דאָרף מען עפעס טהאָן אויך, און נחום איז געוואָרען ווילענדיג ניט ווילענדיג אַ „חבר“ און אָנגעהויבען געהמען אַן אַנטייל אין דער אַרבייטער-געוועגונג.

אמת, געקוקט האָט מען אויף איהם אין דער בעוועגונג, ווי נאָר אויף אַ טעאָרעטיקער, אָבער דאָך פלעגט מען איהם אויך פערטרויען פערשידענע קאָנספּיראַציעס, וועלכע האָבען איהם, דער אמת געזאָגט, ניט אזוי אינטערעסירט. צו די זאַכען האָט ער טאַקע קיין געדולד ניט געהאַט; דאָס רוב איז ער געווען פערנומען צו שרייבען הגהות, אנמערקונגען ביי די זייטען פון די גראַבע פאָליטיש-עקאָנאָמישע ביכער, וואָס ער האָט אַלץ געשטודירט און, ווי אַמאָל אין תלמוד, ענטדעקט אין זיי גרוי-סע סודות.

זעהענדיג, אז נחום איז מעהר טעאָרעטיקער ווי טהוער האָט מען איהם בעשטימט צו לערנען מיט אַ פאָר גרופעס פאָ-

ליטישע עקאָנאָמיע. צווישען אַלע גרופעס האָט זיך געפונען איין גרופע מיידלעך, ענטוויקעלטע אַרבייטערינען, מיט וועלכע עס פלעגט איהם אויסקומען צו לערנען בין מנחה למעריב. אזוי טאקע האָט ער אליין די דאָזיגע צייט אָנגערופען.

דאָס ערשטע מאָל, אַז ער האָט די דאָזיגע צייט פאַר זיי בעשטימט, אָנרופענדיג זי בין מנחה למעריב, האָבען זיך אַ פאַר מיידלעך פון דעם וואָרט פונאַנדערגעלאָכט. נחום האָט זיך אַ ביסעל פאַרשעמט, אָבער אַז די איבעריגע מיידלעך האָבען די צוויי, וואָס האָבען געלאָכט, אויסגעזידעלט, האָט ער זיך בע-רוהיגט און האָט זיך, ענדליך, געפיהלט מיט זיינע שילערינס ווי מיט מאַנסביל...

געלערענט האָט ער די פאָליטישע עקאָנאָמיע מיט אַ שטי-קעל גמרא-ניגון, איבער אַ האַרב בלעטעל זיך צוגעשאַקעלט און בכלל בענוצט תלמודישע אויסדריקען, ווי „האָבען מיר אַ סימא לן“, „איז פון דאָנען געדרונגען“, אזוי, אַז זיינע שילערינס זיי-נען טאקע שיער-ניט געוואָרען אמת'ע גמרא-קעפלעך...

נחום האָט ניט געקוקט אויף זיינע שילערינס פון דער זייט פון זייער אויסערליכקייט און עס איז איהם כלל ניט אָנגעגאָנגען, צי זיינען זיי שעהן אָדער אפשר מיאוס, ניט זייענדיג דערויף קיין שטאַרקער מבין; דערפאַר אָבער האָט ער אויסגעפונען אין אַ צייט אַרום, אַז צווישען די אַלע מיידלעך געפינט זיך איינע, האַנקע, וואָס האָט גרויסע פעהיגקייטן און איז תופס אַ בלעטעל באַגראַנאָוו...

דער דאָזיגער האַנקען האָט נחום דאָן געשענקט מעהר אויפּמערקזאַמקייט, ווי די איבעריגע, האָט געלעגט אויף איהר גרויסע האַפנונגען און האָט ענדליך איהר בעמערקט, אַז מיט איהר קען מען זיך שוין פערניגען צו לערנען אַ בלעטעל „קא-פיטאַל“.

נאָר אזוי ווי די איבעריגע מיידלעך פון דער גרופע זיינען

אזוי ווייט ניט געגאנגען, האָט נחום חאנקען פאָרגעלעגט, זי זאָל קומען צו איהם אין צימער פון 9 ביז 10 אין אַווענד צו לערנען „קאָפיטאַל“ מאַרקס.

חאנקע האָט זיך, נאָטירליך, אָנגעכאַפט אָן דער דאָזיגער פאַרלעגונג. כאָטש די איבעריגע חבר'טעס פון דער גרופע האָרבען זי אָבגערעדט, זאָגענדיג, אַז פאַר אַ מיידעל איז גענוג, אַז מען קאָן באַגראַנאָו'ן אליין.

— קיין רביצין וועסטו סייוויסיי ניט זיין! — האָט איהר איינע גוטמוטהיג אַ שטאָך געטהאָן.
און נאָך איינע, איהרע שוין גאָר אַ נאָהענטע חבר'טע, האָט צוגעגעבען:

— אין דער סאָציאַליסטישער אָרדנונג קאָן זי נאָך פּסק'ענען אַרבייטער-שאלות...
חאנקע איז אָבער געגאנגען.

קומענדיג טיילמאָל צו נחום'ען און ניט געפינענדיג איהם אין דער היים, פלעגט זי דערווייל מאַכען אַן אָרדנונג אין זיין אַרימען צימערל, וועלכעס האָט אויסגעזעהן, ווי נאָך אַ פּאָגראַם. זי פלעגט פערבעטען דאָס בעט, אויסקעהרען דאָס צימערל און צונויפלעגען אין אָרדנונג זיינע ביכער, וואָס דער גרעסטער טייל פון זיי זיינען בעשטאנען פון פּאָליטישעקאָנאָמישע. די פאַרדיקע זשורנאַלען זיינען אויך גאָר געווען צושניטען דאָרט, וואו עס האָבען זיך בעהאַנדעלט פּאָליטישעקאָנאָמישע פראַגען. די איבעריגע בלעטער, וואו עס איז געווען געדרוקט די בעד לעטריסטיק, זיינען געווען בעהאַלטען, ווי אַ גרויסער סוד...
קומענדיג אַהיים און טרעפּענדיג אַן אויפגערוימט צי-מערל, פלעגט נחום זיס שמייכלען און פריינדליך זיך ווענדן דאָ, ווי פערשעמט, ניט קוקענדיג אין פנים:

— איהר האָט דאָס אזוי פיין צוגעקליבען?...
— אַז ביי אייך איז זעהר אָנגעוואָרפען געווען, — פלעגט

זיך האנקע פערענטפערען, אויך ווי פערשעמט... אזוי ביסלעכווייז איז האנקע אלץ נאָהענטער געוואָרען מיט נחומען און אלץ כלומרשט אויפ'ן חשבון פון „קאפיטאל“... נחום איז געווען שטארק צופרידען, וואָס האנקע איז אזא מתמיד און איז אזוי איבערגעגעבען דער פאָליטישער עקאָנאָמיע, ניט קלערענדיג און ניט חושד זייענדיג האנקען אין אַנ־דערע געדאַנקען.

איינמאָל האָט זיך נחום פערלערענט מיט האנקען ביז אַ זייגער איינס ביינאַכט. עס איז געווען אַ שטורמדיגע נאַכט. דער ווינט האָט געריסען די דעכער און געקלאַפט מיט אַ מין דראָהען אין די שוויבען. האנקע האָט שוואַך אַרויסגערעדט: — אוי, ווי וועל איך געהן אַהיים!

נחום האָט זיך איינגעקוקט אין פענסטער צום דרויסען און האָט געענטפערט:

— אַז איהר ווילט, קאָנט איהר דאָ נעכטיגען...

האנקע איז רויט געוואָרען, האָט זיך שטאַרק פערשעמט, דאָך איז זי געבליבען.

אויסגעבעט האָט זיך האנקע אויפ'ן גרויסען קאַרב, וואָס איז אין צימערל געשטאַנען, צושטעלענדיג צו איהם אַ שטול. נחום האָט איהר אפילו פאַרגעלעגט זיין שטרוי-זאַק, ווייל — האָט ער איהר ערקלעהרט, — ער האָט ליעב צו שלאָפען וואָס האַרטער. האנקע אָבער האָט ניט געוואָלט אָנגעהמען דעם דאָ-זיגען אָפּפער און זי האָט געזאָגט, אַז זי וועט זיך מאַכען בֵּר-סוועם מיט אַנדערע מיטלען.

ליגענדיג שוין אין בעטעל האָט נחום זיך געפיהלט זעהר גוט, דערמאָנענדיג זיך, אַז אין זיין צימער געפינט זיך, אויסער די פאָליטישעקאָנאָמישע ביכער, נאָך אַ לעבעדיגער מענש. ער האָט וואַרים, פון בעט, זיך איבערגערעדט מיט האנקע'ן, וואָס

איז נעלענען אין א זיינקעל אויפ'ן קארב :
 — אייך מוז זיין אודאי הארט צו ליגען.
 — א, ניין, איך שלאָף ווי א פריצטע... — האָט האַנקע
 האַרציג־ווייך געענטפערט...

מיט דער צייט האָט האַנקע אָנגעהויבען אַלץ אָפּטער צו
 בלייבען ביי נחום'ן, אונטער פערשידענע תירוצים, ביז זיי
 ביידע האָבען ווי אין געדאַנק בעשליסענדיג, ניט אַרויסריידענדיג
 דיג עס מיט'ן מויל, זיך בעזעצט צוזאַמען אין צימער.
 שפּעטער פלעגט מען זיי שוין זעהן ביידען צוזאַמען אין
 דער ביליגער רעסטאָראַציע עסען א מיטאָג אַלע טאָג, און נאָך
 שפּעטער האָבען זיי שוין פאַר מענשען אין די אויגען געזאָגט
 איינער צום אנדערען „דו“.

נחום איז געווען זעהר צופרידען. האַנקע איז א טרייע
 חבר'טע, האָט דערצו א שאַרפען קאָפּ, מען קאָן מיט איהר
 אַמאָל שמועסן וועגן טעאָרעטישע פראַגען און זי פאַסט עס
 אויף, ווי א מאַנסביל...

איין זאך האָט נחום'ן דאָך אַביסעל בעאונרוהיגט, ער
 האָט בשום אופן ניט געוואוסט, צי האַנקע איז א שעהן מיידל
 דעל, צי ניט.

אַז זי געהט אַביסעל איינגעבויגען — דאָס האָט ער גע-
 זעהן בחוש, אָבער צי האָט זי א שעהן פנים — וועגען דעם
 האָט ער בשום אופן ניט געקאָנט זאָגען קיין מיינונג... ער אליין
 איז ניט קיין מבין אויף שעהנקייט.

דאָך וואָלט ער זעהר זיין צופרידען, ווען ער וואָלט גע-
 וואוסט, אַז האַנקע איז שעהן.

ווי אזוי קאָן מען עס דערגעהן?

ער זאָל פרעגען ביי א בעקאַנטען, וועט דאָך איהם יענער
 אויסלאַכען. אליין קאָן ער בשום אופן ניט בענהמען, צי איז

זי שעהן, אָדער ניט, וועניגסטענס צי איז זי כאָטש חנ'עוודיג...
און וואָס ווייטער האָט איהם די פראַגע מעהר אָנגעהויבען
צו בעאונרוהיגען. מילא, שעהנקייט וואָלט ער שוין מוחל גע-
ווען — ווער ווייסט אָבער, צי איז זי ניט קיין פערזעהעניש:
א קשיא אויף אַ מעשה! אז ער אליין פערשטעהט דערין ניט,
כאָטש הרג'ע איהם! ער פאלט אַמאָל אויף אַ שכל און וויל
ביי אַ בעקאנטען פון הינטען אַרום דערגעהן:

— ווי געפֿעלט אייך מיין חאָנקע?

— אַ, כאַפט זיך אָן יענער, ווי בענייסטערט — אַ וואויל

מיידעל...

ווייסט ער ווידער ניט: וואויל איז דען שעהן? ... זאָל
ער פרעגען אָפען: איז זי אַ שעהנע? פאָסט ניט. וואו זיינען
דען זיינע אויגען.

פרעגט ער אין אַ צייט ארום ביי אַ צווייטען: — ווי
געפֿעלט דיר, ברודער, מיין חאָנקע?

— אַ, כאַפט זיך אָן יענער נאָך מעהר בענייסטערט —

איז אַ טייער מיידעל...

צו אַלדי טייפֿעל; אז זי איז אַ וואויל און טייער מיין
דעל, ווייסט ער אליין. איהר תפיסה, איהר בענעהמען „קאָ-
פיטאַל“ מאַרקס מענען מאַנסביל מקנא זיין, אָבער צי איז
חאָנקע אַ שעהנע? אַט וואָס איהם מוטשעט. דאָס הייסט,
שעהנקייט איז ער מוחל, צי איז זי אָבער, ווער ווייסט, ניט
קיין גראַב פערזעהעניש... ווער קאָן עס וויסען?

און ער פרעגט ווידער ביי אַ דריטען:

— נו, געפֿעלט דיר מיין חאָנקע?

— אַ, חאָנקע איז אַ זעלטען מיידעל. בעקומט ער ווידער

אָן ענטפֿער און בלייבט ווי אין קלעם. זאָל כאָטש איינער זאָגען

אַ מיינונג ווי געהעריג איז. וואָס איהם אינטערעסירט...

און ער פאלט אויף אַ אידעע. ער וועט פרעגען חאָנקען

אליין. זי איז אן עהרליכע ריינע נשמה, דערין איז ער זיכער —
זי וועט איהם דערזעהלען דעם אמת.

— האנקע, רופט ער זיך אָב צו איהר איינמאָל ביי-
נאכט — האנקע?

— וואָס איז, נחום, האָ? — פרעגט זי ליעבליך.

— איך האָב דיך, האנקע, געוואָלט עפעס פרעגען.

— עפעס אַ טעאָרעטישע זאך? — פרעגט האנקע נאָך
ליבער און בלעטערט דערווייל דעם גראַבען „קאפיטאַל“, וואָס
לינט אויפ'ן טיש.

— ניין, דוקא אַ נאַרישקייט... — ענטפערט נחום און
דאָס האַרץ קלאַפט שטאַרק. ווער ווייסט, וואָס פאַר אַ דורכ-
פאל ער קאָן האָבען מיט דער דאָזיגער ווילדער פראַגע.
— ווי קומסטו צו פרעגען נאַרישקייטען? — שטייבעלט
האנקע.

— יעדער מענטש האָט זיינע נאַרישקייטען... ווערט יחום
דאָך מוט היגער און געהט איבער גלייך צו דער זאך — זאָג
מיר, האנקע: דו ביזט אַ שעהנע?
האנקע קוקט איהם אָן אָנפאַנגס פערוואונדערט, נאָכדעם
פרעגט זי איבער:

— וואָס איז דיר די נפּקא-מינה...

— יאָ... ענטפערט נחום געשטאַמעלט... יאָ... קיין נפּקא-
מינה איז דאָס מיר טאַקע ניט... איך וואָלט אָבער וועלען טאָ-
קע וויסען... איך אליין קוק אויף דיר אַמאָל, קוק, קוק און קאָן
ניט פערשטעהן... דאָס הייסט, איך בין ניט קיין מבין...
— גלויב מיר — האָט האנקע געענטפערט — אז איך
אליין ווייס אויך ניט...

און אזוי איז נחום דעם סוף ניט דערגאַנגען...

דער פערביטערטער.

— גענוג דיר שוין צו פאָפּען! — האָט בערלען, אַ אינ־געל פון 18 יאָהר, געוועקט די שוועסטער, אַ מיידעל פון אַ יאָהר 27.

בערעל האָט שוין אייגענטליך אליין גערעכענט אויפֿ־שמעלן, נאָר אַ קוק געבענדיג אויף דער שוועסטער, אויף איהר ברונז'דיגען פנים, האָט זיך איהם ניט געוואָלט איהר נאָכגע־בען און ער האָט זיך איבערגעדעקט מיט דער קאָלדער.

דאָס האָט די שוועסטער גערייצט: זי איז שוין מיט 3 שעה צוריק אויפגעשטאַנען, שוין אַ האַלבע קלייד אויפגע־נעהט און זי האָט זיך צושריען:

— שטעה אויף, פוילער הונד! איך שלעפּ דיך אַראָב פאַר די פיס.

פאַר די פיס האָט זי איהם נאָך ניט געשלעפּט, נאָר בערלען האָט זיך עפעס געדאַכט, אַז זי שלעפּט איהם שוין, און ער האָט אָנגעהויבען וואַרפען מיט די פיס און שרייען:

— געהסט אַוועק, צי ניט — וואָרים איך גיב דיר אין די צייהנער.

— אוי, רבונז של עולם, וואָל מען איהם שוין „אָפהוי־בען“! האָט זי זיך צעזונגען.

— עס הויבט זיך שוין אָן! — האָט די אַלטע מוטער גע־זיפצט. זי איז צוגענאָנגען צו זיין בעט און האָט ווייך געבע־טען איהב:

— שמעלע אויף, מיין זוהן, וויפיעל איז דער שיעור צו שלאָפּען! באַלד קומט שוין ב י י ל ק ע אַרבייטען. דער כוטערס ווייכער טאָן און דאָס, וואָס ב י י ל ק ע

קומט באַלד צו געהן האָבען געווירקט און ער האָט בעשלאָסען אויפצושטעהן, נאָך כדי די שוועסטער זאָל ניט אויספיהרען, איז ער נאָך געבליבען ליגען אַ ווילע.

— אַ תבשיל! — האָט זיך די שוועסטער געווענדט צו דער מוטער מיט כעס — ווי זי רעדט דאָס מיט איהם: פונקט, ווי מיט אַ בן יחיד'ל...

די אַלטע מוטער האָט דערויף גאָר נישט געענטפערט. זי האָט גאָר אַ זיפץ געטהאָן, בערלען האָט דער זיפץ אַ שטאָך געטהאָן. „אַ רחמנות אויף די מאַמען“ — האָט זיין גאַנצעס וועזען דערפיהלט, און ער האָט זיך אויפגעהויבען.

די שוועסטער האָט זיך געזעצט געהען און געמורמעלט עפעס מיט כעס. בערעל האָט גאָר נישט געקענט בענהמען וואָס זי רעדט, דאָך האָט ער געוואוסט אויף זיכער, אז דאָס מורמלען בעלאַנגט אָן איהם און אין האַרצען האָט איהם שוין אָנגעהויבען צו זידען.

— איך וועל זיך מיט איהר אָברעכענען!

עס איז אריין דער שוועסטערס אַרבייטאָרין, ביילקע, אַ יונגע שלאַנקע בראַנעטין, מיט טיפע קלוגע אויגען. דערזעהענדיג בערלען נאָך ניט קיין געוואַשענעם, האָט זי זיך צעלאַכט מיט אַ פרעהליכען געזונטען געלעכטער:

— אזוי שפעט, שעהנער מענש, שלאָפט מען עס? אַ גאַנצער פריץ! שעמען וואָלט איהר זיך! איך האָב שוין אָב-געגעסען!...

— ניט אייער דאנה! — האָט בערעל אָנגעבלאָזענערהייט איהר געענטפערט. אריינקוענדיג אָבער אין איהרע צוויי שעה-נע אויגען און אין איהר לאַכענדיגען פנים, האָט ער חרטה געקריגען אויף זיין ברוגזדיגען טאָן! צייט זי אַרבייט ביי דער שוועסטער, קלויבט ער זיך אַלץ צו אויסצוריקען איהר זיין לייעבע, און שטענדיג ענטפערט ער איהר גראָב. זי מוז

איהם געוויס פיינד האָבען...

דער געדאַנק ערגערט איהם, ער ווערט צורייצט און וויל,
אז די שוועסטער זאָל איהם ווידער עפעס פערטשעפען, ער זאָל
קענען דעם כעס אויסלאָזען.

נאָר די שוועסטער גיט ארויס ביילקען עפעס אַן אַרבייט
און קוקט גיט אפילו אין זיין זייט. א דענערווירטער געהט ער
זיך וואַשען אין א ווינקעל. ער שטעהט ביים וואַסער און שרייט:
— א האַנדטוך!

קיינער ענטפערט איהם גיט.

— א האַנדטוך!! — מופעט ער מיט די פיס.

— ביזט גיט קראַנק צו זוכען, — ענטפערט די שוועס-

טער.

ער וויל איהר עפעס ענטפערען, נאָר זיין כעס איז אזוי
ווילד, אז ער ווייס גיט וואָס פאַר א וואָרט ער זאָל איהר א
וואָרף טהאָן, און אנשטאט א וואָרט וואַרפט ער איהר עפעס
א שטיקעל העלצעל.

— מאַמע! — שרייט די שוועסטער — נעהם צו דעם

גולן, ער לאָזט מיך גיט אַרבייטען!

— מיאום, בערעל, פע! — קרימט זיך ביילקע.

בערעלען ווערט פאַר חרפה הייס אין קאָפּ. „מיאום, זאָגט
זי — מיאום!“ זי איז גערעכט! „טאַקע מיאום, — פע!“...
און ער וויל איהר זאָגען, אז ער איז גיט שולדיג דערין;
אז אַלע נאַכט וויינט ער, וואָס ער צאָפט דער שוועסטער אומ-
זיסט דאָס בלוט! אז, פערקערט, ער איז גאָר א גאַנץ גוטער;
אָט האָט ער נעכטען אַן אַרעם-אַבגעריסענעם אינגעלע די לעצ-
טע צוויי קאָפּיקעס אוועקגעגעבען... דאָס אינגעלע האָט אזוי
געוויינט; ער איז גאָר קיין גולן גיט. באַשר עס הויבט זיך
אָן דער ווינטער און איהם האָט מען פאַר א מאַלער געמאַכט,
און ער וועט מוזען א גאַנצען ווינטער זיצען אָהן אַרבייט און

עסען דער שוועסטערס פראצע... זאגען דאָס אָבער אַלץ, קען ער ניט — עס וועט ארויסקומען גאָר נישט „דאָס“. „וואָס איז שולדיג די שוועסטער, אַז דו האָסט קיין אַרבייט ניט? ...“ און זיין האַרץ בלוטיגט זיך, וואָס די שעהנע ביילקע האָט פון איהם אַזאַ מיינונג:

„ביילקע, ביילקע! ווילט זיך איהם אויסשרייען — האָב רחמנות!“ ער גיט אָבער אַ קוק אויף ביילקען, אויף די שוועסטער, אויף די מאַמען און זעהט אין יעדערענס אויגען פּעראַכט-טונג צו איהם, זיין כּעס פּלאַמט ווידער אויף, און ער זוכט מיט גערויש דעם האַנדטוך.

נאָכ'ן אָבווישען זיך שטעלט ער זיך דאווענען, ער טהוט אָן די תּפילין און מורמעלט עפעס. דעם „פירוש המלות“ ווייסט ער ניט און ניט קוקענדיג, וואָס ער האָט צייט, איז איהם דאָס גאַנצע דאווענען אַ משא, איבערהויפט דריקט איהם דער „של ראש“.

— „עפעס אַ גרויסער „של-ראש“, — טראַכט ער מיט כּעס — אפילו קיין רעכטע פאָר תּפילין האָט מען מיר ניט געקויפט, אַ קלאָג נאָך זיי!“...

אין פינף מינוט אַרום כאַפט ער אַראָב מיט כּעס די תּפילין...

די שוועסטער צושרייט זיך מיט איראַניע, ווענדענדיג זיך צו ביילקען:

— זעהסט — ער האָט שוין אָבגעדאווענט! מאַמע! זעהסט דיין „צדיק“, ער איז שוין פּערטיג!

בערעל האָט שוין אייגענטליך אליין חרטה, וואָס ער האָט אזוי גיך די תּפילין אַראָבגענומען: דאָס רעליגיעזע געפיהל איז ביי איהם נאָנץ שטאַרק, פאַר'ן אידישען גאָט ציטערט ער, גאָר די בעמערקונג פון דער שוועסטער צורייצט איהם אזוי, אַז ער וואָלט זיך וועלען נוסם זיין אָן איהר און ער ענטפּערט גראָב:

— איך לאך פון ריר מיט'ן דאוונען צוזאמען! ...
 — לאך, לאך! — ענטפערט די שוועסטער קאלט — איך
 וועל דיר עסען ניט געבען...

— דו וועסט מיר עסען ניט געבען? דו?! — צוקאכט
 ער זיך מיט א העליש פייער און שפרינגט פון הויט שיער ניט
 ארויס. ער פיהלט אָבער, אז ער קען דאָ גאָר נישט מאַכען: זי
 איז די פערדינערין, זי שפייזט די מאמען אויך... און מיט
 פערלאָפענע אויגען שטעלט ער זיך אוועק מיט'ן פנים צום
 פענסטער, קלערענדיג שוין וועגען פריהשטיק. עס הויבט איהם
 שוין אָן ציהען דאָס האַרץ. ער דערמאָהנט זיך אָן זומערדיגע
 פריהשטיקס... אַ היים איז ער ניט געגאָנגען פריהשטיקען. ער
 האָט פייגד, די מאמע זאָל איהם קאָרנען... ער פלעגט אריינג-
 געהן אין אַ קאפּערהויז און אַ לעב טהאָן. אמת, בשעת ער
 פלעגט טרינקען די קאפע און עסען די פוטער-קוכען, פלעגט
 איהם דאָס האַרץ אַביסעל וועה טהאָן: „די מאמע איז אַן
 אלמנה, בעסער וואָלט ער איהר אוועקגעבען!“ ער פלעגט זיך
 אָבער פערטהיידענען מיט דעם, וואָס ער האָרעוועט זעהר
 שווער: אין סכנות שטעלט ער דאָס לעבען, אויפ'ן פינפטען
 שטאַק קריכט ער, און טאָמער ווערט ער גאָר גע'הרג'עט... אַ,
 איצט וואָלט איהם די מאמע גאָר ניט געאַרט, ער וואָלט גאָר
 געלד געהאַלט, וואָלט ער אויף צו-לעכעיס געגאָנגען פריהשטיקן
 אין אַ קאפּערהויז. איצטער פערדינט ער אָבער ניט — עס איז
 ווינטער, קיינער מאָלט ניט קיין הייזער און דער שוועסטער'ס
 פריהשטיק מוז ער עסען... אַ, ווי עס ציהט אין האַרצען...
 באַלד וועל איך בעמען עסען, קלעהרט ער — וואָס האָב
 איך מורא פאַר איהר? וואָס איז זי דאָ פאַר אַ בעל-הבית'טע?
 — איך וועל ביי איהר גאָר נישט בעמען... ביי דער מא-
 מען וועל איך בעמען...
 — מאמע...

ער קען אָבער נישט אויסרעדען זיין בקשה ווייטער און
איהם טהוט הנאה, וואָס די מאַמע האָט נישט דערהערט.
אין אַ וויילע אַרום שרייט ער אויס מיט גוואַלד:

— מאַמע, גיעב מיר אַ גלאָז טהיי!

— נישטאָ שוין קיין טהיי! — ענטפערט די שוועסטער

— האָסט געזאָלט אויפשטעהן פריה, פריץ מיינער!
ער וויל איהר עפעס ענטפערן. ער דערמאָהנט זיך אָבער,
אַז זי איז פאָרט איצטער דער תקיף — דאָס בייטעלע מיט
געלד ליענט טאָקע ביי איהר.

„פערפאלען!“...

און ער דערמאָהנט זיך, אַז אזוי וועט זיך ציהען דער נאָר-
צער ווינטער — אַ גאָנצען ווינטער וועט ער אומגעהן לעדיג!
אַ גראָשען נישט פערדיענען — אַ גאָנצען ווינטער וועט ער זי-
צען אויף דער שוועסטערס קאַרק — זי וועט זיין די פערדינע-
רין, די „בעל־הבית'טע“, די שפּיזערין; איהר וועט די מאַמע
גלעטען, חנפה'נען, פרעגען אַלע וויילע: „וואָס ווילסט דו מיין
טאָכטער?“ און ער וועט זיין אַן איבעריגער, אַ הונד.
„אַ הונד! אַ הונד!“ רייצט ער זיך מיט זיך אליין אין
געדאַנק און פאַר צאָרען וואָלט ער טהאָן עפעס אַ ווילדע
זאך, מיט עפעס נוקם זיין זיך אָן עמיצען...

— מיר ווילט זיך שוין עסען! — ווענדט זיך אין אַ האַל-

בע שעה די שוועסטער צו דער מוטער.

אין איהר טאָן שטעקט דער שטאַלץ פון אַ מענשען, וואָס
ווייס אַז זיין עסען פערדיענט ער; עס קומט איהם. און בערלען
שטעכט דער טאָן, איהם דאַכט זיך, אַז זי וויל גאָר נישט עסען,
גאָר זי רייצט זיך מיט איהם...

די מוטער דערלאָנגט איהר אַ גלאָז קאווע מיט בוטער-
ברויט.

— גיעב מיר אויך עפעס עסען! — ברומט בעריל, וועגן-
דענדיג זיך צו דער מוטער.

— ווארט מיין זוהן, באַלד! — ענטפערט די מוטער
ווייך. בערלען דאכט זיך אָבער, אז די ווייכקייט איז אַ גע-
מאַכטע, זי, די מאַמע, האָט אַ סך ליעבער די שוועסטער און
נאָר דערפאַר, וואָס די שוועסטער פערדיענט ווינטער אויך, —
און דאָס, וואָס זי ענטפערט איהם ווייך איז נאָר דעריבער,
כדי ער זאָל דער שוועסטער'ס פריהשטיק ניט שטערען, — און
ער פלאַקערט אויף:

— עסען גיעב!

— קוק אָן דעם פריץ! — צובייזערט זיך די שוועסטער,
זופענדיג די קאווע, — זומער פרעסט ער אויף דאָס גאַנצע
פערדיענסט און איצטער קומט ער עסען מיין פראַצע; געה
פערדיענען!

בעריל וויל איהר ענטפערען: משוגענע, וואָס רעדסט דו
— עס איז דאָך ניטאָ קיין אַרבייט, עס איז דאָך ווינטער,
פערשטעהסט, ווינטער!... ער וויל זיך אָבער ניט פערענטפער-
רען פאַר איהר, עס דערלאָזט איהם ניט זיין שטאַלץ. דער כעס
זיינער פלאַקערט אַלץ שטאַרקער און שטאַרקער, ער קען ניט
איינשטעהן, עס הויבט איהם פון אָרט, עפעס שטעכט איהם
אין די ביינער און אין מיטען ברוסט קיצעלט עפעס אַ מאַדנע
חי'ה'לע... ער געהט אום היין און צוריק ווי צעמישט, ווייס זיך
ניט צו וואָס צו כאַפּען, גיט פלוצים אַ שפּרונג צום טיש און
אַ זעץ איבער איהם מיט אַ ווילדען געשריי:

— וואָס האָט איהר מיך געמאַכט פאַר אַ „מאלער"! אַ
קלאָג זאָל אייך כאַפּען!...

זיי בלייבען אַלע שטיל. די שעהנע ביילקע שטעלט אויף
איהם אויס די אויגען, האַלטענדיג די נאָדעל אין דער אונבער-
ווענטער האַנד. בערלען דאכט זיך, אז ער האָט געטראָפּען:

ביילקען געפעלט עס, זי גיט איהם אין הארצען געוויס גערעכט!
 ער איז דערפון צופריעדען, און כדי ער זאל בלייבען דער גער-
 רעכטער, ער זאל זיך ניט אויסרעדען עפעס צוריק א נאריש-
 קייט, לויפט ער ארויס אויפ'ן גאס ניט קיין געגעסענער...
 — „פאר א מאלער האָבען זיי מיר געמאַכט!“ — ברומט
 ער לאָזענדיג זיך געהן איבער'ן גאס. איהם דאַכט זיך, אז ביי-
 קע שטעהט דערביי, קוקט איהם אָן ערנסט מיט איהרע שוואַר-
 צע אויגען און ניט איהם גערעכט: „אודאי זענט איהר ניט
 שולדיג!“...

ער בלאָנזשעט איבער די גרויסע, לאַנגע גאַסען. ביסלעכ-
 ווייז ווערט זיין כעס קיהלער, און דאָס פערדריסט איהם: בשעת
 כעס פיהלט ער זיך גערעכט; ווי דער כעס ווערט אָבער געקילט,
 בעווייזט זיך אין הארצען גלייך די חרטה און זי נאָגט איהם.
 ער האָט אייגענטליך די שוועסטער גאָר ניט פיינד. זי
 איז דאָך אַן אַרעמע שוועסטער, עס איז אויף איהר אַ ביטער-
 רער רחמנות, אַ ביטערער צער! זי איז שוין אַן אַלטע מויד.
 אין די שלייפען ביים שטערען זעהען זיך שוין ביי איהר געלע
 אָדערלעך. ער וואָלט אַזאַ כלה ניט וועלען בשום אופן... און
 דער געדאַנק רופט ביי איהם ארויס נאָך מעהר רחמנות אויף
 דער שוועסטער, איהם דאַכט זיך, אז זי וועט אייביג זיצען,
 אייביג האָרעווען...

„וואָס האָב איך צו איהר?“ וויינט אין איהם דאָס האַרץ
 — „זומער, אז איך פערדיען, פערשווענד איך דאָס גאַנצע
 געלד, איך געה אין פאַרק, אין צירק, אין קנייפעס... איך לעב
 אַ טאָג און זי זעהט קיינמאָל די וועלט ניט. פון 18 יאָהר אָן
 האָרעוועט זי און קלייבט אויף נדן... ביינאַכט וויינט זי שטענ-
 דיג פון שלאָף, איך הער און עס שניידט מיר אין הארצען —
 איך ווייס — זי וויל חתונה האָבען... פיער חתנים האָבען איהר
 שוין די תנאים אָבגעשיקט, מען פאַרצאַפט איהר דאָס בלוט

נע'הרג'עט זאָלען זיי ווערען, די „לאָבוסעס“...

ער ווערט אויפגעבראַכט אויף די שוועסטערס חתנים, ער וואָלט זיי יעצט בענגענעט וואָלט ער זיי געהרג'עט... און דער שוועסטער איז ער אַלץ מוחל, ער פיהלט זיך אין גאַנצען אומ- גערעכט גענען איהר. ער בעשליסט, ער וועט זי איבערבעטען. ער בערעכענט זיך אָבער, אַז איבערבעטען וועט ער נישט קענען, דאָס איז אַ שווערע זאַך, דאָס איז עפעס מיאוס: גלאַט פלוצים- אין מיטען דערינען: מיין ליעבע שוועסטער!... ניין! ער וועט אזוי אונבעמערקטערהייט ווערען בעסער צו איהר, וועגען עסען וועט ער קיינמאָל נישט רעדען, וועט זי געבען — איז גוט, ווען נישט... נאָר נאָרישקייט, זי וועט דען עסען נישט געבען, זי זשאַלעוועט מיר דען? זי איז נאָר אויף מיר אין כעס, אַז איך קריג זיך מיט איהר, אָבער אזוי... יאָ אזוי בלייבט עס! קיינמאָל זיך נישט קריגען מיט איהר, ווערען מיט איהר אין גאַנצען גוט. ער וועט נאָך פאַר איהר אַ חתן אויך קריגען... ער וועט זומער אָנהויבען אַרבייטען, וועט ער קלייבען אַ קאָפּיקע צו אַ קאָפּיקע און וועט בעצאָהלען פאַר'ן ווינטער... עס איז טאַקע קיין תכלית נישט צו עסען איהרע אומזיסט... ער וועט זי זומער בעקאַנט מאַכען מיט זיינע חברים און וועט זי געהומען אין פאַרק, אומעטום, זאָל זי האָבען פערנעניגען אויך, די אַרעמע שוועסטער...

איבערפילט מיט מיטלייד צו דער שוועסטער, אַ בערוהיג- טער, שפּאַצירט ער איבער די גאַסען. עס נישט דערווייַל אַ לייכט די ווינטער-זון אויף אַ רגע; בעריל דערפיהלט דעם זומער און אַ וואַרעמע האָפנונג געהמט איהם דורך. ביילקעס שעהן פנים לויפט איהם דורך פאַר די אויגען...

— נישט-שעה! — מוטהיגט ער זיך אליין — דער וויי- טער וועט אַריבערגעהן, איך וועל שפעטער אַלץ פערדיכטען! און אַ בערוהיגטער, אָהן אַ שפור פון צאָרען, לאָזט ער

זיך נעהן צוריק אהיים.

צוגעהענדיג אָבער צו די טהיר, איז זיין רוהיגקייט פער-
שוואונדען, דאָס האַרץ האָט זיך אָנגעהויבען וואַרפֿען און דער
זומער, וואָס דאַרף קומען, האָט זיך איהם פאַרגעשטעלט ווייט,
הינטער הויכע ריזיגע בערג. ער האָט ניט געקענט די טהיר
עפענען, און ער איז אַ היבשע וויילע ביים טהיר געשטאַנען,
האַלטענדיג פאַר'ן הענטעל.

ענדליך האָט ער זיך געשטאַרקט, האָט די טהיר אָן עפען
געטאָהן און האָט זיך שטיל אין שטוב אריינגערוקט. די שוועס-
טער איז געווען פערנומען מיט עפעס אַ פרוי, וואָס האָט זיך
געלאָזט אַ מאָס אַראָבנעהמען. דאָס האָט איהם געפרעהט. ווען
ניט די פרוי, האָט זיך איהם געדאַכט, וואָלט איהם געווען זעהר
ניט בעקוועם צו בלייבען דאָ: די שוועסטערס און בילקעס
בילקען וואָלט איהם שווער געווען צו פערטראָגען.

נאָר אָט געהט די פרוי אַוועק.

די שוועסטער זאָגט עפעס בילקען און איהם בעמערקט

זי נאָר ניט. — די מוטער איז ניטאָ!

ד״ר אַלטער צאָרן הויבט איהם אָן ביסלעכווייז צוריק צו
בעהערשען. דער שווערסטערס קאַלטקייט רייצט איהם. „זי
ווייסט דאָך, אז איך האָב נאָך ניט געגעסען! ח'אָ מין שלעכ-
טע זי איז!“

ער גיט אַ הוסט, ווי מיט כעס.

— אָ! בעריל איז דאָ! אַ גאַסט! ווענדט זיך פלוצים רי

שוועסטער צו בילקען מיט אַ שמייכל — „עסענקען“ זיך
איהם פערוואָלט!

דאָס בלוט פונ'ם נאַנצען גוף גיט איהם האַסטיג אַ זעץ

אין קאַפּ. די אויגען שפּרינגען איהם שיער ניט ארויס: „זי
פערשוואַרצט איהם אין בילקעס אויגען: זי מאַכט פון איהם
חוזק. זי רייצט זיך מיט איהם, ווי מיט אַ הונד... אי, אי, אי,

אי!...“ איהם ווילט זיך פאר כעס דעם טיש א וואָרף טהאָן מיט'ן פוס, ער שטאַרקט זיך אָבער און מיט א פּערהאַלטענעם צאָרן פּרעגט ער שטיל :

— פאַרהאַן וואָס צו עסען ?

— געזאָלט ניט אוועקגעהן! — ענטפּערט די שוועסטער

קורץ.

און פון פריהערדיגען רחמנות, פון די חרטה, פון די גע-
דאַנקען בעסער צו ווערען בלייבט ביי איהם ניט קיין זכר ;
ער ווערט אין נאַנצען כעס און נקמה : אָט די מויד פערביטערט
איהם דאָס לעבען, זי רויבט ביי איהם דעם מוטה, ער מוז זיך
אָן איהר נוקם זיין. אָבער שטאַרק, זי זאָל פיהלען!.. „אַלטע
מויד“ דאַרף מען אויף איהר א געשריי טהאָן...

מיט בלוטיגע אויגען קוקט ער אויף איהר; אָט — אָט
פליהט שוין דאָס וואָרט ארויס, נאָר דער הונגער איז שוין ביי
איהם שטאַרקער פאַר'ן צאָרן און ער האָט מורא צו פערשפיר-
לען מיט'ן וואָרט אויף זיכער דעם פריהשטיק... נאָכ'ן פריהשטיק
וועט ער זיך אָן איהר נוקם זיין, ניט אנדערש, „אַלטע מויד!“
די שוועסטער זוכט דערווייל עפעס.

— ווייסט ניט, ביילקע, וואו דער אַרבעט איז ?

— אונטער בערלען, דאכט זיך, זאָגט ביילקע.

בעריל פיהלט, אַז ער זיצט טאַקע אויף עפעס און ער

בעשליסט ניט צו לאָזען.

די שוועסטער ווענדט זיך צום בענקעל :

— לאָז נעהמען! זאָגט זי ברוגז'דיג, ניט קוקענדיג איהם

גלייך אין פנים.

— וויל איך ניט ! — ענטפּערט ער צורייצט.

— פוילער הונד ! — צו לאָזט צו ניט ? — שרייט די

שוועסטער — איך האָב קיין כח ניט מיט דיר צו עסקן.

— דוקא ניט ! — ענטפּערט ער אין עס פערדריסט

איהם אויף זיך אליין.

— פע, בעריל! — מוסר'ט ביילקע מיט פערטכטונג —
איהר זענט דאך גאָר משוגע.

בעריל ווערט בלאָס: „זי האַלט מיך פאַר משוגע, זי איז
דאך גערעכט“ — מיאוס, מיאוס! פויקט אהים אין מח. ער
שטעלט זיך נאָריש אויף.

און דער הונגער און די בעליידיגונגען און דער געדאַנק,
אַז עס וועט זיך אזוי ציהען חשון, כסליו, טבת, שבט, אָדר —
אזוינע גרויסע חדשים, ווינטערדיגע חדשים!... אַז ביי ביילקען
האַט ער שוין דעם ווערט פערלוירען, אַז ער טהוט ווי אַ
וויילדער, — דאָס אַלעס צוזאַמען פערמישט זיך, און זיין צאָרן
דערגרייכט די העכסטע שטופע, עס ברענט אין איהם עפעס
אינוועניג, ער מוז עס מיט עפעס לעשען, ער געהט אום הין
און צוריק. און פלוצים שטעלט ער זיך אַוועק לענגן דער
שוועסטער מיט פערלאָפענע אויגען, לאַכט זיך ווילד פינאַנץ
דער און גיט אַ געשריי:

— אַלטע מויד, ווער וועט דיך נעהמען! ?..

אין שטוב איז, ווי אַ דונער דורכגעלאָפּען:

ביי דער שוועסטער פאַלט ארויס דאָס שטיקעל שטאַף
פון דער האַנד, זי קוקט שטאַר אויף ביילקען. יענע שמייכלעכע,
דאַכט זיך... די שוועסטער הויבט עפעס אָן צו זוכען אויפ'ן
טיש... זי כאַפט אָהן ווערטער דאָס שעריל און וואָרפט אויף
בערלען. דאָ פערנעסט בעריל אָן אַלץ: אָן הונגער, אָן לאַנגען
ווינטער, אָן ביילקען — איין מאָל פאַר אַלע מאָל, ער וועט
צוברעכען די מאַשין...

— נאָ דיר! — שרייט ער אויס, אַ בריאָזג נעבענדיג
די מאַשין.

— אי — אי — אי! צעיאָמערט זיך די שוועסטער.

ביילקעלע, וואָס טהוט מען מיט איהם? געה רוף מענשען, לאָז מען איהם בינדען.

— טאָקע בינדען! — זאָגט ביילקע העכסט אויפגעבראַכט.
— שווייגט! — שרייט בעריל — איך פלעט אייך דעם

מח.

אויפ'ן טומעל לויפט אריין די מוטער.

— וועה צו מיר, וואָס טהוט זיך דאָ! — ברעכט זי מיט

די הענד.

בעריל שווייגט און די טאָכטער דערצעהלט מיט האַר-
צענסדרייסענדער שטימע, וואָס דאָ איז געווען. גרויסע טרעה-
רען קאָפּען פון איהרע אויגען, זי דערצעהלט דעם אמת, נאָר
בערלען דאָכט זיך, אז אין יעדען וואָרט שטעקט אַ גראַבער
ליגען, אַ ווילדע פאַלשקייט! פאַר וואָס דערצעהלט זי ניט דעם
„עיקר“... פאַר וואָס דערצעהלט זי ניט פון דעם לאַנגען וויי-
טער און פון נאָך און נאָך... זי דערצעהלט נאָר, וואָס עס
פאַסט פאַר איהר, אז זי זאָל בלייבען גערעכט...

און דער שוועסטער'ס וויינענדע שטים, און דער מאַמעס
פערצווייפלעטע בליקען ברענגען איהם ארויס פון געוויסער, נאָר-
ער ווייסט ניט, וואָס זאָל ער טהאָן; ער האָט שוין אַלץ אַב-
געטהאָן, די מאַשין אפילו צובראַכען... דאָ האָט ער שוין ניט
וואָס צו טהאָן, עסען וועט ער שוין ניט, ביי ביילקען האָט ער
זיך פערשוואַרצט... ער לויפט ארויס אויפ'ן הויף, שפאַרט זיך
אַן אין אַ ווינקעל פון אַ וואַנד און וויינט זיך ביטער
פונאַנדער...

די נייע שאלת.

דערהערט, אז עס זיינען פארהאן אזוינע מענשען, וואָס ווילען מאַכען, אז אויף דער וועלט זאָלען ניט זיין קיין רייך און קיין אַרים, — האָט חייקעל דער בערשטער, אַ זעכצעהן יעהריגער בלאַס בחור'ל, איראָניש אָנגעקוקט מיט זיינע גרוי-סע שוואַרצע אויגען דעם, וואָס האָט עס איהם דערזעהלט אין האָט זיך אָנגערופען:

— דו ווילסט „לייזען“? ניין, ברודער, ניט געטראָפּען דאָס אָרט! ביי מיר וועסטו ניט לייזען — געה זוך אַן אַנדער נאַר.

שפּעטער אָבער, אז „חברה“ האָט איהם אריינגענומען אין איהרע הענד און מען האָט איהם אריינגערוקט דאָס ספר „גן עדן התחתון“, האָט זיך איהם שוין געלענט די זאך אויפ'ן מח. אָבער בענעהמען דאָס ווי געהעריג און ווערען אַ מאַמין דערין, האָט ער נאָך ניט געקענט. דריי מאָל האָט ער דעם „גן עדן התחתון“ געלעזען, אין פיעל ערטער געפרעגט „פשט“, וואָס די „חברה“ האָט איהם ערקלערט אויפ'ן שענסטען און פאָפּולערסטען אופן מיט אַלע אויסרעדענישען, און דאָך האָט ער, קראַצענדיג זיך אין פאה און אַביסעל ווי צוטומעלט געפרעגט:

— אָבער ווי אזוי קען דאָס זיין?

האָט אָבער חברה ניט געשוויגען און האָט איהם מכבד גע-ווען מיט דעם קליין שעהן ספר'ל „די מעשה מיט די פיער בריי-דער“. אזא מין מעשה האָט ער אפילו אַמאָל געלעזען, זי האָט געהייסען „מעשה בנ' אחים“, („אחים“, האָט ער געוואוסט נאָך פון תלמוד תורה, איז דער טייטש ברודער) אָבער נאָך דער מעשה בנ' אחים איז ער פרימער געוואָרען און האָט מיט מעהר

כונה אָנגעהויבען צו דאווענען, כדי אַז טאָמער וועט ער אַמאָל חלילה פּערוואָרפּען ווערען אויף אַ וויספּע, זאָל איהם נאָט אויך מציל זיין, ווי יענעם צדיק פון דער מעשה, אָבער אַז ער האָט דורכגעלעזען די „מעשה מיט די פיער ברידער“ איז ער צום דאווענען קעלטער געוואָרען און האָט שוין געהאַט אַ שטיי קעל ידיעה אין סאָציאַליזם.

חברה האָט דערזעהן, אַז עס געהט אַ גאַנג, אַז פון חייך לען קען ארויסוואַקסען אַ סאָציאַליסט אַ לייט, האָט זי אירם געגעבען „פון וואָס איינער לעבט“ און „ווי קומט אַ איד צום סאָציאַליזם?“, און „רפאל נעריצן“ און שפּעטער נאָך, „טיי פערע“ און נאָך שווערע ביכלעך, אויף וועלכע חייקעל פלעגט זאָגען, אַז זיי זיינען נאָך שווערער ווי די גמרא „ביצה“, וואָס ער האָט אַמאָל אָנגעהויבען אין תלמוד תורה צו לערנען.

— שווערער — האָט ער צוגעגעבען מיט אַן ערנסטען שמיכלעך, — אָבער שעהנער.

און אזוי ביכלעכווייז איז חייקעל בערשטער געוואָרען אַ סאָציאַליסט אויף זיין שטייגער. דאווענען, פערשטעהט זיך, האָט ער אין גאַנצען אויפגעהערט, אָבער מען זאָל זאָגען, זי חייקעל איז געוואָרען אַן אפיקורס, קען מען ניט, ער האָט מעהר ניט, ווי געביטען די רעליגיאָן... אנשטאט דאווענען און „ברכות“ און קדושות האָט ער זיך גענומען מיט דער זעלבער כונה צו די פערבאַטענע לידער. און אַז ער פלעגט זינגען „מיר ווערען געהאַסט און געטריבען“, פלעגט ער פערמאַכען די אויגען, ווי אַמאָל אינגעלעווזיז צו שמע ישראל און פלעגט אריינקומען אין אַ רעכטען רעליגיעזען עקסטאַז. טאָמער פלעגט ביי אַ פער-זאַמלונג פון עטליכע אַרבייטער איינער זיך פערגעסען און אָנהויבען זינגען אַ ליעד פון שולמית, צי פון בר כוכבא, צי אזוי אַ „ליבע-ליעד“, פלעגט חייקעל מיט אַ פרומער מינע אָנהויבען צו מוסר'ן:

— פע, א חרפה און א שאנדע! וואָס זינסטו אַזעלכע
בורזשוואַזיסטישע ליעדער?

און גלייך פלעגט ער אָנהויבען צו זינגען:

מיר ווערען געהאַסט און געטריבען...

און די איבעריגע פלעגן אונטערשאַפּען:

מיר ווערען פּעריאַנט און פּערפאַנט

נאָר אלעס דערפאַר וואָס מיר לייעבען

דאָס אַרימע פּאַלס...

און חייקעל פלעגט נאָך דעם ליעד אָנהויבען נאָך אַ ליעד,

ביז די אלע „כשר'ע" סאָציאַליסטישע ליעדער פלעגן זיך אויס-

נעהמען, — זינגען פלעגט זיך איהם וועלען נאָך אזוי פיעל!

און ער פלעגט מיט אַן אונרוהיגען קול פרעגען:

— מעהר קיין ליעדער זיינען ניטאָ?

„איהר אַרבייטער פרויען!"

— עט! — פלעגט חייקעל דערויף אַ קנייטש טהאָן זיך,

דאָס איז אפילו אַ סאָציאַליסטישע ליעד, אָבער ניט פאַר

מאַנסביל, און דערביי פלעגט ער זיך דערמאָנען אָן דער ברכה

„פון פאַרענט ביים דאוונען", „שעשני ברצוו", וואָס איז גע-

שטאַנען אין סידור'ל מיט קליינע אויתיות'לעך און וואָס ער

פלעגט דערויף נאָר קוקען מיט די אויגען, אָבער, אלס אַ וויי-

בערשע ברכה, דאָס ניט זאָגען... כאַטש אַן און פאַר זיך איז

אויך די ברכה ביי איהם הייליג געווען, ווי יעצט דאָס ליעד

„איהר אַרבייטער פרויען".

די עיקרים פון סאָציאַליזם איז ביי חייקעלן בעשטאַנען

אין „האַסען דעם שונא". דער שונא איז, פערשטעהט זיך, די

רוסישע רעגירונג, אָדער ווי אויף חייקעל'ס לשון הייסט, „פאַ-

ניע גנב". דאָס איז אָבער נאָר דער פאַליטישער שונא. דער

עקאָנאָמישער שונא איז דער קאַפיטאַל. וואָס הייסט אָבער

האַסען דעם קאַפיטאַל? האַסען קען מען נאָר און מען דאַרף

די קאפיטאליסטען, די פאבריקאנטען „די וואמפירען“, זיי איז א מצוה צו האסען מיט'ן גאנצען הארצען...

און חייקעל, אלס פרומער סאציאליסט, האָט טאָקע זיי גע- האסט. דאָס וואָרט קאפיטאליסט, אָדער פאבריקאנט און עהנ- ליכע ווערטער פלעגט ער ניט קענען אויסרעדען גלייכגילטיג. זיין געזיכט פלעגט זיך אין גאנצען אומבויטען, די אויגען פלע- גען שיטען פונקען פייער און עס פלעגט זיך דוכטען, אז ער פערברענט זיי מיט זיין אַטהעם...

עס פערשטעהט זיך, אז ניט בעסער איז זיין בעציהונג גע- ווען צו זיין „קאפיטאליסט“, צו זיין פאבריקאנט, בער יוועל- מאן. ווער רעדט נאך, זייט די בערשטער האָבען דעם ערשטען שטרייך געמאכט און האָבען איהם מיאוס פערשפילט און דריי בערשטער האָט דער „מיאוסער וואמפיר“ אלס בונטאָוושטשי- קעס דער פאליציי איבערגעגעבען, איז זיין שנאה פלאם-פייר ערדיג געוואָרען, און ווען דער דאָזיגער פאבריקאנט פלעגט אריין אַמאָל אין דער אַבטהיילונג, וואו חייקעל איז געשטאַנען אין אַ געדיכטען שטויב און געקעמט די חזיר האָר, פלעגט ער אויף צו להכעיס אויפהערען פלייסן, ווי שטענדיג, צו אַרביי- טען און זאָל ער קריגען די גאָל... און זאָל זיין דיקער בויך צו- פלאצט ווערען...

דער דיקער בויך פלעגט אָבער די גאָל ניט בעקומען און ניט צופלאצט ווערען, גאנץ רוהיג און געלאָסען פלעגט ער זיך צוקייקלען צו חייקעלען, מיט זיינע גרויע אויגען איהם אַנקוקען און מיט זיין אונאנגענעהמען קול שטיי און רוהיג זאָגען:

— דאָכט זיך, דו האָסט פערלאָנגט אַ הוספה? פאַר אַזא פיינער אַרבייט ביזטו טאָקע ווערט אַ הוספה.

דאָ פלעגט שוין חייקעל, מיט אַ האַרץ פול מיט האַס, שנאה און נקמה-בעגעהר זיך געהמען שנעל, אונגעוועהנליך, אונגאָ- טירליך שנעל צו אַרבייטען מיט'ן בינטעל חזיר האָר אין האַנד

איבער דעם אייזערנעם קאם... אזוי שנעל, ביו ער פלעגט אזש
די פינגער צובלוטען... ווי ער וואָלט געענטפערט:

—נו, טיראן, דערפאר בין איך שוין ווערטה אַ הוספה? !
און די שנאה איז נאָך שטארקער געוואָרען.

אַפט מאל פלעגט אויך אריינקומען אין חייקעלס אַבטהיי-
לונג זעהן צי דער „פאפא איז ניטאָ?“ דעם פאַבריקאַנטס מאַכ-
טער פאַניע. אַ יונגע שלאַנסע פרייליך, מיט אַ קלאָהר געזיכט,
שוואַרצע האָר און שוואַרצע אויגען, וועלכע האָבען זעהר
שטאַלץ, אָבער מיט פיעל חן געקוקט. איהר אריינגאנג פלעגט
אַ שטאַרקען רושם מאַכען אויף די אַלע אַרבייטער. דער שטויב,
וואָס איז געשטאַנען אין אַבטהייילונג, פלעגט זיך ווי אין פאַ-
סען שטראַהלען פערוואַנדלען. זי פלעגט אָבער גלייך, אפילו
קיין אַדיע ניט זאָגענדיג, ארויסלויפן און נאָך אַ קליין שוויי-
גען, וואָס איהר אַוועקגאַנג פלעגט פעראורזאכען, פלעגט זיך
פערבינדען אַזא מין געשפרעך:

— אַ רוח אין איהר, ווי שעהן זי איז!

— וואָס פעהלט איהר, קדחת מיט כשר'ע פאָדעם.

— עס ליגט שוין פאַר איהר אין באַנס 50 טויזענד...

— מען דאַרף איהר גאָר „רעדען“ חייקלען, וועט ער ווע-

רען אַליין אַ קאפיטאַליסט...

חייקעל פלעגט רויט ווערען און פלעגט ענטפערען ניט

אָהן כעס:

— ביים בעסער אָב די צונג!...

נאָכדעם אָבער פלעגט ער אַ לאַנגע צייט טראַכטען וועגען

איהר און ווי אויף צו להבעים, פון דער גומער זייט... אַבפאַנג-

טאַזירענדיג וועגען איהר אַ גומע האַלבע שעה, פלעגט ער זיך

פּלוצלינג עפעס דערמאָנען און פלעגט זיך אויפכאַפּען ווי פון

אַ שרעקליכען חלום.

— וואָס איך קען טראַכטען! פּויל! און ווי אַן אמת'ער

בעל תשובה פלעגט ער גלייך אויף די ביזע מחשבות זיך מתחרט זיין און זיך נעמען צו ריין-סאָציאַליסטישע מהשבות, און כדי אין גאנצען אוועקטרייבען די פריהערדיגע רײַזונות פלעגט ער זיך ווענדען צו איינעם וואָס איז לעבען איהם גע- שטאנען ביי דער ארבייט און געפרעגט:

— דו האָסט געלעזען די פראָקלאַמאַציע וועגען דעם בעקער-שטרייך אין וואַרשוי?...

אָבער וואָס ווייטער האָט חייקעל אָנגעהויבען צו פיהלען, אז זיינע געדאַנקען וועגען פאַניע, דעם פאַבריקאַנטס מאַכט טער, זיינען ניט קיין כשר'ע. ער וואָלט שווערען, אז ער האָסט זי ניט... דאָכט זיך פונקט פערקעהרט... ביי דעם געדאַנק פלעגט ער זיך ניט אויף געלעכטער דערשרעקען. און ער פלעגט רופען צו הילף אלע ביכלעך, וואָס ער האָט געלעזן, דם „גן עדן התחתון“, און ווי „איינער לעבט“, און די „מעשה מיט די פיער ברידער“, און נאָך און נאָך. און אויב עס פלעגט נאָך ניט ווירקען פלעגט ער אויסגראַבלען פון זכרון אלע רציחות פון די פאַבריקאַנטען בכלל און פון זיינעם בפרט, אלע ניט געלונגענע סטרייקען, היגע און אויסלענדישע, פון וועל- כער ער פלעגט לייענען, אפילו דעם „קוילען-גרעכער סטרייק“ אויך. אויף אַ וויילע פלעגט עס ווירקען, און ער איז שוין גע- ווען זיכער, אז ער האָסט פאַניע'ן גלייך מיט אלע „בורזשוען“, קאַפיטאַליסטען און טיראַנען. שפעטער אָבער פלעגט ווי דורך אַ כּשוף, אַ בליץ טהאָן פאַר זיינע אויגען איהר געשטאַלט, און דאָס געפיהל פון האָס איז ווי אַנטלאָפּען געוואָרען און אין האַרץ האָט זיך בעזעצט אַ צווייטעם געפיהל, וועלכען חייקעל האָט מורא געהאַט אָנצורופען מיט'ן נאָמען, אָבער ער האָט דעם נאָמען זעהר גוט געוואוסט.

— אַ חרפה און אַ שאַנדע! — פלעגט ער זיך אליין מוסר'ן. וואו איז דאָס געהערט געוואָרען אז אַן אַרבייטער...

סטייטש! סטייטש! אן ארבייטער... ווער איז זי דען? אונז-
ווערע אַ בלוט זויגערין... פון אונזער בלוט איז זי שעהן... יענ-
טיל וואָס אַרבייט אין שוועבעל פאבריק, איז דאָך אייגענטליך
טויזענד מאל שעהנער, באשר, זי איז נעבעך דאָר און פינ-
סטער פון די קאמאָרזשנע אַרבייט, זעהט זי אויס אזוי מיאוס...
נעהם איך גאָר און פערליעב זיך... פוי! אַ שאַנדע! איך בין
גאָר קיין סאָציאַליסט נישט...

דער געדאַנק, אַז ער איז גאָר קיין סאָציאַליסט נישט, האָט
אַנפאַנגס אזוי שטאַרק געווירקט, אַז הייַסעל האָט שוין גע-
מינט, אַז ער אויז שוין אין גאַנצען בעפרייט געוואָרען פון
די דאָזיגע מחשבות. עס האָט אָבער נישט לאַנג געהאַלטען;
גראָד אויף מאָרגען, ווי מעשה שטן, פלעגט פאַניע אַרייַנגעהן
אין זיין אָבטהיילונג און מיט איהר שטאַלצען אָבער אנגע-
נעהמען קלינגענדיגען קול, פרעגען:

— איז דאָ נישטאָ דער פאַפּאָ?

— אָט גאָר וואָס אַרויס...

און ענטפערען דוקא פריינדליך...

ליידענדיג אזוי פון דעם דאָזיגען געפיהל, האָט איהם

איינמאל דורכגעבליצט אַ געדאַנק:

פון וואָנען ווייס ער אייגענטליך, אַז מען טאָר קיין פאַב-
ריקאַנטס טאָכטער נישט ליעב האָבען. וואָס איז זי שולדיג, אַז
איהר טאַטע איז רייך, אַ טיראַן, אַ בלוט-זויגער. עס קען זיין
אַז לויט סאָציאַליזמוס איז דאָס גאָר נישט קיין עברה... פון
וואָנען ווייס איך דאָס טאַקע, אַז מען טאָר נישט? — האָט ער
זיך בערוהיגענדיג געפרעגט — קיין גרויסער „ענטוויקעל-
טער“ בין איך דאָך נישט — עס קען זעהר מעגליך זיין, אַז עס
איז נישט אזוי שרעקליך...

דאָס האָט איהם אַביסעל בערוהיגט, אָבער דאָך נישט אין
גאַנצען. פּס'נען אַזאָ שווערע שאַלע האָט ער זיך אויף ניד

אליין ניט געקענט פערלאָזען. וואָרים, שטיינס געזאָגט, וואָס ווייס ער? סך-הכל האָט ער געלעזען דעם „גן עדן התחתון“, „פון וואָס איינער לעבט“, די „מעשה מיט די פיער ברידער“ און נאָך אזוינע, און פראָקלאַמאַציעס. אמת, פראָקלאַמאַציעס האָט ער טאָקע אַ סך געלעזען, אָבער דאָרטען שטעהט דאָך ניט וועגען אזוינע ענינים. דאָס מוז שטעהן אין די גרויסע בוך-כער, אַזעלכע ביכער האָט ער געזעהן ביי „לייבעל אַגיטאַטאָר“. ער מוז וויסען. ביי איהם דאָרף מען טאָקע אַ פרעג טהאָן.

נאָך דער אַרבייט איז ער אַוועק צו לייבעל אַגיטאַטאָר. לייבעל אַגיטאַטאָר, וועלכער האָט געוואוינט ערגעץ אין אַ הינטער געסעל, האָט דריי מאָל געפרעגט. ווען חייקעל האָט אָנגעקלאַפט אין זיין טהיר: ווער איז דאָס?

ווען חייקעל וואָלט געדארפט האָבען צו איהם וועגען אַ „קאָנספּיראַטיווען“ ענין, וואָלט ער דרייסט געזאָגט ווער ער איז און לייבעל וואָלט איהם גלייך אריינגעלאָזען. אָבער האָר בענדיג אייגענטליך אַזאַ נאַרישע כאַטש סאַציאַליסטישע שאלה, האָט חייקעל קיין מוטא געהאַט צו ענטפערען ווי אַ „בעקאַנטער“. צוויי מאָל האָט ער געענטפערט „איך“, ווי אַ געוועהנליכער בעזוכער, דעם דריטען מאָל האָט ער זיך אָבער געפאַסט מוטא און גענטפערט אזוי, אַז לייב האָט איהם אָהן מורא אריינגעלאָזט.

— עפעס אַ נייעס? — האָט לייב געפרעגט.

— ניין, אזוי... — האָט חייקעל פערשעמט געענטפערט...

אפשר האָט איהר. עפעס פרישע ליטעראַטור?

לייב האָט איהם עפעס דערלאָנגט. חייקעל איז געזעסען אַ ווילע שטיל, געקוקט אויף דער ערד, נאכהער איז ער צוגע-נאַנגען צום טיש, אַ בלעטער געטהאָן אַ דיס בוך אין דער רוח שישער שפראַך און מיט אַ פערשעמטען שמיכעל געזאָגט:

— דאָ מוז אודאי שטעהן פון אַלץ...

לייב אניטאטאָר האָט געשמייכעלט און גענלעט זיינע שוואַרצע לאַנגע צעוואָרפענע האָר.

חייקעל האָט ווידער אַ וויילע געשוויגען, נאָכדעם האָט ער זיך געווענדט:

— איך האָב היינט געהאַט אַ דיספּוט מיט אַן אַרבייטער.

— וועגען וואָס? — האָט לייבעל געפרעגט.

— עס איז אַ חרפה צו זאָגען... וועגען „לייבעל“.

— עס איז נאָר קיין חרפה ניט — האָט לייב אניטאטאָר

זיך אָנגערופען מיט אַן אויטאָריטעטען טאָן. דער סאַציאַליז-
מוס געהמט אין זיך אריין אלע פראגען. לייבעל איז זעהר אַ
וויכטיגע פראגע.

— אָט וויל איך טאקע ביי אייך פרעגען — איז חייקעל

מוטהיג געוואָרען. — ווי איז, למשל, דער דין, אז אַן אַרביי-

טער פערלייבט זיך אין אַ עקספּלואַטאַטאָרס אַ טאָכטער?...

— ווי הייסט, ווי איז דער דין? — האָט לייבעל ניט

פערשטאַנען די פראגע און האָט געשמייכעלט.

— איך מיינ, צי מעג אַן אַרבייטער זיך פערלייבען אין

אַ פאַבריקאַנט'ס טאָכטער?...

— אוי, אוי, אוי! נאָך ווי מעגען! — האָט לייבעל

אויסגערופען.

חייקעל'ס געזיכט איז ווי מיט שטראַהלען בעשאַטען גע-

וואָרען.

— אזוי, מעג מען! און איך האָב געמיינט... איך האָב

געזאָגט אז מען טאָר ניט...

— יא, מ'טאָר טאקע ניט—האָט לייבעל געלאַכט—איהר

ווייסט פאַרוואָס? ווייל אז דער פאַבריקאַנט זאָל זיך דער-

וויסען וועט ער דעם אַרבייטער ארויסטרייבען פון פאַבריק...

חייקעל האָט אַראָבגעלאָזט דעם קאָפּ.

— וואָס איז? — האָט לייבעל געפרעגט — האָט זיך

דען דאָ ווער פערליעבט אין פאבריקאַנט'ס מיידעל? — ניין. עס איז אזוי געקומען צו רעד... טעאָרעטיש... האָט חייקעל שוואַך געענטפערט.
 — מען מעג! — האָט לייב אַניטאַטאָר פעסט אַרויסגע-
 רעדט.
 אז חייקעל איז צוריקגעגאַנגען פון לייבעל'ן האָט ער איר
 בערגעטראַכט:
 „מעגן מעג מען, נאָר אז דער פאבריקאַנט זאָל זיך דער-
 וויסען, וועט ער דעם אַרבייטער אַרויסטרייבען“...
 — אַ קרענק וועט ער עס וויסען! — האָט ער אין גע-
 דאַנק גערעדט, און דערמאָנענדיג זיך אָן פאַניען, האָט ער
 אין געדאַנקען צוגעגעבען:
 — און זי וועט אויך ניט וויסען!
 „אַבער אַ קרענק וועט זי ניט וויסען“ האָט ער ניט גע-
 טראַכט. ווי באלד אַז לייעבען מעג מען אויך אַ קאַפיטאַליסטס
 אַ מאַכטער, היינט פאַר וואָס קומט איהר אַ קרענק?...

שליפעס.

איך האָב מיט עטליכע יאָהר צוריק געדונגען אַ קליין צי-
מערל ביי אַ אידישען אַרבייטער — אַ מוליער.

איך האָב זיך אייגענטליך נישט ריכטיג אויסגעדרוקט. דאָס
צימערל האָב איך געדונגען נישט ביי איהם, נאָר ביי איהר, ביי
זיין ווייב, ער אליין איז דעמאָלט אין דער היים נישט געווען.
— מיין מאַן שטעהט אויף 7 אין דער פריה און קומט
אַ זייגער 10 ביי נאַכט — האָט זיי מיר דערצעהלט מיט אַ
טאָן, אין וועלכען עס האָט זיך געהערט אי בערויערונג, אי
שטאַלץ.

צעהן אַ זייגער אין אַווענד האָט מיך איבערגעשלאָגען אַ
פרעהליכער „גוטנאָבענד“ פון אַ מאַנספערזאָן. איך האָב זיך
געשטעלט אויפ'ן שוועל פון מיין צימערל און האָב דערזעהן
אַ אידען פון אַ יאָהר 25, פון מיטעלען וואָקס מיט ברייטע
פלייצעס, מיט אַ פערשמירטען פנים, פון וועלכען עס האָבען
אַרויסגעקוקט צוויי פרעהליכע שוואַרצע אויגען.

— אָט דאָס, הייסט עס, איז אונזער קוואַרטיראַנט? —
האָט ער כלומרשט געפרעגט דאָס ווייב, קוקענדיג אויף מיר.
— דאָס בין איך אליין! — האָב איך אנשטאט דאָס
ווייב געענטפערט.

— זיין פרעהליכער קוק, זיין נאָטירליכע בענעהמונג האָט
מיר עפעס אויפגעלעגט צו איהם.

— איהר זענט אפילו אַ „דייטש“ — האָט ער זיך גע-
ווענדט אין אַ וויילע אַרום מיט אַ גוטען שמייכלע — פון
דעסמוועגען וועל איך אייך געבען אַ אידישען שלום-עליכס —

און דערביי האָט ער מיר אויסגעצויגען אַ פערשמירטע גראַבע, אָבער וואַרימע האַנד.

— אדרבא, האָב איך אויסגעשטאַמעלט — איך האַלט זעהר שטאַרק פון אַ שלום-עליכם.

— מיט אַ אידישען שלום-עליכם וועט איהר אין ערגעץ ניט פערפאַלען ווערען! — האָט ער צופרידען געזאָגט.

— איהר אַרבייט אַ גאַנצען טאָג? — האָב איך איהם אַ פרעג געטהאָן, ניט וויסענדיג וואָס אַנדערש צו זאָגען.

— ווי דען? ניט אַרבייטען איז דען אַ תכלית? דער מענש איז געבוירען געוואָרען אויף אַרבייטען. אָדס לעמל יולד, האָט ער צוגעגעבען, און זיין פנים האָט אַן ערנסטע מינע אָנגענומען. ס'איז געווען קאָנטיג, אַז ער איז שטאַלץ מיט די דריי לשון-קודש'דיגע ווערטער, וואָס האָבען זיך אזוי שווער אַראָב געקייקעלט פון זיין צונג, אָבער פאַרט זיך אַראָבגעקייקעלט... — אַ, קענט איהר דאָך לערנען אויך! — האָב איך איהם געוואָלט אָנטהאָן אַ נחת-רוח.

איהם האָט מיין קאָמפלימענט שטאַרק הנאה געטהאָן. דורך די לעהם, מיט וואָס זיין פנים איז געווען בעשפּריצט, האָט דורכגעשטראַחלט אַ רויטקייט, און ער האָט געענטפערט:

— קיין גרויסער למדן בין איך ניט, נאָר קיין עס-הארץ אויך ניט. שבת קוד איך אַמאָל אריין אין אַ ספר.

— זעהר פיין! זעהר פיין! האָב איך געלויבט: תורה מיט אַרבייט האָט שטענדיג אַ קיום.

— ווי אין פרק שטעהט! — האָט ער זיך ארויסגעכאַפט און האָט געבראַכט אַ גאַנצען פּסוק פון פרק.

— אַ, איהר קענט דאָך טאַקע גוט לערנען! — בין איך כלומר'שט נתפעל געוואָרען.

— ניט צו פערזינדיגען! — האָט ער שוין געשמיכעלט מיט שטאַלץ.

זיין ווייב, וואָס איז דערביי געזעסען, האָט אויך געוואָג-
לען און האָט ענדליך מיט לייעבער שטרענגקייט געזאָגט:

— נו, יאָסעל, געה שוין עסען!

— וואָרט, וואָס איילסטו זיך! זעהסט דאָך אז איך פער-
ברענג מיט אַ מענשען.

עס איז געווען קענטיג, אז ער איז מיט מיר שטאַרק צו-
פרידען. דאָס האָט מיר הנאה געטהאָן. איך בין זיך מודה, אז
איך האָב זעהר לייעב צו נושא חן זיין ביי אַרימע פּערהאַרע-
וועטע מענשען. איך פיהל זיך אָפט קעגען זיי שולדיג, און אז
איך קען זיי כאַטש מיט עפעס פּערגעניגען פּערשאַפען, בין
איך וויי גליקליך.

מיר האָבען נאָך אַביסעל גערעדט, ביז ער האָט זיך מיט
אַ שמייעלע צו מיר געווענדט:

— פון דעסטוועגען דאַרף מען טאָקע זיך וואַשען עסען.

אז מען וועט ניט עסען, וועט מען ניט האָבען קיין כח צו
אַרבייטען. וועט מען נאָך חלילה מיר „ראַזשאַלעווען“.

איך האָב איהם אָנגעקוקט פּערוואַונדערט.

— וואָס הייסט עס ראַזשאַלעווען?

— איך האָב דאָך זיך דערדיענט צו אַ פאַר שליפּעס פאַר-
מיין אַרבייט, — האָט ער מיט אַ געמאַכטען שטאַלץ געענט-
פערט.

— ער הויבט שוין אָן זיינע שטיק! — האָט דאָס ווייב
זיך כלומר'שט געבייזערט — אז אָך און וועה צו אַזעלכע שלי-
פּעס — האָט זי אויסגעלאָזט מיט אַ זיפּץ.

— וואָס איז? שלעכטע שליפּעס? — האָט ער ניט איינ-
געשטימט — איך וועל זיך ניט בייטען מיט דעם גרעסטען
גענעראַל'ס שליפּעס.

— וואָס איז דאָס פאַר שליפּעס — האָב איך זיך פער-
אינמערעסירט.

— וואָס אַרט אייך, פיינע שלײפּעס, איך וועל זיי אייך
ווען עס איז ווייזען.
— אפשר קען איך זיי זעהן איצטער, — האָב איך אויס-
גערעדט ווי מיט אַ בעטענדיגען טאָן.
— איצטער? איצטער?... — האָט ער זיך ווי פער-
טראַכט. ווי זאָנסטו, חאַשע, — איך זאָל זיי ווייזען איצטער,
צי איך זאָל אָבלענען אויף פרייטאָג פאַר נאַכט, ווען איך
וואַש מיך אָב.
— מען דאַרף קיינמאָל ניט ווייזען, — האָט זי ניט איינ-
געווייגט, — עס איז ניטאָ וואָס צו זעהן.
— געפּעלען דיך ניט מיינע שלײפּעס? — האָט ער גע-
שמייכלט.
— מילא ווייזט, לאָמיר זיי זעהן, — בין איך געוואָרען
שטאַרק נייגיריג.
— שפּעטער נאָכ'ן עסען, — האָט ער מיר אַ שעפּטשע
געטהאָן אין אויער. איך בין אַריין אין מיין צימערל און האָב
מיט אונגעדולד געוואַרט.
אין אַ שעה אַרום, אַז איך האָב זיך שוין פּערלייענט אין
אַ בוך און האָב אָן די גאַנצע שלײפּעס ווי פּערגעסען, האָב
איך דערהערט אַ שטיל שטעפּשען:
— איהר ווילט זעהן?
— אַך, אַך! — האָב איך זיך דערמאָהנט און האָב זיך
אויפגעשטעלט.
ער איז פאַר מיר געשטאַנען אָהן אַ ראָס און האָט גע-
שמייכלט.
— באַלד ווייז איך אייך. מיינט ניט, אַז איך בין אַבי
ווער — האָט ער אָנגעהויבען צו רעדען און דערביי עט-
וואָס אַראָבעצויגען פון זיך די העמד.

— איהר זעהט מיינע שליפעס? — האָט ער מיר שוין געפרעגט מיט אַן ערנסטען טאָן.

איך האָב זיך איינגעקוקט און האָב זיך אַ טרייסעל גע-
טהאָן. אויפ'ן רעכטען און לינקען קאָרס זיינען געזעסען צוויי
גרויסע ביילען ווי פויסטען. פון וואָנען דאָס קומט, האָב איך
ניט געפרעגט. איך האָב פערשטאנען, אז די מולטערס לעהם,
די ציגעל האָבען דאָס אָנגעריבען...

— עס טהוט אייך נאָר ניט וועה? — האָב איך קוים
אויסגערעדט, און האָב איהם ניט געקענט קוקען גלייך אין
די אויגען, ווי איך וואָלט נאָר וואָס אַ גרויסע עולה איהם אָנ-
געטהאָן.

— וועה? האָט ער איבערגעפרעגט. עט, וועה! שליפעס
טהוען דען וועה? אפשר די ערשטע צייט!.. איצט זיינען זיי
שוין איינגעוואקסען.

— יא, יא! — האָב איך געשטאַמעלט: דאָס זיינען עהר-
ליך-פערדינטע שליפעס. אייך קומט „טשעסט“ אָבצוגעבען.

— עט, ווער דאָרף עס „טשעסט“! האָט ער אַ מאַך גע-
טהאָן מיט דער האַנד, גאָט זאָל נאָר געבען כח צו אַרבייטען.
אַ גוטע נאַכט, מען דאָרף געהן שלאָפען. מען דאָרף מאָרגען
פריה אויפשטעהן צו דער אַרבייט.

— אַ גוטע נאַכט! — האָב איך איהם געוואונשען און
בין געווען צופרידען, וואָס ער לאָזט מיך אליין: איך האָב
מיך געשעמט צו קוקען איהם גלייך אין די אויגען אריין.

— אָט דאָס זיינען כשר פערדינטע שליפעס! — האָב
איך געטראַכט בלייבענדיג אליין, און האָב אַ גאַנצע נאַכט זעהר
פיעל נאָכגעדענקט און לאַנג ניט געקענט איינשלאָפען...

דער באיקאטירטער.

(פון גאליצישען ארבייטער-לעבען)

ארבייטער-סאציאליסטען זיינען אין דער פארטיי דאָ בערך פיעל. זיי זיינען בעוואוסט, ענטוויקעלט; וויסען אלע ווי איינער, אז וואו דער קאפיטאל וועט זיך ניט קאנצענטרירן, קען דער סאציאליזם ניט איינגעפיהרט ווערען, — און שטיל, געלאסען ווארטען זיי אויף דער גליקליכער צוקונפט, ווען דער דאָזיגער קאפיטאל וועט זיך „קאנצענטרירען“, אָבער דערווייל שטעהען זיי אלע אויף 7 אַזייגער אין דער פריה און אַרבייטען ביז איינס; איינס געהען זיי מיטאָג עסען, עסען אָב אין איילעניש; ווער עס רויכערט, פעררויכערט נאָך אַ פאפיראָס און געהט אַוועק צוריק צו דער אַרבייט, וואו ער אַרבייט ביז ניין אין אבענד. איז ער אַ פרומער סאציאליסט, געהט ער פון דער אַרבייט אין „פּעראַיין“, וואו מען כאַפט אַמאָל אַ סאציאליסטיש וואָרט, אַ פּראָקלאַמאַציע, און מען וויילט זיך דאָרטען ביז פינף מינוט צו צעהן; פינף מינוט צו צעהן, פערלאָזט מען דעם פּעראַיין און מען לויפט הענדרום פּענ-דום אַהיים, כדי צו כאַפּען נאָך אַן אָפּענעם טויער און ניט דאַרפּען צאָהלען שפּערגעלד דעם סטרוזש.

קיינער פון זיי האָט נאָך פאַר דעם סאציאליזם ניט גע-ליטען. קיין שטרייקען האָבען זיי נאָך ניט געמאַכט: „מיר זיינען נאָך ניט גוט אָרגאַניזירט!“ פּערטיידיגען זיי זיך פאַר אַ רוסישען עמיגראַנט אַמאָל — „מיט דער צייט — יא“ און אַמאָל אזוי לעבען זיי זיך רוהיג און שטיל. — שבת געהען זיי הערען די „דרשה“, טאַקע אין זעלבען פּעראַיין, וואו עס דרשנ'ט

אמאל א אייגענער רעדנער, און אמאל אן אָנגעפאָהרענער פון רוסלאַנד, א בונדיסט. א בונדיסט איז מה־טוב, איז אודאי דער עולם גרעסער, וואָרים אויסער וואָס די בונדיסטען זיינען שאַר־פע טעאָרעטיקער און געהן ארויס פון היסטאָרישען מאַטעריאַל־ליזם, זיינען זיי נאָך גוטע „סטיליסטען“ און זייער „זשאַרגאָן“ איז טאָקע אן אמת'ער, ריינער, געלייטערטער זשאַרגאָן.

וואָרים, כאָטש די פאַרטיי האַלט זיך ביי דער מיינונג, אז „דער זשאַרגאָן“ איז נאָר א מיטעל צו ערציהען די ברייטע מאַסען, פונדעסטוועגען האָבען די אַרבייטער־סאָציאַליסטען טאַקע לעב א שעהן שטיקעל לשון אויך, און ווי געזאָגט, די בונדיסטען זיינען גרויסע בעל־לשונ'ס — דאָס זיינען אפילו מודה די „פעפעסאָווסצעס“.

אָט אזוי לעבען די סאָציאַליסטען אין דער גאָליצישער שטאָדט ק. רהיג און צופרידען, מיט א טיפען גלויבען, אז קוים וועט זיך דער קאָפיטאַל קאָנצענטרירען וועט דאָמאַלס איינגעפיהרט ווערען סאָציאַליזם און עס פערשטעהט זיך, אז ערשט דאָמאַלס וועט זיין א ישועה אויף דער גאַנצער מענש־הייט.

ניט אזוי אָבער איז געווען מיט דעם אַרבייטער יואל בלומשטיין. ער איז טאָקע אויך אַרויסגעגאַנגען פון שטאַנד־פונקט פון היסטאָרישען מאַטעריאַליזם, אין קאָנצענ־טראַציע פון קאָפיטאַל האָט ער אודאי געגלויבט; אָבער רהיג וואַרטען דערויף האָט ער ניט גע־קענט. ער האָט געהאַט אַ היים בלוט, אָבער טאָקע זודיגס. אודאי האָבען איהם די אַרבייטער, איבערהויפּט פון זיין פאך, — די קאמאַשען־שטעפער — געאַכט פאַר זיין איבערגעבענ־הייט דער אידעע. אָבער וואָס איז די פּעולָה, אז די בעל־בתיים, די מייסטערס, פון וועמען ער דאַרף האָבען די יניקה, אז זיי אַכטען איהם נאָר ניט, פערקעהרט — זיי האָבען איהם

פיינט, ווי א שפין, און אין די בעסטע צייטען אפילו האָט ער זיך מעהר ווי אַ חודש ניט געקענט איינהאַלטען אויף אַן אָרט. ערשטענס, איז ער אַ גרויסער עזות-פנים: לאַכט דעם בעל-הבית און דעם מייסטער אין די אויגען, צווייטענס, קען ער זיך אַמאָל פערשפּעטיגען אויף גאַנצע צעהן מינוט און טאַקע צו פאַר מאָל אין דער וואָך, ווילסטו איהם אַברעכענען, מאַכט ער קולות און רופט הויך אויפ'ן קול: „עקספּלאָאטאַטאָרס!“ נאָך דאָס וואָלטען די בעל-ביתים איהם שוין מוחל געווען: אויך מיר אַ מענטש! אויף וועמען מען קען דאָ פאראיבעל האָבען! אָבער אַן אונגליק מיט איהם — ער בונטעוועט די איבעריגע!... דערפאַר האָט שוין אַ בעל-הבית מורא!... צוריקרעדענדיג, האָר בען זיי קיין מורא אויך ניט, וואָרים וועניג קאמאשען-שטעפּער קומען דען אלע טאָג פון רוסלאַנד? מען בעט זיך! נאָך גלאַט, נאָך וואָס דאַרפען זיי האָבען אזא חברה-מאָן אין זייער פאַבריק? געה אין דר'ערד! און יואל בלומשטיין האָט זיך אזוי ארומגעדריעהט פון איין בעל-הבית צום צווייטען, אזוי געבונטעוועט די אַרבייטער ביי יעדערען, ביז וואַנען די בעל-ביתים האָבען זיך אָרגאַניזירט, און אַט דעם שגז אינגאַנצען באַיקאַטירט.

מען וויל איהם אין ערגעץ ניט אויפנעהמען. ווערט דאָך יואל בלומשטיין ניט שטאַרק נתפּעל. די ערשטע צוויי טעג נאָכ'ן באַיקאַט איז ער אַביסעל אויפגערעגט, שמעלט יעדען אַרבייטער אָב, טענה'ט מיט איהם דערהיצט. ערקלעהרט איהם פאַרבייגעחענדיג אז עס וואָלט אַ יושר גע-ווען „זיי“ אַנצולערנען, רעדט נאָכאַנאַנד, און פערנעסט, אז ער איז טויט-הונגעריג, וואָרים דער יעצטיגער בעל-הבית האָט איהם אפילו ניט בעצאָהלט, וואָס איהם קומט. אזוינע עקספּלאָאטאַטאָרס!

מילא, הונגעריג — הונגעריג; יואל בלומשטיין איז ניט

פון דעם סאָרט מענשען, וואָס וועלען געהן דערצעהלען אזוינע נאַרישע מעשיות, ווי הונגער... אין דער צעהנטער פאה ליגט דאָס איהם ניט. אָט, ווען ער וואָלט געקענט אָנלערנען די בעל־בתים און מאַכען אַ שטריק, וואָלט געווען אַ שכל!... נאָר טהו, מאַך! אַז צום פּאָהיבעל זיינען גראָד פון די 300 קאַמאַ-שען־שטעפּער נאָר זעכציג אָרגאַניזירט און די איבעריגע זיי נען פלעקער — 240 פלעקער! פאַר סאַציאַליסטען האָבען זיי מורא, ווי פאַר פייער. סאַציאַליסטען, זאָנען די 240 פלעקער, זיינען גוים! געה, רעד מיט די לאַנגע קאַפּאַטעס! דאָס איז ניט רוסלאַנד...

אויפ'ן דריטען טאָג האָט ער גראָד ביי אַן אַרבייטער גע-כאַפּט אַ צעהן קרייצער, וואָס איהם איז געקומען, האָט ער שוין אויף אַ טאָג לעבען, און ער ווערט פרעהליך. מאַכט זיך אָבער אַ מעשה, אַז די בעל־הבית'טע זאָגט איהם אָב פון דער דירה: זי האָט זיך דערוואוסט, אַז ער איז באַיקאָטירט, וויל זי איהם ניט טרויען. און אויף וואָס זעהענדיג זאָל זי איהם טאַקע טרויען? מילא ביי נאַכט, אַז ער שלאָפּט, האָט זי נאָך אין משכון זיינע בגדים (אויך מיר בגדים!...), אָבער אין דער־פריה, אַז ער שטעהט אויף, טהוט זיך אָן און נעהמט צו דעם שטעקען זיינעם, בלייבט ביי איהר שוין גאָרנישט.

— וואו איז כאָטש זיינע וועש? — וואונדערט זיך די בעל־הבית'טע. אַ מענש זאָל קיין ברעקעל וועש ניט האָבען! ביי איהר האָט אַמאָל געוואוינט אויך אַן אַרימער קוואַר-טיראַנט (וואָס דען, פאַר אַ צוויי קראָנען אַ חודש וועט אַ ריי-כער וואוינען?), פונדעסטווענען האָט יענער געהאַט אַ פאַר שטיקלעך העמדער, אַ פאַר תפילין... דער האָט אפילו קיין תפילין ניט. בעהיט זאָל מען ווערען פון אַזעלכע! קומט צוגעהן בלוּששטיין אָבענד־ציט אין פּעראיין און דערצעהלט, פערשטעהט זיך, לאַכענדיג (וואָס דען נתפּעל וועט

ער ווערען?), אז ער האָט שוין קיין דירה אויך נישט, און בשעת רעדען קוקט ער אויף דער באַנק, וואָס שטעהט ביי דער וואַנט. „א וואוילע באַנק! מען וועט זיך קענען אויסציהען אויך!“... אזוי טראַכט ער, אָבער זאָגען זאָגט ער דאָס נישט. צי וואָס דאַרף מען וועמען צו דערצעהלען מעשיות?... זיי וועלען שוין זעהן פאַרטיגערדייט...

דער עולם־אַרבייטער דרעהט זיך אום אין פּעראַיין. יעדער פאַך־אַרבייטער שמועסט וועגען זיין פאַך, אַן אַנדערער דערצעהלט גלאַט אַ מעשה פון אַ בונדיסט, וואָס די האָר שטעלען זיך קאפּויר...

בלומשטיין געהט צו צו יעדער קופּקעלע, רוקט אַריין אַ וואָרט, אַן עכט סאָציאַליסטיש, שילט די קאפיטאַליסטען און קוקט אַלץ אויף דער באַנק.

באַלד הויבט אָן צו ווערען שיטערער און שיטערער. עס איז שוין אַ פנים 5 מינוט פאַר צעהן...

— נון, און דו? — פרעגט בלומשטיין'ען איינער מיט אַ שליסעל אין דער האַנד.

— איך — לאַכט בלומשטיין — איך, חע־חע־חע — איך האָב פאַר שפּערגעלד קיין מורא נישט...

— ווילסט בלייבען, הייסט עס, נעכטיגען דאָ? — פרעגט איהם דער אַרבייטער מיט דעם שליסעל אין האַנד.

— חע־חע־חע! אַ ברירה האָב איך...

— נון, מאָ נאָ דיר דעם שליסעל.

און בלומשטיין בלייבט איינער אליין אין סאָציאַליסטיש־שען בית־מדרש'ל. שלאָפען איז נאָך פריה, זעצט זיך בלומשטיין אַוועק לייגענען דעם לייט־אַרטיקעל פון דער אַרבייטער־ציטונג. ער לעזט מיט כוונה, נעהמט יעדעס וואָרט אַריין אין קאָפּ און נישט דעם שרייבער גערעכט: „זעהר ריכטיג!“ מור־מעלט ער אַרויס נאָך יעדער פּראָזע. „זעהר ריכטיג!“ ענדליך

הייבען זיך איהם אָן קלעפען די אויגען. ער שמעהט אויף, פער-
לאָזט די צייטונג, שפרייט אויס דעם צעריסענעם אויבער-בנד
זיינעם אויף דער באַנק, פון די צוויי אַרבעל מאַכט ער אַ צו-
קאַפענס און לענט זיך אַנידער, צודעקענדיג נאָר די פיס מיט'ן
אַלטען צופליקטען רעקעל. די אויגען קלעפען זיך, אָבער ער
פיהלט זיך זעהר אויפגערעגט און קאָן ניט שלאָפען. דערצו
נאָך דאַרף ער זיך דערמאָנען, אַז ער איז הונגעריג...
זיין שטענדיג אָפטימיסטישע שטימונג הייבט ביסלעכ-
ווייז אָן צו פערשווינדען.

— אַ, גאָט מיינער! — ווערט ער ענדליך, געדריקט פון
הונגער, פערצווייפעלט: אזוי פיעל אַרבייטער זיינען נאָך
ניט אָרגאַניזירט, איך בין באַיקאָטירט; ניט קיין דירה, ניט
קיין עסען... דער פּעראַיין איז אַרים, קאָן מיר ניט העלפען, און
צו דער סאַציאַלער רעוואָלוציע איז נאָך אזוי ווייט, אזוי
ווייט!...

חברים

פון טורמע, וואו ער איז אָבגעזעסען 9 מאָנאטען, איז בעריל ארויס א זיינער 7 פאַר נאַכט. דאָס קליין פעקעלע, אין וועלכען ס'איז געלעגען א פאַר שוואַרצע צעריסענע העמד דער, האָט ער הינטער'ן פאַרקאן אוועקגעוואָרפען.
— אז פריי זיין — איז פריי! — האָט ער זיך געוויי צעלט אין געדאַנק.

ער האָט זיך געלאָזט געהן אין דער צווייטער גאַס, וואָס איז געווען בעלעכט מיט פיעל שפּאַצירענדע, איבערהויפט מיט יונגיוואָרג; עס האָט געקלונגען א פרעהליך-לאַכען פון יונגע מיידלעך, וואָס האָבען פעסט געהאַלטען אין די אַרעמס זייערע העררען און פלעגען זיי אין די אויגען אַלע וויילע אריינקוקען מיט גרויס ליבע און גאַנצער איבערגעגעבנהייט. ער האָט צוויי שעהן די אַלע געזוכט זיינע בעקאַנטע, נאָר ער האָט קיינעם נישט געפונען. ער האָט אזוי געבענקט נאָך א בעקאַנט פנים, נאָך א פריינד'ס א קול! נאָר צווישען די אַלע שפּאַצירענדע איז קיין נער פון זיינע פריינד נישט געווען. האָט ער זיי ערגעץ אנדערש יאָ געהאַט? ער האָט אליין נישט געוואוסט. אויף דער „אַרבייט טער-בירוזשע“ וואָלט ער זיכער עמיצען געפינען, נאָר גלייך פון דער טורמע אויף דער בירוזשע איז אביסעל צו געפעהרליך.
— וואוהין זשע געה איך? — האָט ער זיך אליין אַב געשטעלט מיט א פראַגע.

ער האָט זיך דערמאָנט אָן זיין אַמאָליגען „חבר“ ביינוש'ן, וועלכער האָט שוין מיט א יאָהר צוריק חתונה געהאַט מיט דער

חבר'טע ביילעקען און וואוינען ערגעץ אין א שטיל פערוואָר-
פען געסעל. די חברים זיינען אפילו אויף ביינוש'ן ביי געווען,
וואָס ער האָט כמעט אינגאנצען פערלאָזען די בעוועגונג, אָבער
אריינגעהן צו איהם קען מען דאָך.

ער איז אוועק צו זיי און האָט געהענדיג בעשלאָסען, אז
ער וועט דאָרטען שוין אויך נעכטיגען.

אז ער איז אַהין אריין איז שוין געווען 8 אזויגער אין
אָווענד. דאָס קליינע צימער, וואו ביינוש האָט געוואוינט, האָט
אויסגעזעהן ווי אַן עכטער טויבען־נעסט. נאָר די צוויי בעמען,
וואָס זיינען געשטאנען האָרט איינע נעבען די אַנדערע און
זעהר גלאַט און פאָרויכטיג פערבעט, האָבען געשריען הויך, אז
דאָ וואוינען ניט קיין טויבען, נאָר מענשען...

ביינוש האָט איהם אָנפאנגט ניט דערקענט; בעריל האָט
געלאַכט, און זיך אַלץ ניט געלאָזט דערקענען, נאָר אז ער האָט
דערזעהן, אז ביינוש ווערט אַלץ ערנסטער און ערנסטער, האָט
ער ארויסגעשאַסען:

— איהר דערקענט ניט בערלען?...

— אַך! — האָט ביינוש ארויסגערופען, און ס'איז געווען
שווער צו דערקענען צי ער איז צופרידען, צי דערשראָקען. ער
האָט בערלען אָנגעקוקט א קליין וויילע און שוין רוהיגער צוגע-
געבען:

— אָבער זעהט איהר אויס, ווי אַ מת... זענט איהר לאַנג
געזעסען?

— ניין חדשים... האָט בערעל געענטפערט מיט אַ
שטאַלץ...

— פאר וועלכע מעשים טובים? — האָט ביינוש גע-
פרענט מיט אַ שמייכלע.

— אַ, ברודער! — האָט זיך בערעל צוהיצט און האָט
זיך שוין אוועקגעזעצט — געזעסען בין איך פאר אַ פיינער

מעשה: סך הכל האָט מען מיך חושר געווען, אז איך האָב גענומען אנטייל אין הרג'ענען אַ גאָראָדאָוואָי... איך בין געווען ניט ווייט פון פעטליע...

ביינוש האָט אַ ציטער געטהאָן און קוים אַרויסגערעדט: — וואָס רעדט איהר? איהר זענט דאָך, ווי איך געדענק, צווישען טעראָריסטען קיינמאָל ניט געווען? — מען דאַרף דוקא זיין? — האָט בערעל געשמיי-כעלט, און זיינע ליפען אין די ווינקלען האָבען זיך מאָדנע פער-קרימט — ס'איז גענוג, אז איך בין בשעת מעשה געווען אין גאס...

ביינוש האָט אויף איהם געקוקט ווי מיט חשד. ס'איז געווען קענטיג, אז ער האָט עפעס געוואָלט זאָגען, פרעגען, און ניט געוואוסט, ווי אזוי אָנצוהויבען. די שטילקייט האָט גע-דויערט אַ פאַר מינוטען און בערעל האָט בשעת מעשה גע-טראכט:

— ער איז געוואָרען קליין... קליין... אָבער נעכטיגען וועל איך פאַרט דאָ...

— וואו איז ערגעץ אייער ביילקע? — האָט בערעל איהם ענדליך געפרעגט און ניט געוואוסט אליין, פאַר וואָס ער שמייכעלט.

— ביילקע... ביילקע קומט באַלד.

און ווירקליך איז באַלד אריין ביילקע, — אַ הויך שלאַנק ווייבעל מיט טיפע שוואַרצע אויגען און מיט אַ קאָפּ געדיכטע האָר. זי האָט אויסגעשטעלט איהרע אויגען אויף בערעל און ווי פערוואונדערט האָט זי אויסגערופען:

— בערעל!

— בערעל! בערעל! — האָט בערעל בעשטעטיגט און האָט, אויפשמעלענדיג זיך, דערלאָנגט איהר די האַנד, ניט וועלענ-דיג אַרויסווייזען זיין גאָהענטקייט צו איהר, האָט ער איהר

האנד שטארק א דריק געטאָן. ביילקע האָט זיך מאָדנע, צי פון וועהטאָג, צי פון אונצופרידענהייט, פערקרימט. בערעל האָט עס בעמערקט און האָט גלייך חרטה געהאַט.

— איהר זענט, דוכט זיך, געזעסען? — האָט זי קאַלט געפרעגט.

— איך בין געזעסען און געלעגען און געשטאַנען — האָט בערעל געפרובט צו בעשאַפּען אַ לייכטע שטימונג ביים פּאַר פּאַלס. ס'איז איהם אָבער ניט געראָטען. דאָס פּאַר פּאַלס, וואָס זיינען אַמאָל געווען די ערשטע אין דער באַוועגונג, האָבען אויסגעזעהן זעהר טרוקען און האָבען אַלע וויילע איינע די אַנ-דערע אָנגעקוקט. אזוי קוקען זיך אָן צוויי גליקליכע רוהיגע מענשען, ווען צווישען זיי מיסט זיך אַרײַן אַ דריטער, אַן אונגליקליכער.

— נו, ביינוש, וועסט שוין עסען? — האָ ביילקע גע-פרעגט.

— עסען? — האָט ביינוש איבערגעפרעגט, ווי עס וואָלט געגאַנגען אין אַ זעהר וויכטיגער זאַך — איך וויל נאָך אפילו ניט אזוי שטאַרק, נאָר ס'איז שוין צייט!

— און איהר, בערעל? — האָט ביילקע העפּליך, אָבער קאַלט זיך געווענדט צו בערעל — איהר ווילט אפשר אויך עסען?

— עסען? — האָט אויך בערעל איבערגעפרעגט, אָבער האַלב פערשעמט און איבערזעצענדיג זיך אויף אַ צווייטען שטוהל. איך מײַן, וואָס קען דאָ זײַן... אַז איהר וועט עסען, וועל איך אויך עפעס אַ בײַס טאָן... שטאַרק הונגעריג בין איך אויך ניט...

ביילקע האָט זיך גלייך גענומען מאַכען דעם אָווענד-ברויט און אָנגעזונדען די מאַשינקע.

אין צימער איז געוואָרען שטיל, נאָר די מאַשינקע האָט

שטארק ווי א גרויסע ביהן געשוועשעט און גערוישט. בערעל האָט געוואָלט דערצעהלען זיינע געוועזענע חברים עטליכע אינער-טערעסאנטע פאַרפאַלען אין דער טורמע; למשל, וועגען הונגער-שטרייך, וואָס האָט געדויערט גאנצע 7 טעג און מ'האָט אויס-געפיהרט אַלע גוטע זאַכען: שפּאַצירען גאנצע 20 מינוט און שטעהן ביים פענסטער און איידעלע בענעהמונג; ווי אזוי מען האָט דעם פּראָקוראַר אויסגעפּיפט, אַז ער איז צו די פּאָליטי-שע געקומען, און איבערהויפט האָט זיך איהם געוואָלט דער-צעהלען זיינע חברים, וואָס פאַר אַ דריקענדע שטימונג ס'האָט געהערשט, בשעת מען האָט איוואַנאָו'ן פאַר'ן אָנפאַל אויפ'ן פּאָליציי-מייסטער, 5 אזויגער פאַרטאָג ארויסגעפיהרט הענ-גען; ווי אזוי אַלע פּאָליטישע ביז איינעם האָבען געקלאָפּט אין די טהירען, געשלאָגען די פענסטער, און צוויי מיידלעך האָ-בען גע'חלש'ט... נאָר קוקענדיג אויף זיינע חברים, דאָ אויף ביינוש'ן, דאָ אויף בייילקען, האָט זיך איהם געדאַכט, אַז זיי וועלען גלייך אָנהויבען צו גענעצען ביי דער ערשטער מעשה... — זיי זיינען קליין געוואָרען... קליין... — האָט ער ווידער גענומען חזר'ן אין געדאַנק ווי ער וואָלט מורא האָבען ניט צו פערגעסען אַזאָ וויכטיגע ערשיינונג. — אָבער נעכטיגען, האָט ער ווידער גע'חזר'ט אין געדאַנק, וועל איך דאָ...

דער אָווענד-ברויט איז בעשטאַנען פון ברויט מיט פוטער און פון צוויי סאַרטען קעז, און פון קאווע גוט פערווייט מיט מילך. עסענדיג האָט בערעל בעמערקט, ווי בייילקע שמירט אַלץ נייע שטיקלעך ברויט מיט פוטער, לעגט ארויף די צוויי מינים קעז אויף זיי און ווענדט זיך אַלץ צו ביינוש'ן, אריינ-קוקענדיג איהם ליעב אין די אויגען:

— עס, ביינוש... עס...

— זיי זיינען קליין געוואָרען... קליין... האָט בערעל ווי-

דער גענומען חזר'ן אין געדאַנק...

נאָכ'ן עסען האָט בערעל, וואַרפענדיג זיינע בליקען אויף דער קליינער סאָפּע, וואָס איז געשטאַנען האַרט ביים וואַנד, שוין געוואָלט אַרויסזאָגען זיין פערלאַנג, אַז ער וועט דאָ היינט נעכטיגען... נאָר גראד האָט ביינוש מיט אַ שמייכעל, פער-רויכענדיג אַ פאַפּיראַס (און פערגעסענדיג דערמיט מכבד זיין בערעלען), אַ זאָג געטהאָן צו ביילקען:

— ווייסט, ביילקע, אין וואָס מען האָט דעם דאָזיגען שעפּס חושד געווען? אַ נו, טרעף!

— וואָס הייסט חושד געווען? — האָט ביילקע זיך פערוואונדערט — וועניג האָט ער דען געאַרבייט, ווי איך גע-דענס, אין דער בעוועגונג?

— דאָס איז אַ באַזונדער זאַך, — האָט ביינוש, אַרויפ-לעגענדיג זיין האַנד אויף ביילקעס האַלב ענטבלויזטער פליי-צע, געענטפערט—אן אַרבייטער איז ער געווען איינער... דאָס געדענק איך נאָך... אָבער היינט איז ער געזעסען נאָר אומזיסט — מען האָט איהם חושד געווען, אַז ער האָט גע'הרג'עט אַ נאָרדאָוואַי...

— וואָס רעדסטו? — איז ביילקע פערציטערט געוואָ-רען...

— נו, וואָס האָט איהר זיך אזוי דערשראָקען... האָט בערעל זי בערוהיגט, — איהר זעהט דאָך, אַז איך בין פריי. — יא, פריי! ווער ווייס, צי זענט איהר ניט אַנטלאָפּען! — האָט ביילקע געזאָגט, קוקענדיג אויף איהם מיט חשד. — נו, אזא העלד בין איך נאָך ניט... ס'הייסט, אייגענט-ליך האָב איך געקלערט מיט אַ חורש צוריק צו אַנטלויפּען... נאָר...

ער האָט אַ קוק געטהאָן אויף ביינוש'ן, אויף ביילקען און אויף די צוויי בעטען פון דעם דאָזיגען פאַר פאָלס, ווי אזוי זיי ער זיי דערצעהלען מעשיות?...

אין צימער איז ווידער שטיל געוואָרען. ביילקע האָט אַ קוק געטהאָן אויף ביינש'ן און אויף בערלען, און אַ מבין אויף שטום-לשון וואָלט גלייך פערשטעהן, אַז דאָס האָט זי גע-פרעגט:

— ווען וועט ער שוין אַוועקגעהן?

ביינש האָט דעם קוק, קענטיג, פערשטאַנען. ער האָט זיך אויפגעהויבען און ווענדענדיג זיך צו בערלען האָט ער געזאָגט: — נו, און וואָס איז מכח אַ דירה — האָט איהר שוין?... איהר דאַרפט זיך דאָך ערגעץ זעהן איינמערלעך. היינט איז דאָך סכנות נפשות!

— דריי חדשים טורמע! — האָט ביילקע אַ דערשראָ-קענע צוגעהאַלפּען.

— קיין דירה האָב איך נישט... איך מיינ אַ נאַכט איבער-נעכטיגען איז קיין סכנה נישט... האָט בערעל בערוהיגט... — נו, האָט איהר שוין וואו? — האָט ביילקע גע-פרעגט. מען וועט דאָך באַלד פערמאַכען די טויערען. — איך האָב געמיינט... איך האָב געוואָלט דאָ ביי אייך איבערנעכטיגען...

— וואָס רעדט איהר? ביי אונז? וואו?... ס'איז דאָך נישט וואו... מיר האָבען דאָך נאָר אַ י י י צימער. איהר זעהט דאָך... האָט ביילקע זיך ווי רחמים געבעטען... — איהר זעהט דאָך, אַז איין צימער... ווי אזוי? האָט זיך אויך ביינש גענומען בעטען.

בערעל האָט זיך דערמאָנט, אַז מיט עטליכע יאָהר צוריק זיינען ער, ביינש און ביילקע און נאָך צוויי חבר'טעס און צוויי חברים געשלאָפּען אַלע אין אַ קליינעם צימער און עס איז אויסגעקומען אזוי שעהן, אזוי פּרעהליך און אזוי ערהאַבען. ער האָט דאָס זיי געוואָלט דערמאָנען, נאָר אַ קוק טהוענדיג אויף די צוויי בעטען פון דעם דאָזיגען פּאָר פּאָלס, ווי אזוי זיי

זיינען ריין און אָרענטליך פערבעט, האָט ער גלייך דערפיהלט דאָס קליינליכע לעבען, וואָס עס פיהרען איצט די דאָזיגע צוויי געוועזענע חברים אין דעם דאָזיגען צימער און ער האָט זיך אויפגעהויבען פון אָרט אויף אַוועקצוגעהן.

דערזעהנדיג, אז ער הויבט זיך אויף אַוועקצוגעהן, זייערע פנים'ער געוואָרען גלייך פערענדערט. אַ זיסע צופרידענהייט און גוטסקייט האָט זיך אויף זיי אויסגעגאָסען. ביילקע האָט געהאַלפּען זוכען זיין הוט, וואָס האָט זיך פער-וואָרפּען הינטער'ן קאמאָד, און אז בערעל האָט איהר ניט גע-וואָלט לאָזען, האָט זי זעהר פריינדליך געזאָגט:

— אַך, איך בעט איך זעהר... אדרבה... אָט איז עס...
און ביינש האָט ארויסגעכאַפּט דעם פאָרטסיגאר, און גע-בענדיג בערלען אַ פאַפּיראַס, האָט ער געזאָגט:
— איהר רויכערט, דאַכט זיך... איהר ווייסט דאָך, אז מיט'ן גרעסטען פערגעניגען... נאָר ס'איז ניטאָ וואו... איהר זעהט דאָך...

— ס'וואָלט נאָר געווען וואו... מיט'ן גרעסטען פערגעניג-גען — האָט אויך ביילקע צוגעהאַלפּען.

און זיי זיינען געווען אַזוי גוט, אז בערלען האָט זיך געדאַכט, אז זיי וואָלטען איהם יעצט אַלץ אַוועקגעגעבען, נאָר ער זאָל זיי לאָזען אליין, ער זאָל נאָר אַוועקגעהן...

די דאָזיגע פריינדליכקייט האָט איהם אַזוי בעליידיגט, אז ער איז צוטומעלט געשטאַנען און זעגענענדיג זיך, האָט ער געשטאַמעלט עפעס מאָדנע אונדזליכע ווערטער, און האָט זיי ביידען זעהר שטאַרק געדאַנקט פאַר'ן אַווענט-ברויט...

אז ער איז ארויס, איז שוין דרויסען געווען פינסטער, די טויערען פון די הייזער — אומעטום פערשפאַרט. און איהם האָט זיך געדאַכט, אז פערשפאַרט זיינען זיי נאָר פון איהם אליין. און ער האָט זיך דערפיהלט, ווי אַ גרויסער פערברעכער.

א דערשראָקענער האָט ער זיך געלאָזט געהן ווייטער און
 טרעפּענדיג אין אַ ראָג גאָס אָן איינזאַמען גאַראָוואָי, האָט
 זיך איהם געוואָלט צוגעהן און פרעגען:
 — ווייסט ניט חבר, וואו קען מען ערנעץ איבערנעכ-
 טיגען? ...

און גלייך האָט ער זיך פערשעמט און דערשראָקען פאַר
 אַזאַ מאָדנעם געדאַנק און האָט זיך געלאָזט געהן ווייטער,
 זוכען חברים...

מײן מאמע.

(דערזעהלט פון אן ארבייטער)

פאר קעסט צאָהל איך דער מאמען 6 רובעל א חודש. אלע
דאָנערשטאָג אווענד, ווען איך קום פון דער פאַבריק א פער-
מאטערטער, א פערשווארצטער און די מאמע בעגענענט מיך
מיט א קרעכצעלע, נעהם איך שטום ארויס דאָס בייטעלע און
צעהל איהר אויס צעהן גילדען — איינציגע גילדענס. די מאמע
צעהלט עס איבער מיט א קרעכצעלע, לעגט עס אריין אין א
בלעכענער פערזשאַווערטער קוואַרט, וועלכע איז נאָך מיט 10
יאָהר צוריק „טרייף“ געוואָרען און דינט פון דאָמאָלס אלס
איהר קאסע, און מיט א קרעכצעלע זאָגט זי ארויס:
— נו, געה עסען! ...!

איהר פערשטעהט? — די מאמע, די אלטע, פרומע מאַ-
מע, וואָס דערמאָנט נאָך יעדערע צוויי ווערטער דעם „רבנו
של עולם“, וואָס קאָן אויסווייניג דעם גאַנצען ש״ס תחנות,
וואָס מאַכט א ברכה אויף אַביסעל קאַלט וואַסער, וואָס עסט
ניט אויף א כזית ברויט אומגעוואַשען, — מײן אלטע פרומע
מאמע זאָגט מיר גלייך:

— נו, געה עסען... געה וואַש זיך, דאָס האָט זי מורא צו
זאָגען! ...

און דאָס איז נאָר דערפאַר, וואָס זי פערדינט אָן מיר א
פערטעלע א וואָך, און אפשר א צוויי גילדען...

ליעב האָב איך זי ניט, נאָר דאָמאָלס, ווען איך געה גלייך צום טיש עסען אומגעוואָשען, און טהו נאָך אויס דאָס היטעל, — דאָמאָלס וויינט מיר דאָס האַרץ אויף מיין אָרימער פרומער מאַמען, וואָס איז גענייטהיגט פאַר אַ פערטעלע אַ וואָך צו פערקויפּען איהר גרויסען, שטאַרקען גאָט...

איך בעשלים מיך אַלע טאָג כמעט, פון היינט אָן געהן וואָשען זיך און עסען אין אַ היטעל, נאָר איך קען ניט, איך קען ניט!... איך בין, פערשטעהט איהר מיך, אַן ענטוויקעל-טער אַרבייטער, איך ווייס, אַז דער הימעל איז קיין הימעל ניט, — עס איז לופט; איך ווייס אַביסעל פון דאָרווייניזם, איך ווייס וואָס בעדייט קאַפיטאַל, איך ווייס, ווי אזוי די ערשטע מלוכה האָט זיך געגרינדעט, איך ווייס ווי אזוי אַלע מנהגים האָבען זיך ענטוויקעלט. דאָס וויסען האָט מיר אזוי פיל מיה געקאָסט, און פֿלוצים — געה וואָש זיך צום עסען און עס אין אַ היטעל!... אמת, דער מאַמען איז אַ רחמנות, אָבער מיר איז דאָך אויך אַ רחמנות, און, פאַר וואָס זאָל מיין גאָט זיין ביליגער פאַר איהר גאָט?...

אָבער ליידען לייד איך דערפון זעהר טיעף און קיין גרויס הנאה האָב איך ניט פון עסען...

אַמאָל לויפט נאָך צו מיין בלייבע 13-יעהריגע הונגעריגע שוועסטערל און כאַפט אַ שטיקעל ברויט פון טיש, און כאַפט זיך גלייך עסען. די מאַמע דערזעהענדיג עס, פאַלט אויף איהר ארויף און שלאַגענדיג זי, שרייט זי:

— א, דו גויה דו, משומדת'טע! אָהן געוואָשען...

— „מאַמע—און איך?"—רייסט זיך ביי מיר שיעור

ניט ארויס פון דער צונג.

און מיר דאכט זיך, אַז די מאַמע פיהלט עס און וויל מיר ענטפערען:

— דו, מיין זוהן, מענסט — דו פערדינסט...

איך מעג—איך פערדין. אָט וועט זי באלד געהן אין יאטקע און וועט פאר מיינע געלד נעהמען פלייש, און מאָרגען, פרייטאָג, וועט זי שבת מאַכען, זי וועט קויפֿען ליכט און וועט זיי בענשען, און פערדעקענדיג מיט די הענד דאָס דארע צע-קנייטשטע פנים, וועט קיינער ניט זעהן איהרע טרעהרען, אוי-סער, נאָך איהר מיינונג, גאָט.

רחמנות האָב איך שטארק אויף מיין מאַמען ; אַז איך זעה איהר פאר דער צייט פערעלטערט-פנים, אַז איך זעה איהרע אויסגעלאָשענע פערצווייפעלטע אויגען, אַז איך זעה איהרע דארע הענד, וועלכע ציטערן, ווען זיי דערלאנגען מיר צום טיש עפעס עסען, — אַז איך הער איהר שטיל דערשלאָגען קול, קלעמט מיר דאָס האַרץ, — ליעב אָבער האָב איך זי ניט... — איך בין אַן אַרימער דערשלאָגענער אַרבייטער, פון פינס-טער ביז פינסטער שטעה איך אין פאבריק און זעה נאָר פאר מיר די דארע פנימ'ער פון מיינע חברים, הער נאָר צרות און צרות פון זיי, זעה פאר די אויגען די גרויסע פערשטויבטע פענסטער, איבערגעצויגען מיט אייזערנע גראַטעס, ווי פאר אַרעסטאַנטען, — איך האָב קיינמאָל ניט געזעהן קיין ליכטי-גען גרויסען זאַל, אויסער איין מאָל, ווען איך בין אריין צום פאבריקאַנט און ווארטענדיג אויף איהם אין דער קיך, האָט זיך די טהיר פון זאַל געעפענט און עס האָט עפעס אַ פינקעל געטהאָן און זיך גלייך צוריק פערמאַכט און דאכט זיך אויף אייביג... און דאָך, וועט איהר גלויבען, שטעקט אין מיר אַ נשמה פון אַ רייכען, פון אַ שטארקען, פון אַן אַריסטאָקראַט. כ'האָב פיינט אַרימקייט, פיינט שוואַכקייט, דערשלאָגענהייט... איך ווייס ניט פון וואָס קומט עס צו מיר? מיין טאָטע, מיין מאַמע, מיין באָבע, מיין זיידע — די גאַנצע משפּחה, וואָס שלעפען אויף זיך די ירושה פון צעהן דורות אַרימקייט, זיינען אלע אזוי געוועהנט דערצו, און קרעכצען אפילו ניט שטארק,

און בוסען זיך און בייגען זיך פאר א גראשען, פאר איין איינ-
ציגען קליינעם גראשען, און איך, זייער יורש, וואס אין מיר
פליסט זייער בלוט, האט עס אזוי, דריק די פויסטען קעגען
דעם אלעם, און האב פיינט מיין אייגענער מאמען...

און אפטמאל, ווען די מאמע דערלאנגט מיר עסען און
איך זעץ זיך אוועק ביים טיש, טהו א ווארף דאס היטעל און
הויב אן גלייך עסען, און די מאמע רוקט זיך, ווי א שאטען און
מאכט זיך כלומר'שט ניט זעהענדיג און ניט וויסענדיג, קאכט
אין מיר אויף דאס בלוט און מיר ווילט זיך אויסרופען:

— מאמע, וואס זאגסטו נאך נישט? וואס שווייגסטו?
מאמע! שלאג מיר, צופ מיר, רייס מיר — שריי, בייזער
זיך! מאמע, פראטעסטיר, ווען מען קויפט ביי דיר אב פאר
א פערטעלע דיין גאט, מאמע לאז זיך ניט!... ראנגעל זיך!...
נאך די מאמע געהט צו און מיט אן אראבגעלאזענעם

קאפ, מיט א קראנקען קול פרעגט זי:
— וועסט אפשר עסען א שטיקעל רעטעך צום פלייש?...
„מאמע, איך עס דאך אהן א היטעל“ — שפרינגט מיר
פון צונג, נאך איך האב רחמנות אויף איהר און האלט זיך
אין. —

ליעב אבער, האב איך זי ניט; נאך איך האב זיך אליין
אויך ניט ליעב!...

און וועמען האב איך דען יא ליעב?

דער פ. פ. סיני.

1.

געהערט האָט ער צו דער פּוילישער סאַציאַליסטישער פּאַרטיי. געווען איז ער אָבער מעהר פּאָליאַק, ווי סאַציאַליסט, וועניגסטענס האָט זיך אזוי געדאַכט, לויט זיינע מייןונגען, וואָס ער פלעגט אָפט ארויסזאָגען. בעגעגענט האָב איך זיך מיט איהם אין קראקוי, וואו ער האָט אַלס אַנטלאָפּענער פאַר פּאָליציי פערפּאָלגונגען אין וואַרשע, זיך דאָ בעזעצט.

— איך מוז וואוינען אין אַ פּוילישער שטאָדט! — האָט ער מיר ערקלעהרט, ווען איך האָב אים געפרעגט, פאַר וואָס איז ער ערגעץ אַנדערש ניט געפּאָהרען.

געווען איז ער אַן איינפאַכער אַרבייטער, אָבער ניט קיין עס-האַרץ אין עקאָנאָמישע און סאַציאַלע פּראָגען: אַן ענטווי-קעלטער, הייסט עס. און כאַטש ער האָט זיך ענטוויקעלט אויף דער אידישער ליטעראַטור, ד. ה. אויף די אידישע אונלענאַלע בראַשורען, האָט ער אָבער פון אידיש ניט שטאַרק געהאַלטען. געזאָגט, אַז איין וויספּיאַנסקי איז מעהר ווערטה פון אַלע אידישע שרייבער מיט פּרעז'ן צוזאַמען.

— נאָר איין פייגענבוים איז דאָ, וואָס מען קען זיך מיט איהם רעכענען, פלעגט ער זיך כאַפּען צוריק.

פון פייגענבוים'ען האָט ער שטאַרק געהאַלטען, געשטאַל-צירט וואָס ער געהערט צו פ. פ. ס. און אפילו וואָס אין אַמע-ריקאַ אַרבייט ער אויך פאַר די דאָזיגע פּאַרטיי. אין אַלע דיס-

פוטען מיט מיר פלעגט ער זיך בעציהען אויף פייגענבוים'ס מאמרים, ווי אפרומער איד בעציהט זיך אויפ'ן שולחן ערוך. איך פלעג מיט איהם אפט זיך בעגעגענען און מפלפל זיין זיך. ניט חלילה ווייל איך האב שטארק געהאלטען פון זיינע מיינונגען קעגען וועלכע עס איז כדאי ארויסצוטערעטען. עס איז מיר געווען נאָר אינטערעסאַנט, ווי אזוי דער דאָזיגער אַר-בייטער וועמעס נאָמען איך ווייס עד היום ניט, האָט לייעב געהאַט דאָס פּוילישע פּאַלס און ווי אזוי ער פלעגט זיך אויס-דריקען וועגען אידען און אידישקייט. איך האָב אין איהם גע-זעהן אַ מוסטער פון אונזער צוקאַליעטשעטער יוגענד...

— אידען אַסימילירען זיך! דאָס איז אַ פאַקט! — פלעגט ער זעהר אָפט זאָגען — און דאָס איז דער איינציגער וועג. דאָס הייפּעלע נאַציאָנאַליסטען, וואָס ווענדען אָן אַלע געקניסטעלטע מיטלען ניט צו דערלאָזען דאָס, בעטראַכט איך, ווי פּאַלס-פּעררעטער...

— און פאַר וואָס אַסימילירט איהר זיך ניט? — פלעג איך איהם פרעגען.

— וואָס הייסט — איך אַסימיליר זיך ניט! — פלעגט ער זיך אָנצינדען — וואָס זעהט איהר אין מיר אזוי פיעל אי-דישקייט?

— אָבער חתונה האָט איהר געהאַט מיט אַ אידיש מיידל דעל... — האָב איך איהם אַ שטאָך געטהאָן.

— וואָס הייסט מיט אַ אידיש מיידל! — האָט ער זיך אָנגעכאַפט — איך וואָלט זיך ניט אָבגעזאָגט פון אַ פּויליש מיידעל אויך. עס האָט זיך פונקט אזוי געמאַכט...

— וואָס הייסט געמאַכט? — האָב איך כלומר'שט גע-פרופט מיט איהם דיסקוטירען — איהר, אַלס מאַרקסיסט, זאָלט עס זאָגען, איז מיר אַ וואונדער. יעדע זאך האָט דאָך איהר אורזאַכע.

מיט דעם דאָזיגען שטיקעל דרש האָב איך איהם אין אָנ־
הויב אנדערנעשטעלט. ער, אַ פּערהאַרעוועטער אַרבייטער, איז
קענטיג ניט אזוי געשיקט געווען צו פּערענטפּערען קשיות.
באַלד אָבער האָט ער זיך געכאַפּט און געענטפּערט:

— מיין ווייבעל, מענט איהר מיר גלויבען, איז אַן אמת'ע
פוילין — אין שטוב רעדען מיר פויליש, ליינענען פוילישע
ביכער, געהען אין פוילישען טהעאַטער, איהר מענט מיר גלויב־
בען... האָט ער זיך ווי גענומען בעטען רחמים — מיין ווייבעל
איז זעהר ווייט פון אידישקייט.

— איך גלויב אייך! — האָב איך איהם בערוהיגט, אָבער
איהר זעהט, אַז ניט אזוי גרינג אַסימילירט מען זיך דאָך.
— אוראי! — האָט ער מודה געווען, און איז קענטיג
צופרידען געווען, וואָס ער איז ווי עס איז אַרויסגעקראָכען אַ
גאַנצער פון מיין פריהערדיגער קשיא — עס דאַרף נאָך גע-
דויערען, אָבער ביסלעכווייז, ביסלעכווייז אַסימילירען זיך איז
דען. דאָס איז אַ פאַקט!

און קומענדיג שוין ווידער צו זיך פלעגט ער אָנהויבען
ווייטער אַרויסזאָגען זיינע מיינונגען וועגען אידישקייט:
— אַט נעהמט לַמשל אַ ברית ביי אידען... נו, איז דאָס
ניט אַזאַמיש?... דאַרפען זיך אידען האַלטען ביי אַזאַ אַזאַ-
מישען מנהג?...

— נו, און אויסער דעם האָבען מיר דען נאָר נישט? —
האָב איך איהם קאַלט געפּרעגט.

— יא, מיר האָבען נאָך גענוג נאַרישקייטען — האָט ער
זיך געוויצעלט — לַמשל: מלכות, כפרות, שלאָגען, תּשליך...

— נו, און די פּאַליאַסען האָבען שעהנערע מנהגים?
— געוועהנליך, יעדעס פּאַלק האָט נאַרישע מנהגים —
האָט ער מיר נאָכגעגעבען, אָבער אזוינע מנהגים, ווי אידען
האָבען, האָט עס קיין פּאַלק ניט.

2.

איינמאל געהענדיג פארנאכט אין גאס, האָב איך איהם
בעגעגענט, טראָגענדיג אין ביידע הענד קליינע פעקלעך פער-
וויקעלטע אין פאפירען.
— אָ, וואָס מאַכט איהר ? — האָב איך איהם אָבגע-
שטעלט.

— איך האָב זעהר קיין צייט ניט ! — האָט ער געענט-
פערט און, ווי פערשעמט, אין אַ רגע אַרום צוגעגעבען:
— מיין ווייב האָט היינט ביינאכט אַ אינגעל געבוירען...
— מול-טוב אייך ! — האָב איך געלאַכט — זענט איהר
שוין אַ טאטע, הייסט עס.
— אַ טאטע, ווי דען ? — האָט ער מיט אַ פערשעמטער
פרעהליכקייט מודה געווען.

דיספוטירען מיט איהם איז איצטער, נאטירליך, קיין
צייט ניט, איך האָב איהם אָבגעלאָזען, זאָל ער געהן געזונטער-
הייט דער פ. פ. ס.ניס... נישקשה, ער וועט נאָך קומען.
און ער איז טאקע אין אַ וואָך אַרום געקומען צו מיר.
— וואָס וועט איהר זאָגען גוטס ? — האָב איך איהם
געפרעגט.

— איהר וועט פון מיר לאַכען, — האָט ער ווי אַ דער-
שראָקענער געשטאַמעלט — און איהר וועט זיין גערעכט...
געפֿעלט אייך אַ מעשה, אז מיין ווייבעל וויל ניט אַנדערש
פראַווען אַ ברית...

ענדיגענדיג די פאָר ווערטער איז ער געוואָרען אזוי רויט,
אז איך האָב גלייך פערשטאַנען, אז ניט דאָס ווייבעל אליין
וויל דאָס, נאָר ער וויל דאָס אויך... און איך האָב זיך געסטא-
רעט איהם ארויסגעהמען פון דער פערלעגענהייט.
— וואָס הייסט לאַכען ? ... פאר וואָס זאָל איך לאַכען ? ...

מען קאן זיין א פרומער פ. פ. ס.ניק און מאכען א ברית.
 — דאס פערשטע איך, — האָט ער ווי קומענדיג צו זיך
 געזאָגט — פון מיינע מיינונגען וועל איך קיינמאל נישט אָב-
 טרעטען... זאָלט איהר למען השם מאַרגען קומען... מען מוז
 דאָך האָבען א מנין. וואָס זאָל מען טהאָן?
 — מען איז דאָך עפעס שטיקלעך אידען... — האָב איך
 איהם אונטערגעהאַלטען.

— זאָל זיין שטיקלעך אידען... טהוט מיט מיר וואָס
 איהר ווילט, אבי קומט מאַרגען עלף אַזיינער.
 — איך בין געקומען פינקטליך. געוואוינט האָט דער אַר-
 בייטער אין א קליין צימערל; דער מנין אידען מיט די עטלי-
 כע נויטיגע פרויען ביי דער קינפעטאָרין האָט געמאַכט אַן אונ-
 ערטעגליכע ענגשאַפט, אזוי, אַז דער בעל-סנדק, דער בעל-
 הבית פון הויז, אַ דיסקער בייכיגער איד, האָט קוים זיך אַן
 אָרט געפונען.

דער בעל-ברית אָבער איז נישט געווען אָנגערוקט, אדרבא
 זיין גאַנצעס אויסזעהן איז געווען יום-טוב'דיג און, ווען איך
 זאָל קיין מורא נישט האָבען, וואָלט איך געזאָגט — עכט אי-
 דישליך.

גלייך נאָך דער אָפּעראַציע האָט זיך דאָס אַכט-טאָגיק קינד
 שרעקליך צושריען, איך האָב זיך צוגערוקט נאָהענט צום בעל-
 ברית הערען פון איהם אַ שטיקעל פּראָטעסט. ער אָבער האָט
 געשוויגען און איז ערנסט יום-טוב'דיג געשטאַנען און אַכטונג
 געגעבען אויף די קוואַטער, וואָס האָבען דאָס קינד צוגענומען
 פון סנדק און איבערגעטראָגען צו דער קינפעטאָרין.

נאָכדעם האָט מען גענומען צו ביסלעך בראַנפּען, אַ פּאָר
 חסידישע יונגע לייט, שכנים פון זעלבען הויף, האָבען גענומען
 זינגען אַ פרעהליכס, דער בעל-ברית, דער פ. פ. ס.ניק, האָט
 שטיל אונטערגעהאַלטען און זיין פנים האָט געשמראַהלט...

איך בין געזעסען, האָב צוגעקוקט, צוגעהערט און אין מח
האָט פון מיר חוזק געמאַכט זיינע אַן אַלטע פּראָזע.
— אירען אַסימילירען זיך... דאָס איז אַ פאַקט! ...
— יא, אַ פאַקט, אַ פאַקט! — האָב איך אין געדאַנק
צוריק חוזק'דיג געשמייכעלט.

אין דריי וואָכען אַרום איז דער פ. פ. ס.ניק ווידער צו
מיר געקומען.
— איך וואָלט אייך געבעטען אַ טובה... מאָרגען מאַך איך
אַ פּדיון-הבן... אַ בכור! קומט צוגעהן, מיר וועלען געהמען
צו ביסלעך בראַנפּען.
— נו, ברודער, דאָס איז שוין צופיעל... — האָב איך
געענטפּערט — אַזאַ אַסימילאַטאָר בין איך שוין ניט...
ער איז אַוועק אַ פּערשעמטער...

א' י נ ה א ל ט :

7	דער ליגען
18	אין זומער מאנטעל
19	די קאלטע האנד
25	פער'משכ'ט זיך אליין
47	דער מאדנער
52	די ברידער
60	שטילע טויט
67	די ציגיונערין
78	אָחן ליעבע
83	פלאמעס
90	אין גאס
94	דער קארעקטאָר
100	דער זשילעט
108	קרובים
116	דער הונט
126	א גאנצע נאכט
142	עס פלאצט
146	דאָס אינמעליגענטע הויז
150	די פערנומענע גאסען
154	די פערצווייפלונג
157	אָחן און אַדעס
161	מען קויפט ניט
166	די מלכה
174	אויפ'ן גרינעם גראָז

183	דער נויגעבוירענער
192	דער סוד
200	דער פערביטערטער
213	דו נייע שאלה
223	שליפעס
228	דער באַקאַטירטער
234	חברים
243	מיון מאמע
247	דער פ. פ. ס'ניק